

GOVERNMENT OF INDIA


ARCHAEOLOGICAL SURVEY OF INDIA

CENTRAL  
ARCHAEOLOGICAL  
LIBRARY

ACCESSION NO. 9009

CALL No. Sa8Km/Vya/K.V.





5-11  
4777  
**SRIMANMAHABHARATAM**

A NEW EDITION 2320

MAINLY BASED ON 43 8009

**THE SOUTH INDIAN TEXTS,**

With footnotes and Readings.

8009

**SNALYAPARVA IX.**



EDITED BY

**T. R. KRISHNACHARYA & T. R. VYASACHARYA,**

Proprietors, Madhya Vilas Book Depot, Kumbakonam.

PRINTED AT THE

Javaji Dadaji's "Nirnaya-sagar" Press.

**BOMBAY.**

1907.

5a8km

Vyā / K.V.

23206

CENTRAL ARCHAEOLOGICAL  
LIBRARY, NEW DELHI.

Acc. No. 9.00.9 .....

Date..... 23.7.57 .....

Call No. ~~5a.8Km~~ .....

Vya/K.V.

(Registered according to the Act XXV of 1867.)

---

[ All rights reserved by the publisher. ]

॥ श्रीः ॥

# श्रीमन्महाभारतम् ।

सटिप्पणम् ।



शल्यपर्व ९.



एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्या


जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८२९ पूर्वगनायसंवत्सरे ।

इत्ं ढुल्लकं १८६७ संख्याकराजनियमस्य २५ संख्याकविभागानुसारतो लेखाखर्दं  
कुलस्य सर्वेऽधिकाराः प्रसिद्धिकर्ता स्वाधीना रक्षिताः ।







श्रीः ।

# श्रीमन्महाभारतम् ।

शल्यपर्व ९ ।

( अथ शल्यवधपर्व ॥ १ ॥ )

प्रथमोऽध्यायः ॥ १ ॥

दुर्योधनेन शल्यस्य सेनापत्येऽभिप्रेतपूर्वकं पुनर्बुद्धाय निर्माणम् ॥ १ ॥ सञ्जयाच्छल्यदुर्योधनादिबधश्रवणेन  
सूचिस्तस्य दृतराष्ट्रस्य विदुरेण समाश्वासनम् ॥ २ ॥

॥ श्रीवेदव्यासाय नमः ॥

नारायणं नमस्कृत्य नरं चैव नरोत्तमम् ।  
देवीं सरस्वतीं (व्यासं) चैव ततो जयमुदीरयेत् ॥ १  
जनमेजय उवाच ।  
एवं निपातिते कर्णे समरे सव्यसाचिना ।  
अल्पावशिष्टाः कुरवः किमकुर्वत वै द्विज ॥ १  
विदीर्यमाणं च बलं दृष्ट्वा राजा सुयोधनः ।  
पाण्डवैः प्राप्तकालं च किं प्रापद्यत कौरवः ॥ २  
एतदिच्छाम्यहं श्रोतुं तदाचक्ष्व द्विजोत्तम ।  
न हि तृप्यामि पूर्वेषां शृण्वानश्रितं महत् ॥ ३  
वैशंपायन उवाच ।  
ततः कर्णे हते राजन्वार्तराष्ट्रः सुयोधनः ।  
भृशं शोकार्णवे भग्नो निराशः सर्वतोऽभवत् ॥ ४  
हाकर्ण हाकर्ण इति शोचमानो मुहुर्मुहुः ।  
कृच्छ्रात्स्वशिविरं प्रायाद्धतशिष्टैर्नृपैः सह ॥ ५  
स समाश्वासमानोऽपि हेतुभिः शास्त्रनिश्चितैः ।  
राजन्विभूतिमिच्छद्भिः सूतपुत्रमनुसरन् ॥ ६  
स दैवं बलवन्मत्वा प्रभाते विमले सति ।  
सङ्ग्रामे निश्चयं कृत्वा पुनर्बुद्धाय निर्धयौ ॥ ७  
शल्यं सेनापतिं कृत्वा विधिवद्राजसत्तमम् ।  
रणाथ निर्धयौ राजा हतशिष्टैर्नृपैः सह ॥ ८

ततः सुतमुलं युद्धं कुरुपाण्डवसेनयोः ।  
बभूव भरतश्रेष्ठ देवासुररणोपमम् ॥ ९  
ततः शल्यो महाराज कृत्वा कदनमाहवे ।  
पाण्डुसैन्येऽथ मध्याह्ने धर्मराजेन पातितः ॥ १०  
ततो दुर्योधनो राजा हतबन्धू रणाजिरात् ।  
अपसृत्य हृदं घोरं विवेश रिपुजाङ्गयात् ॥ ११  
अथापराह्णे तस्याहः परिवार्य महारथैः ।  
हृदादाहूय युद्धाय भीमसेनेन पातितः ॥ १२  
तस्मिंस्तु निहते वीरे महेष्वासास्त्रयो रणे ।  
कृतवर्मा कृपो द्रौणिर्जघ्नुः पाण्डवसैनिकान् ॥ १३  
ततः पूर्वाह्नसमये शिविरादेत्य सञ्जयः ।  
प्रविवेश पुरीं दीनो दुःखशोकसमन्वितः ॥ १४  
स प्रविश्य पुरीं सूतो भुजाबुच्छित्य दुःखितः ।  
वेपमानस्ततो राज्ञः प्रविवेश निवेशनम् ॥ १५  
धावतश्चाप्यपश्यत्स तत्रत्यान्पुरुषर्षभान् ।  
नष्टचित्तानिवोन्मत्ताञ्शोकेन भृशदुःखितान् ॥ १६  
दृष्ट्वैव च नराञ्शीघ्रं व्याजहारातिदुःखितः ।  
अहो वत् विपन्नोऽसि निधनेन महात्मनः ॥ १७  
अहो सुबलवान्कालो गतिश्च परमा तथा ।  
शुक्रतुल्यबलाः सर्वे यत्राहन्यन्त पार्थिवाः ॥ १८

अपराह्णे अपराधे ॥ १२ ॥

तं दृष्ट्वैव पुरे राजञ्जनः सर्वः स सञ्जयम् ।  
 प्ररोद भयोद्विग्नो हा राजञ्जित सुखरम् ॥ १९  
 आकुमारं नरव्याघ्र तत्पुरं वै समन्ततः ।  
 आर्तनादं महच्छ्रेष्ठ श्रुत्वा विनिहतं नृपम् ॥ २०  
 तथा स विह्वलः सूतः प्रविश्य नृपतिक्षयम् ।  
 ददर्श नृपतिश्रेष्ठं प्रज्ञाचक्षुषमीश्वरम् ॥ २१  
 दृष्ट्वा चासीनमनघं समन्तात्परिवारितम् ।  
 क्षुषाभिर्भरतश्रेष्ठ गान्धार्या विदुरेण च ।  
 तथाऽन्यैश्च सुहृद्भिश्च ज्ञातिभिश्च हितैषिभिः ॥ २२  
 तमेव चार्थं ध्यायन्तं कर्णस्य निधनं प्रति ।  
 रुदन्नेवाब्रवीद्वाक्यं राजानं जनमेजय ॥ २३  
 नातिदृष्टमनाः सूतो बाष्पसंदिग्धया गिरा ।  
 सञ्जयोऽहं नरव्याघ्र नमस्ते भरतर्षभ ॥ २४  
 मद्राधिपो हतः शल्यः शकुनिः सौमलस्तथा ।  
 उलूकः पुरुषव्याघ्र कैतव्यो दृढविक्रमः ॥ २५  
 संशप्तका हताः सर्वे काम्भोजाश्च शकैः सह ।  
 म्लेच्छाश्च पार्वतीयाश्च यवनाश्च निपातिताः ॥ २६  
 प्राच्या हता महाराज दाक्षिणात्याश्च सर्वशः ।  
 उदीच्याश्च हताः सर्वे प्रतीच्याश्च नरोत्तमाः ।  
 राजानो राजपुत्राश्च सर्वे विनिहता नृप ॥ २७  
 कर्णपुत्रो हतः शूरः सत्यसेनो महाबलः ॥ २८  
 दुर्योधनो हतो राजा यथोक्तं पाण्डवेन ह ।  
 भग्नसक्थो महाराज शेते पांसुषु रूषितः ॥ २९  
 धृष्टद्युम्नो हतो राजञ्जिखण्डी चापराजितः ।  
 उत्तमौजा युधामन्युस्तथा सर्वे प्रमद्वकाः ॥ ३०  
 पाञ्चालश्च नरव्याघ्र चेदयश्च निषूदिताः ।  
 तव पुत्रा हताः सर्वे द्रौपदेयाश्च भारत ॥ ३१  
 नरा विनिहताः सर्वे गजाश्च विनिपातिताः ।  
 रथिनश्च नरव्याघ्र हयाश्च निहता युधि ॥ ३२  
 निःशेषं शिबिरं राजंस्तावकानां कृतं प्रभो ।  
 पाण्डवानां च शूराणां समासाद्य परस्परम् ॥ ३३  
 प्रायः स्त्रीशेषमभवज्जगत्कालेन मोहितम् ।  
 सप्त पाण्डवतः शिष्टा धार्तराष्ट्रास्त्रयो रथाः ॥ ३४

ते चैव आतरः पञ्च वासुदेवोऽथ सात्यकिः ।  
 कृपश्च कुतवर्मा च द्रौणिश्च जयतां वरः ॥ ३५  
 एते शेषा महाराज रथिनो नृपसत्तम ।  
 अश्वौहिणीनामष्टानां दशानां च न संशयः ॥ ३६  
 एते शेषा महाराज सर्वेऽन्ये निधनं गताः ।  
 कालेन निहतं सर्वं जगद्वै भरतर्षभ ।  
 दुर्योधनं वै पुरतः कृत्वा सर्वे नरा हताः ॥ ३७  
 वैशंपायन उवाच ।  
 एतच्छ्रुत्वा वचः क्रूरं धृतराष्ट्रो जनेश्वरः ।  
 निपपात स राजेन्द्रो गतसत्त्वो महीतले ॥ ३८  
 तस्मिन्निपतिते वीरे विदुरोऽपि महायशः ।  
 निपपात महाराज शोकव्यसनकर्षितः ॥ ३९  
 गान्धारी च महाभागा सर्वाश्च कुर्योषितः ।  
 पतिताः सहसा भूमौ श्रुत्वा घोरतरं वचः ॥ ४०  
 निःसंज्ञं पतितं भूमौ तदाऽऽसीद्राजमण्डलम् ।  
 विलापयुक्तोपहतं चित्रं न्यस्तं पटे यथा ॥ ४१  
 कूच्छ्रेण तु ततो राजा धृतराष्ट्रो महीपतिः ।  
 शनैरलभत प्राणान्पुत्रव्यसनकर्षितः ॥ ४२  
 लब्ध्वा तु स नृपः प्राणान्वेषमानः सुदुःखितः ।  
 निरीक्ष्य च दिशः सर्वाः क्षत्तारं वाक्यमब्रवीत् ॥ ४३  
 विद्धि क्षत्तर्महाप्राज्ञ त्वं गतिर्भरतर्षभ ।  
 ममानाथस्य सुभृशं पुत्रैर्हीनस्य सर्वशः ।  
 एवमुक्त्वा ततो भूयो विसंज्ञो निपपात ह ॥ ४४  
 तं तथा पतितं दृष्ट्वा बान्धवा येऽस्य केचन ।  
 शीतैस्ते सिन्धुस्तोयैर्विव्यजुर्व्यजनैरपि ॥ ४५  
 स तु दीर्घेण कालेन प्रत्याश्वस्तो नराधिपः ।  
 तूष्णीमासीन्महीपालः पुत्रव्यसनकर्षितः ॥ ४६  
 निःश्वसञ्जिह्वग इव कुम्भक्षितोऽभवच्छुपः ॥ ४७  
 सञ्जयोऽप्यरुदत्तत्र दृष्ट्वा राजानमातुरम् ।  
 तथा सर्वाः स्त्रियश्चैव गान्धारी च यशस्विनी ॥ ४८  
 ततो दीर्घेण कालेन विदुरं वाक्यमब्रवीत् ।  
 धृतराष्ट्रो नरश्रेष्ठ मुह्यमानो मुहुर्मुहुः ॥ ४९  
 गच्छन्तु योषितः सर्वा गान्धारी च यशस्विनी ।

तथेमे सुहृदः सर्वे मुह्यते मे मनो भृशम् ॥ ५०  
 एवमुक्तस्ततः क्षत्ता ताः स्त्रियो भरतर्षभ ।  
 विसर्जयामास शनैर्मुह्यमानः पुनःपुनः ॥ ५१  
 निश्चक्रमुस्ततः सर्वाः स्त्रियो भरतसत्तम ।  
 सुहृदश्च तथा सर्वे दृष्ट्वा राजानमातुरम् ॥ ५२  
 ततो नरपतिस्तत्र लब्ध्वा संज्ञां परंतपः ।

गतिर्मे को भवेदद्य इति चिन्तासमाकुलः ।  
 अपृच्छत्सञ्जयं तत्र रोदमानं भृशमातुरम् ॥ ५३  
 प्राञ्जलिं सञ्जयं दृष्ट्वा रोदमानं मुहुर्मुहुः ।  
 ज्ञातीन्स्त्रियोऽथ निर्याप्य प्रविश्य विदुरः पुनः ॥ ५४  
 राजानं शोचमानस्तु तं शोचन्तं मुहुर्मुहुः ।  
 समाश्वासयत क्षत्ता वचसा मधुरेण च ॥ ५५

॥ इति श्रीमन्महाभारते शल्यपर्वणि शल्यवचनपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

धृतराष्ट्रेण सञ्जयश्च पुरतो दुर्योधनवचनानुसरणेन विलापः ॥ १ ॥

वैशंपायन उवाच ।  
 विसृष्टास्त्रथ नारीषु धृतराष्ट्रोऽम्बिकासुतः ।  
 विललाप महाराज दुःखादुःखतरं भवतः ॥ १  
 सधूममिव निःश्वस्य करौ धुन्वन्पुनःपुनः ।  
 बहु संचिन्तयित्वा तु सञ्जयं वाक्यमब्रवीत् ॥ २  
 धृतराष्ट्र उवाच ।  
 अहो वत महदुःखं यदहं पाण्डवान्गणे ।  
 क्षेमिणश्चाव्ययांश्चैव त्वत्तः सूत शृणोमि वै ॥ ३  
 वज्रसारमयं नूनं हृदयं मुदृढं मम ।  
 यच्छ्रुत्वा निहतानुपुत्रान्दीर्यते न सहस्रधा ॥ ४  
 चिन्तयित्वा वचस्तेषां बालक्रीडां च सञ्जय ।  
 अद्य चैव हताञ्श्रुत्वा दीर्यते मे भृशं मनः ॥ ५  
 अन्धत्वाद्यदि पुत्राणां न मे रूपनिदर्शनम् ।  
 पुत्रस्नेहकृता प्रीतिर्नित्यमेतेषु धारिता ॥ ६  
 बालभावमतिक्रम्य यौवनस्थांश्च तानहम् ।  
 श्रियं प्राप्तान्श्च ताञ्श्रुत्वा हृष्ट आसं तदाऽनघ ॥ ७  
 तानद्य निहताञ्श्रुत्वा हतैश्वर्यान्हतौजसः ।  
 न लभेयं कचिच्छान्तिं पुत्राधिभिरभिपुतः ॥ ८  
 एषेहि वत्स राजेन्द्र भमानाथस्य पुत्रक ।  
 त्वया हीनो महाबाहो कां नु यास्याम्यहं गतिम् ९  
 कथं त्वं पृथिवीपालांस्त्यक्त्वा तात समागतान् ।

क्षेपे विनिहतो भूमौ प्राकृतः कुनृपो यथा ॥ १०  
 गतिर्भूत्वा महाराज ज्ञातीनां सुहृदां तथा ।  
 अन्वं वृद्धं च मां वीर विहाय कं नु यास्यसि ॥ ११  
 सा कृपा सा च ते प्रीतिः सा च राजसुमानिता ।  
 कथं त्वं निहतः पार्थैः संयुगेष्वपराजितः ॥ १२  
 को नु मामृत्थितः काले ताततातेति वक्ष्यति ।  
 महाराजेति सततं लोकनायेति चासकृत् ॥ १३  
 परिष्वज्य च कं कण्ठे स्नेहेन क्षिप्रलोचनः ।  
 अनुज्ञास्ताऽस्मि कौरव्य तत्साधु वद मे वचः ॥ १४  
 ननु नामाहमश्रौषं वचनं तव पुत्रक ।  
 भूयसी मम पृथ्वीयं तात पार्थस्य नो तथा ॥ १५  
 भगदत्तः कृपः शल्य आवन्त्योऽथ जयद्रथः ।  
 भूरिश्रवाः सोमदत्तो महाराजश्च बाहिकः ॥ १६  
 अश्वत्थामा च भोजश्च मागधश्च महाबलः ।  
 बृहद्रथश्च काथश्च शकुनिश्चापि सौबलः ॥ १७  
 म्लेच्छाश्च शतसाहस्राः शकाश्च यवनैः सह ।  
 सुदक्षिणश्च काम्भोजश्चिगर्ताधिपतिस्तथा ॥ १८  
 भीष्मः पितामहश्चैव भारद्वाजोऽथ गौतमः ।  
 श्रुतायुश्चाश्रुतायुश्च शतायुश्चापि वीर्यवान् ॥ १९  
 जलसन्धोऽथार्थशुक्ली राक्षसश्चाप्यलायुधः ।  
 अलम्बुसो वीरबाहुः सुबाहुश्च महारथः ॥ २०

सधूममिव अत्युष्णमित्यर्थः ॥ २ ॥ परिष्वज्य च मां कण्ठे  
 स्नेहेन क्षिप्रलोचनः । अनुज्ञाधीति कौरव्य तत्साधु वद मे

वचः इति क. पाठः ॥ १४ ॥

एते चान्ये च बहवो राजानो राजसत्तम ।  
 मदर्थं ग्रहरिष्यन्ति प्राणास्त्यक्त्वा धनानि च ॥ २१  
 तेषां मध्ये स्थितो युद्धे आतृभिः परिवारितः ।  
 शोधयिष्याम्यहं पार्थान्पाञ्चालांश्चैव सर्वशः ॥ २२  
 चेदीश्व नृपशार्दूल द्रौपदेयाश्च संयुगे ।  
 सात्याकिं कुन्तिभोजं च राक्षसं च घटोत्कचम् ॥ २३  
 एकोऽप्येषां महाराज समर्थः संनिवारणे ।  
 समरे पाण्डवेयानां संकुटो ह्यभिधावताम् ॥ २४  
 किं पुनः सहिता वीराः कृतवैराश्च पाण्डवैः ।  
 अथवा सर्व एवैते पाण्डवस्वानुयायिभिः ॥ २५  
 योत्स्यन्ते सह राजेन्द्र हनिष्यन्ति च तान्मृधे ।  
 कर्ण एको मया सार्धं निहनिष्यति पाण्डवान् ॥ २६  
 ते वै नृपतयो वीराः स्थास्यन्ति मम शासने ॥ २७  
 यश्च तेषां प्रणेता वै वासुदेवो महाबलः ।  
 न स संनष्टते राजन्निति मामब्रवीद्वचः ॥ २८  
 एवं च वदतः सूत बहुशो मम सन्निधौ ।  
 युक्तितो ह्यनुपश्यामि निहतान्पाण्डवाग्रणे ॥ २९  
 तेषां मध्ये स्थिता यत्र हन्यन्ते मम पुत्रकाः ।  
 व्यायच्छमानाः समरे किमन्यद्भागधेयतः ॥ ३०  
 भीष्मश्च निहतो यत्र लोकनाथः प्रतापवान् ।  
 शिशुखिडनं समासाद्य मृगेन्द्र इव जम्बुकम् ॥ ३१  
 द्रोणश्च ब्राह्मणो यत्र सर्वशस्त्रास्त्रपारगः ।  
 निहतः पाण्डवैः सङ्ख्ये किमन्यद्भागधेयतः ॥ ३२  
 कर्णश्च निहतः सङ्ख्ये दिव्यास्त्रज्ञो महाबलः ।  
 भूरिश्रवा हतो यत्र सोमदत्तश्च संयुगे ।  
 चाहिकश्च महाराज किमन्यद्भागधेयतः ॥ ३३  
 भगदत्तो हतो यत्र गजयुद्धविशारदः ।  
 जयद्रथश्च निहतः किमन्यद्भागधेयतः ॥ ३४  
 सुदक्षिणो हतो यत्र जलसन्धश्च पौरवः ।  
 श्रुतायुश्चाश्रुतायुश्च किमन्यद्भागधेयतः ॥ ३५  
 महाबलस्तथा पाण्ड्यः सर्वशस्त्रभृतां वरः ।  
 निहतः पाण्डवैः सङ्ख्ये किमन्यद्भागधेयतः ॥ ३६  
 बृहद्बलो हतो यत्र मागधश्च महाबलः ।  
 उग्रायुधश्च विक्रान्तः प्रतिमानं धनुष्मताम् ॥ ३७

प्रतिमानं केतुभूतः ॥ ३७ ॥

आवन्त्यो निहतो यत्र त्रैगर्तश्च जनाधिपः ।  
 संशप्तकाश्च निहताः किमन्यद्भागधेयतः ॥ ३८  
 अलम्बुसस्तथा राजन्नाशसश्चाप्यलायुधः ।  
 आर्षेयश्च निहतः किमन्यद्भागधेयतः ॥ ३९  
 नारायणा हता यत्र गोपाला युद्धदुर्मदाः ।  
 म्लेच्छाश्च बहुसाहस्राः किमन्यद्भागधेयतः ॥ ४०  
 शकुनिः सौबलो यत्र कैतव्यश्च महाबलः ।  
 निहतः सबलो वीरः किमन्यद्भागधेयतः ॥ ४१  
 एते चान्ये च बहवः कृतास्त्रा युद्धदुर्मदाः ।  
 राजानो राजपुत्राश्च शूराः परिघाहवः ।  
 निहता बहवो यत्र किमन्यद्भागधेयतः ॥ ४२  
 यत्र शूरा महेष्वासाः कृतास्त्रा युद्धदुर्मदाः ।  
 बहवो निहताः सूत महेन्द्रसमविक्रमाः ॥ ४३  
 नानादेशसमावृत्ताः क्षत्रिया यत्र सञ्जय ।  
 निहताः समरे सर्वे किमन्यद्भागधेयतः ॥ ४४  
 पुत्राश्च मे विनिहताः पौत्राश्चैव महाबलाः ।  
 वयस्या आतरश्चैव किमन्यद्भागधेयतः ॥ ४५  
 भागधेयसमायुक्तो ध्रुवमुत्पद्यते नरः ।  
 यस्तु भाग्यसमायुक्तः स शुभं प्राप्नुयान्नरः ॥ ४६  
 अहं वियुक्तस्तैर्भाग्यैः पुत्रैश्चैवेह सञ्जय ।  
 कथमद्य भविष्यामि वृद्धः शत्रुवशं गतः ॥ ४७  
 नान्यदत्र परं मन्ये वनवासादृते प्रभो ।  
 सोऽहं वनं गमिष्यामि निर्बन्धुर्जातिसंक्षये ॥ ४८  
 न हि मेऽन्यद्भवेच्छ्रेयो वनाभ्युपगमादृते ।  
 इमामवस्थां प्राप्त्य लूनपक्षस्य सञ्जय ॥ ४९  
 दुर्योधनो हतो यत्र शल्यश्च निहतो युधि ।  
 दुःशासनो विविशश्च विकर्णश्च महाबलः ॥ ५०  
 कथं हि भीमसेनस्य श्रोण्येऽहं शब्दमुत्तमम् ।  
 एकेन समरे येन हतं पुत्रशतं मम ॥ ५१  
 असकृद्भदतस्तस्य दुर्योधनवधेन च ।  
 दुःखशोकाभिसंतप्तो न श्रोष्ये परुषा गिरः ॥ ५२  
 वैशंपायन उवाच ।  
 एवं स शोकसंतप्तः पार्थिवो हतबान्धवः ।  
 सुहृद्सुहृद्समानः पुत्राधिमिरभिप्लुतः ॥ ५३

विलप्य सुचिरं कालं धृतराष्ट्रोऽम्बिकासुतः ।  
 दीर्घमुष्णं स निःश्वस्य चिन्तयित्वा पराभवम् ॥५४  
 दुःखेन महता राजनसंतप्तो भरतर्षभः ।  
 पुनर्गावल्गुणि सूतं पर्यपृच्छद्यथातथम् ॥ ५५  
 धृतराष्ट्र उवाच ।  
 भीष्मद्रोणौ हतौ श्रुत्वा सूतपुत्रं च पातितम् ।  
 सेनापतिं प्रणेतारं कमकुर्वत मामकाः ॥ ५६  
 यं यं सेनाप्रणेतारं युधि कुर्वन्ति मामकाः ।  
 अचिरेणैव कालेन तं तं निघ्नन्ति पाण्डवाः ॥५७  
 रणमूर्ध्नि हतो भीष्मः पश्यतां वः किरीटिना ।  
 एवमेव हतो द्रोणः सर्वेषामेव पश्यताम् ॥ ५८  
 एवमेव हतः कर्णः सूतपुत्रः प्रतापवान् ।  
 सराजकानां सर्वेषां पश्यतां वः किरीटिना ॥ ५९  
 पूर्वमेवाहमुक्तो वै विदुरेण महात्मना ।  
 दुर्योधनापराधेन प्रजेयं विनशिष्यति ॥ ६०  
 केचिन्न सम्यक्पश्यन्ति मूढाः सम्यगवेक्ष्य च ।  
 तदिदं मम मूढस्य तथाभूतं वचः स तत् ॥ ६१  
 यदब्रवीत्स धर्मात्मा विदुरो दीर्घदर्शिवान् ।

तच्चथा समनुग्राहं वचनं सत्यवादिनः ॥ ६२  
 दैवोपहतचित्तेन यन्मयाऽनुष्ठितं पुरा ।  
 अनयस्य फलं तस्य ब्रूहि गावल्गुणे पुनः ॥ ६३  
 को वा मुखमनीकानामासीत्कर्णे निपातिते ।  
 अर्जुनं वामदेवं च को वा प्रत्युद्ययौ रथी ॥ ६४  
 केऽरक्षन्दक्षिणं चक्रं मद्रराजस्य संयुगे ।  
 वामं च योद्धुकामस्य के वा वीरस्य पृष्ठतः ॥ ६५  
 कथं च वः समेतानां मद्रराजो महारथः ।  
 निहतः पाण्डवैः सङ्क्षेपुत्रो वा मम सङ्गय ॥ ६६  
 ब्रूहि सर्वं यथातत्त्वं भरतानां महाक्षयम् ।  
 यथा च निहतः सङ्क्षेपुत्रो दुर्योधनो मम ॥ ६७  
 पाञ्चालाश्च यथा सर्वे निहताः सपदानुगाः ।  
 पृष्ठयुग्नः शिखण्डी च द्रौपद्याः पञ्च चात्मजाः ॥  
 पाण्डवाश्च यथा मुक्तास्तथोभौ माधवौ युधि ।  
 कृपश्च कृतवर्मा च मारुद्वाजस्य चात्मजः ॥ ६९  
 यद्यथा बाह्यं चैव युद्धं वृत्तं च सांप्रतम् ।  
 अखिलं श्रोतुमिच्छामि कुशलो ह्यसि सङ्गया ॥ ७०

॥ इति श्रीमन्महामारुते शल्यपर्वणि शल्यवचनपर्वणि द्वितीयोऽध्यायः ॥ २ ॥

केचित्सम्यक्प्रपश्यन्ति मूढास्तु न तथा परे इति ख. पाठः ।  
 सम्यगवेक्ष्य निपुणं विभाव्यामि मूढास्तथाभूतं तद्वचः केचित्

पश्यन्तीति सम्बन्धः । तथाभूतं यथार्थम् ॥ ६१ ॥  
 द्वितीयोऽध्यायः ॥ २ ॥

\* एतदनन्तरं ख. पाठे एकोऽध्यायोऽधिको दृश्यते ।

### प्रक्षिप्तोऽध्यायः ॥

पार्थेन निहते कर्णे पाण्डवभयात्पलायमानां सेनां निवर्त्य दुर्योधनस्य पुनर्युद्धोधमः ॥ १ ॥

[सङ्गय उवाच ।  
 शृणु राजभवहितो यथावृत्तो महाक्षयः ।  
 कुरूणां पाण्डवानां च समासाद्य परस्परम् ॥ १  
 निहते सूतपुत्रे तु पाण्डवेन महात्मना ।  
 विहृतेषु च सैन्येषु समानीतेषु चासकृत् ॥ २  
 घोरे मनुष्यदेहानामाजौ नरवरक्षये ।  
 यत्तत्कर्णे हते पार्थः सिंहनादमथाकरोत् ॥ ३  
 तदा तव सुतान् राजग्राविशत्तुमहद्भयम् ॥ ४  
 न सन्धातुमनीकानि न चैवाथ पराक्रमे ।  
 आसीदुद्धिर्हते कर्णे तव योधस्य कस्यचित् ॥ ५  
 यणिजो नावि मित्रायामगाधे विल्ला इव ।

अपारे पारमिच्छन्तो हते द्वीपे किरीटिना ॥ ६  
 सूतपुत्रे हते राजन्विप्रस्ताः शरविश्रताः ।  
 अनाथा नाथमिच्छन्तो मृगाः सिंहादिता इव ॥ ७  
 भग्नशृङ्गा इव वृषा शीर्णदंष्ट्रा इवोरगाः ।  
 प्रत्युपायाम सायाहे निर्जिताः सव्यसाचिना ॥ ८  
 हतप्रवीर्य विश्वस्ता निकृता निशितैः शरैः ।  
 सूतपुत्रे हते राजन्पुत्रास्ते प्राद्वंस्ततः ॥ ९  
 विध्वस्तकवचाः सर्वे कांदिशीका विचेतसः ।  
 अन्योन्यमभिनिघ्नन्तो वीक्षमाणा भयादिशः ॥ १०  
 मामेव नूनं वीभत्सुर्मा मेव च वृकोदरः ।  
 अभियातीति मन्वानाः पेतुर्ममूक्षुर्भारत ॥ ११



अश्वानन्ये गजानन्ये रथानन्ये महारथाः ।	ततो धनञ्जयो राजन्स्थानीकमगाहत ।
आरुह्य जवसंपन्नाः पादातान्प्रजहुर्मयात् ॥ १२	विश्रुतं त्रिषु लोकेषु गण्डीवं व्याक्षिपन्धनुः ॥ ३४
कुञ्जरेः स्यन्दना भङ्गाः सादिनश्च महारथैः ।	कृष्णसारथिमायान्तं दृष्ट्वा श्वेतहयं रथम् ।
पदातिसङ्गाश्चाश्वौघैः पलायन्निर्भृशं हताः ॥ १३	अर्जुनं चापि योज्जारं त्वदीयाः प्राद्रवन्भयात् ॥ ३५
व्यालतस्करसंकीर्णैः सार्धहीना यथा वने ।	विप्रहीनरथाश्वाश्च शरैश्च परिवारिताः ।
तथा त्वदीया निहते सूतपुत्रे तदाऽभवन् ॥ १४	पञ्चविंशतिसाहस्राः पार्थमाच्छन्पदातयः ॥ ३६
हृत्तारोहास्तथा नागाश्छिन्नहस्तास्तथाऽपरे ।	हत्वा तत्पुरुषानीकं पाञ्चालानां महारथः ।
सर्वे पार्थमयं लोकमपश्यन्वै भयार्दिताः ॥ १५	भीमसेनं पुरस्कृत्य न चिरात्प्रत्यदृश्यत ॥ ३७
तान्प्रेक्ष्य द्रवतः सर्वान्भीमसेनमयार्दितान् ।	महाधनुर्धरः श्रीमानमित्रगणमर्दनः ।
दुर्योधनोऽथ स्वं सूतं हाहाकृतैवमब्रवीत् ॥ १६	पुत्रः पाञ्चालराजस्य धृष्टद्युम्नो महायशः ॥ ३८
नातिक्रमिष्यते पार्थो धनुष्पाणिमवस्थितम् ।	पारावतसवर्णाश्वं कोविदारवरध्वजम् ।
जघने युध्यमानं मां तूर्णमश्वान्प्रचोदय ॥ १७	धृष्टद्युम्नं रणे दृष्ट्वा त्वदीयाः प्राद्रवन्भयात् ॥ ३९
समरे युध्यमानं हि कौन्तेयो मां धमञ्जयः ।	गन्धारराजं शीघ्रात्प्रमनुसृत्य यशस्विनौ ।
नोत्सहेताप्यतिक्रान्तुं बेलामिव महार्णवः ॥ १८	अचिरात्प्रत्यदृश्येतां माद्रीपुत्रौ ससात्यकी ॥ ४०
अधार्जुनं सगोविन्दं मानिनं च वृकोदरम् ।	वेकितानः शिखण्डी च द्रौपदेयाश्च मारिष ।
निहत्य शिष्टान्शत्रून् कर्णस्यानृप्यभाषुयाम् ॥ १९	हत्वा त्वदीयं सुमहत्सैन्यं शङ्खानथाधमम् ॥ ४१
तच्छ्रुत्वा कुरुराजस्य शूरार्यसदृशं वचः ।	ते सर्वे तावकान्प्रेक्ष्य द्रवतो वै पराङ्मुखान् ।
सूतो हेमपरिच्छन्नाश्चैनैरश्वानचोदयत् ॥ २०	अभ्यधावन्त निघ्नन्तो वृषाञ्जित्वा वृषा इव ॥ ४२
गजाश्वरथहीनास्तु पादाताश्चैव मारिष ।	सेनावशेषं तं दृष्ट्वा तव पुत्रस्य पाण्डवः ।
पञ्चविंशतिसाहस्राः प्राद्रवन्शनकैरिव ॥ २१	अवस्थितं सन्यसाची शुक्रोध बलवधूप ॥ ४३
तान्भीमसेनः संकुञ्जो धृष्टद्युम्नश्च पार्षतः ।	तत एनं शरैः राजन्सहसा समवाकिरत् ।
बलेन चतुरङ्गेण परिक्षिप्याहनच्छरैः ॥ २२	रजसा चोद्वेतेनाथ न स किञ्चन दृश्यते ॥ ४४
प्रत्ययुध्यन्तु ते सर्वे भीमसेनं सपार्षतम् ।	अन्धकारीकृते लोके शरीभूते महीतले ।
पार्थपार्षतयोश्चान्ये जगृहुस्तत्र नामनी ॥ २३	दिशः सर्वा महाराज तावकाः प्राद्रवन्भयात् ॥ ४५
अक्रुध्यत रणे भीमसैर्मृधे प्रत्यवस्थितैः ।	भज्यमानेषु सर्वेषु कुरुराजो विशांपते ।
सोऽवतीर्थे रथात्तूर्णं गदापाणिरयुध्यत ॥ २४	परेशमात्मनश्चैव सैन्ये ते समुपाद्रवत् ॥ ४६
न तान्स्थितो भूमिष्ठान्धर्मायेक्षी वृकोदरः ।	ततो दुर्योधनः सर्वानाजुहावाथ पाण्डवान् ।
योधयामास कौन्तेयो भुजवीर्यमुपाधितः ॥ २५	युद्धाय भरतश्चेष्ट देवानिव पुरा बलिः ॥ ४७
जातरूपपरिच्छन्नां प्रगृह्य महतीं गदाम् ।	त एनमभिगर्जन्तं सहिताः समुपाद्रवन् ।
म्यवधीत्तावकान्सर्वान्दण्डपाणिरिवान्तकः ॥ २६	नानाशस्त्रसृजः क्रुद्धा भर्त्सयन्तो मुहुर्मुहुः ॥ ४८
पदातयो हि संरन्धास्त्यक्तजीवितबान्धवाः ।	दुर्योधनोऽप्यसंभ्रान्तस्तानरीन्दधमच्छरैः ॥ ४९
भीममभ्यद्रवन्सङ्ख्ये पतङ्गा इव पावकम् ॥ २७	तत्राद्भुतमपश्याम तव पुत्रस्य पौरुषम् ।
आसाद्य भीमसेनं ते संरन्धा युद्धदुर्मदाः ।	यदेनं पाण्डवाः सर्वे न शकुरतिवर्तितुम् ॥ ५०
धिनेदुः सहसा दृष्ट्वा भूतग्रामा इवान्तकम् ॥ २८	नातिदूरापयातं च कृतबुद्धिं पलायने ।
श्येनवद्यचरद्भीमः खड्गेन गदया तथा ।	दुर्योधनः स्वकं सैन्यमपश्यद्दशविक्षतम् ॥ ५१
पञ्चविंशतिसाहस्रांस्तावकानां व्यपोथयत् ॥ २९	ततोऽवस्थाप्य राजेन्द्र कृतबुद्धिस्तत्तामजः ।
हत्वा तत्पुरुषानीकं भीमः सत्यपराक्रमः ।	हर्षयन्निव तान्योधास्ततो वचनमब्रवीत् ॥ ५२
धृष्टद्युम्नं पुरस्कृत्य पुनस्तस्थौ महाबलः ॥ ३०	न तं देशं प्रपश्यामि पृथिव्यां पर्वतेषु च ।
धनञ्जयो स्थानीकमन्वपद्यत वीर्यवान् ॥ ३१	यत्र याताश्च वो हन्युः पाण्डवाः किं सूतेन वः ॥ ५३
माद्रीपुत्रौ च शकुनिं सात्यकिश्च महाबलः ।	स्वल्पं चैव बलं तेषां कृष्णौ च भृशविक्षतौ ।
जवेनाभ्यपतन्द्वा घ्नन्तो दौर्योधनं बलम् ॥ ३२	यदि सर्वेऽत्र तिष्ठामो ध्रुवं नो विजयो भवेत् ॥ ५४
तस्याश्ववाहान्मुयद्दंस्ते निहत्य शितैः शरैः ।	विप्रयातांस्तु यो मिश्रान्पाण्डवाः कृतकिल्बिषान् ।
तमन्वधावंस्थरितास्तत्र युद्धमवर्तत ॥ ३३	अनुसृत्य हनिष्यन्ति श्रेयो नः समरे वधः ॥ ५५

## तृतीयोऽध्यायः ॥ ३ ॥

कृपेण कर्णेनघटुःखितं दुर्योधनं प्रति स्वपरपक्षयोर्दौर्बल्यमाबल्यामिधानपूर्वकमुपायं प्रदर्श्य संधिविधानम् ॥ १ ॥

सञ्जय उवाच ।

शृणु राजभवाहितो यथावृत्तो महान्क्षयः ।  
कुरूणां पाण्डवानां च समासाद्य परस्परम् ॥ १  
निहते सूतपुत्रे च फल्गुनेन महात्मना ।  
विदुतेषु च सैन्येषु समानीतेषु चासकृत् ॥ २  
विमुखे तव पुत्रे च शोकोपहतचेतसि ।  
भृशोद्विग्रेषु सैन्येषु दृष्ट्वा पार्थस्य विक्रमम् ॥ ३  
ध्यायमानेषु योधेषु दुःखं प्राप्तेषु भारत ।  
बलानां मध्यमानानां श्रुत्वा निनदमुत्तमम् ॥ ४  
अभिज्ञानं नरेन्द्राणां विकृतं प्रेक्ष्य संयुगे ।  
पतितानवनीपालान्ध्वजाश्चैव महात्मनाम् ।  
रणे विनिहतान्नागान्दृष्ट्वा पर्चींश्च भारत ॥ ५  
आयोधनं महाघोरं रुद्रस्याक्रीडसंनिभम् ।  
अग्रख्यातिं गतानां तु राज्ञां शतसहस्रशः ॥ ६  
कृपाविष्टः कृपो दृष्ट्वा वयःशीलसमन्वितः ।  
अब्रवीत्तत्र तेजस्वी सोऽभिसृत्य जनाधिपम् ।  
दुर्योधनमनुक्रोशाद्वाक्यं वाक्यविशारदः ॥ ७  
दुर्योधन निबोधेदं यत्त्वां वक्ष्यामि कौरव ।  
श्रुत्वा कुरु महाराज यदि ते रोचतेऽनघ ॥ ८  
न युद्धधर्मान्छ्रेयान्वै पन्था राजेन्द्र विद्यते ।  
यं समाश्रित्य युध्यन्ते क्षत्रियाः क्षत्रियर्षभ ॥ ९  
पुत्रो भ्राता पिता चैव स्वसीयो मातुलस्तथा ।  
संबन्धिवान्धवाश्चैव योद्धव्याः क्षत्रजीविनः ॥ १०

शेषास्त्वां पर्युपासहे इति ऊ. पाठः ॥ १२ ॥ कृष्णो नेत्रं

वधे चैव परो धर्मस्तथाऽधर्मः पलायने ।  
ते स घोरां समापन्ना जीविकां जीवितार्थिनः ।  
तदत्र प्रतिवक्ष्यामि किंचिदेव हितं वचः ॥ ११  
हते भीष्मे च द्रोणे च कर्णे चैव महारथे ।  
जयद्रथे च निहते तव भ्रातृषु चानघ ।  
लक्ष्मणे तव पुत्रे च किं शेषं पर्युपासहे ॥ १२  
येषु भारं समासज्य राज्ये मतिमकुर्महि ।  
ते संत्यज्य तनूयाताः शूरा ब्रह्मविदां गतिम् ॥ १३  
वयं त्विह विनाभूता गुणवद्भिर्महारथैः ।  
कृपणं वर्तयिष्यामः पातयित्वा नृपान्वहून् ॥ १४  
सर्वैरथ च जीवद्भिर्विभत्सुरपराजितः ।  
कृष्णनेत्रो महाबाहुर्देवैरपि दुरासदः ॥ १५  
इन्द्रकार्मुकवज्राभमिन्द्रकेतुमिवोच्छ्रितम् ।  
वानरं केतुमासाद्य संचचाल महाचमूः ॥ १६  
सिंहनादेन भीमस्य पाञ्चजन्यस्वनेन च ।  
गाण्डीवस्य च निर्घोपात्संमुह्यन्ते मनांसि नः ॥ १७  
स्फुरन्तीव महाविद्युन्मुष्णन्ती नयनप्रभाम् ।  
अलातमिव चाविद्धं गाण्डीवं समदृश्यत ॥ १८  
जाम्बूनदविचित्रं च धूयमानं महद्भुजः ।  
दृश्यते दिक्षु सर्वासु विद्युदभ्रघनेष्विव ॥ १९  
उद्यमानश्च कृष्णेन वायुनेव बलाहकः ।  
तावकं तद्वलं राजर्षेर्जनोऽस्त्रविशारदः ।  
गहनं शिशिरापाये ददाहामिरिवोल्बणः ॥ २०

नेता यस्य स तथा ॥ १५ ॥

सुखः साङ्गामिको मृत्युः क्षत्रधर्मेण युध्यताम् ।  
मृतो दुःखं न जानीते प्रेत्य चानन्यमश्नुते ॥ ५६  
शृण्वन्तु क्षत्रियाः सर्वे यावन्तोऽत्र समागताः ।  
क्षिप्तो भीमसेनस्य वशमेप्यथ विदुताः ॥ ५७  
पितामहैराचरितं न धर्मं हातुमर्हथ ।  
नान्यत्कर्मास्ति पापीयः क्षत्रियस्य पलायनात् ॥ ५८  
न युद्धधर्मान्छ्रेयान्नि पन्थाः सर्वस्य कौरवाः ।  
सुखैरेणार्जितलोकान्सद्यो युद्धात्समश्नुते ॥ ५९

तस्य तद्वचनं राज्ञः पूजयित्वा महात्माः ।  
पुनरेवाभ्यवर्तन्त क्षत्रियाः पाण्डवान्प्रति ।  
पराजयममृष्यन्तः कृतचित्ताश्च विक्रमे ॥ ६०  
ततः प्रवृत्ते युद्धं पुनरेव सुदारुणम् ।  
तावकानां परेषां च देवासुररणोपमम् ॥ ६१  
युधिष्ठिरपुरोगांश्च सर्वसैन्येन पाण्डवान् ।  
अन्वधावन्महाराज पुत्रो दुर्योधनस्तव ॥ ६२

॥ इति श्रीमन्महाभारते शल्यपर्वणि शल्यवचनपर्वणि अध्यायः ॥



गाहमानसनीकानि महेन्द्रसदृशप्रभम् ।  
 विश्वोभयन्तं सेनां वै त्रासयन्तं च पार्थिवान् ।  
 धनञ्जयमपश्याम नलिनीमिव कुञ्जरम् ॥ २१  
 त्रासयन्तं तथा योधान्धनुर्वीरेण पाण्डवम् ।  
 भूय एनमपश्याम सिंहं मृगगणानिव ॥ २२  
 सर्वलोकमहेष्वासौ वृषभौ सर्वधन्विनाम् ।  
 आयुक्तकवचौ कृष्णौ लोकमध्ये विरेजतुः ॥ २३  
 अद्य सप्तदशाहानि वर्तमानस्य भारत ।  
 सङ्ग्रामस्यातिघोरस्य युध्यतां चाभितो युधि ॥ २४  
 वायुनेव विधूतानि तव सैन्यानि गच्छता ।  
 शरदम्भोदजालानि विशीर्यन्ते समन्ततः ॥ २५  
 तां नावमिव पर्यस्तां मञ्जमानां महार्णवे ।  
 तव सेनां महाराज सव्यसाची व्यकम्पयतु ॥ २६  
 कनु ते हतपुत्रोऽभूत्कनु द्रोणः सहात्मजः ।  
 अहं क च क चात्मा ते हार्दिक्यश्च तथा कनु ॥ २७  
 दुःशासनश्च ते आता आतुभिः सहितः कनु ॥ २८  
 बाणगोचरसंग्रामं युध्यमानं जवद्रथम् ।  
 संबन्धिनस्ते भ्रातृन् सहायान्मातुलान्स्थिता ।  
 सर्वान्विक्रम्य मिषतो लोकमाक्रम्य मूर्धनि ॥ २९  
 जयद्रथो हतो राजन्किनु शेषमुपासहे ।  
 कोवेह स पुमानस्ति यो विजेष्यति पाण्डवम् ॥ ३०  
 तस्य चास्त्राणि दिव्यानि विदितानि महात्मनः ।  
 गाण्डीवस्य च निर्घोषो धैर्याणि हरते हि नः ॥ ३१  
 नष्टचन्द्रा यथा राश्रिः सेनेयं हतनायका ।  
 नागभग्नद्रुमा शुष्का नदीव प्रतिभाति मे ॥ ३२  
 ध्वजिन्यां हतनेत्रायां यथेष्टं श्वेतवाहनः ।  
 चरिष्यति महाराजः कक्षेष्वग्निरिव ज्वलन् ॥ ३३  
 सात्यकेशैव यो वेगो भीमसेनस्य चोभयोः ।  
 दारयेत् गिरीन्सर्वाञ्छोषयेच्चैव सागरान् ॥ ३४  
 उवाच वाक्यं यद्भीमः सभामध्ये विशांपते ।  
 कृतं तत्सफलं सर्वं भूयश्चैव करिष्यति ॥ ३५

प्रमुखस्थे तदा कर्णे बलं पाण्डवरक्षितम् ।  
 दुरासदं तदा गुप्तं व्युद्धं गाण्डीवधन्वना ॥ ३६  
 युष्माभिस्तानि चीर्णानि यान्यसाधूनि साधुषु ।  
 अकारणकृतान्येव तेषां वः फलमागतम् ॥ ३७  
 आत्मनोऽर्थं तया लोको यत्नतः सर्व आहूतः ।  
 स ते संशयितस्तात आत्मा च भरतर्षभ ॥ ३८  
 रक्ष दुर्योधनात्मानमात्मा सर्वस्य भाजनम् ।  
 भित्रे हि भाजनेतात दिशो गच्छति तद्रथम् ॥ ३९  
 हीयमानेन वै सन्धिः पर्येष्टव्यः समेन वा ।  
 विग्रहो वर्धमानेन नीतिरेषा बृहस्पतेः ॥ ४०  
 ते वयं पाण्डुपुत्रेभ्यो हीनाः स्म बलशक्तितः ।  
 अत्र ते पाण्डवैः सार्धं सन्धि मन्ये क्षमं प्रभो ॥ ४१  
 न जानीते हि यः श्रेयः श्रेयसश्चावमन्यते ।  
 स क्षिप्रं अश्रयते राज्यान् च श्रेयोऽनुविन्दति ॥ ४२  
 प्रणिपत्य हि राजानं राज्यं यदि लभेमहि ।  
 श्रेयः स्यात्तु मौढ्येन राजन्गन्तुं पराभवम् ॥ ४३  
 वैचित्रवीर्यवचनात्कृपाशीलो युधिष्ठिरः ।  
 विनियुञ्जीत राज्ये त्वां गोविन्दवचनेन च ॥ ४४  
 'अजातशत्रुः कौरव्यो गुरुशुश्रूषणे रतः ।  
 धृतराष्ट्रस्य वचनं नावमस्यति धार्मिकः ॥ ४५  
 कुर्वन्ति आतरश्चास्य वचनं नात्र संशयः ॥' ४६  
 यद्भूयाद्धि हृषीकेशो राजानमपराजितम् ।  
 अर्जुनो भीमसेनश्च सर्वे कुर्युरसंशयम् ॥ ४७  
 नातिकमिष्यते कृष्णो वचनं पाण्डवस्य तु ।  
 धृतराष्ट्रस्य मन्येऽहं नापि कृष्णस्य पाण्डवः ॥ ४८  
 एतत्क्षममहं मन्ये तव पार्थैरविग्रहम् ।  
 न त्वां ब्रवीमि कार्पण्यान् प्राणपरिरक्षणात् ॥ ४९  
 पथ्यं राजन्ब्रवीमि त्वां तत्परासुः सरिष्यसि ॥ ५०  
 इति वृद्धो विलप्यैतत्कृपः शारद्वतो वचः ।  
 दीर्घमुष्णं च निःश्वस्य शुश्रोच च मुमोह च ॥ ५१

॥ इति श्रीमन्महाभारते शल्यपर्वणि शल्यवधपर्वणि तृतीयोऽध्यायः ॥ ३ ॥

वर्तमानस्य सङ्ग्रामस्य अभितो वध्यतां वध्यमानानां च अद्य  
 सप्तदशाहानि जातानीत्यन्वयः । जातानीति शेषः ॥ २४ ॥  
 अर्जुनं भीमसेनं च इति श्रुत्वा पाठः । असंशयं गतवैरमित्यर्थः

॥ ४७ ॥ वचनं कौरवस्य तु इति श्रुत्वा पाठः ॥ ४८ ॥  
 तृतीयोऽध्यायः ॥ ३ ॥

## चतुर्थोऽध्यायः ॥ ४ ॥

सुयोधयेन कृपप्रति कारणकथनपूर्वकं सम्पन्नकीकरणम् ॥ १ ॥

सञ्जय उवाच ।

एवमुक्तस्ततो राजा गौतमेन तपस्विना ।  
निःश्वस्य दीर्घमुष्णं च तूष्णीमासीद्विशांपते ॥ १  
ततो मुहूर्तं स ध्यात्वा तत्र पुत्रो महामनाः ।  
कृपं शारद्वतं वाक्यमित्युवाच परंतपः ॥ २  
यत्किंचित्सुहृदा वाच्यं तत्सर्वं श्रावितो ब्रह्म ।  
कृतं च भवता सर्वं प्राणान्संत्यज्य युध्यता ॥ ३  
गाहमानमनीकानि युध्यमानं महारथैः ।  
पाण्डवैरतितेजोभिलोकस्त्वामनुदृष्टवान् ॥ ४  
सुहृदा यदिदं वाक्यं भवता श्रावितो ब्रह्म ।  
न मां प्रीणाति तत्सर्वं मुमूर्षोरिव भेषजम् ॥ ५  
हेतुकारणसंयुक्तं हितं वचनमुत्तमम् ।  
उच्यमानं महाबाहो न मे विप्राभ्य रोचते ॥ ६  
राज्याद्विनिकृतोऽस्माभिः कथं सोऽस्मासु विश्वसेतुः  
अध्वयूते च नृपतिर्जितोऽस्माभिर्महाघनः ।  
स कथं मम वाक्यानि श्रद्धयाद्ब्रूय एव तु ॥ ८  
तथा दूत्येन संप्राप्तः कृष्णः पार्थहिते रतः ।  
प्रलब्धश्च हृषीकेशस्तच्च कर्माविचारितम् ।  
स च मे वचनं ब्रह्मन्कथमेवाभिमन्यते ॥ ९  
विललाप च यत्कृष्णा सभामध्ये समेयुषी ।  
न तन्मर्षयते कृष्णो न राज्यहरणं तथा ॥ १०  
एकप्राणाबुभौ कृष्णावन्योन्यमभिसंश्रितौ ।  
पुरा यच्छ्रुतमेवासीदद्य पश्यामि तत्प्रभो ॥ ११  
स्वस्तीयं निहतं दृष्ट्वा दुःखं स्वपिति केशवः ।  
कृतागसो वयं तस्य हितं मे स कथं चरेत् ॥ १२  
अभिमन्योर्विनाशेन न शर्म लभतेऽर्जुनः ।  
स कथं मद्विते यत्नं प्रकरिष्यति याचितः ॥ १३  
मध्यमः पाण्डवस्तीक्ष्णो भीमसेनो महाबलः ।  
प्रतिज्ञातं च तेनोग्रं भज्येतापि न संनमेत् ॥ १४  
उभौ तौ बद्धनिस्त्रिंशानुभौ चाबद्धकङ्कटौ ।

कृतवैराबुभौ वीरौ यमावपि यमोपमौ ॥ १५  
शृष्ट्युग्रः शिखण्डी च कृतवैरौ मया सह ।  
तौ कथं मद्विते यत्नं कुर्यातां द्विजसत्तम ॥ १६  
दुःशासनेन यत्कृष्णा एकवस्त्रा रजस्वला ।  
परिक्षिप्ता सभामध्ये सर्वलोकस्य पश्यतः ॥ १७  
तथा विवसनां दीनां स्मरन्त्यद्यापि पाण्डवाः ।  
न निवारयितुं शक्याः संप्राप्ताचे परंतपाः ॥ १८  
यदा च द्रौपदी क्षिप्ता मद्रिनाशाय दुःखिता ।  
उग्रं तेषु तपः कृष्णा भर्तृणामर्थसिद्धये ।  
स्थण्डिले नित्यदा शेते यावद्वैरस्य यातनम् ॥ १९  
निक्षिप्य मानं दर्पं च वासुदेवसहोदरा ।  
कृष्णायाः प्रेण्ववद्भूत्वा शुश्रूषां कुरुते सदा ॥ २०  
इति सर्वं समुन्नद्धं न निर्वाति कथंचन ।  
अभिमन्योर्विनाशेन स सन्धेयः कथं मया ॥ २१  
कथं च राजा भुक्त्वेमां पृथिवीं सागराम्बराम् ।  
पाण्डवानां प्रसादेन भोक्ष्ये राज्यमहं कथम् ॥ २२  
उपर्युपरि राज्ञां वै ज्वलित्वा भास्करो यथा ।  
युधिष्ठिरं कथं पश्चादनुयास्यामि दासवत् ॥ २३  
कथं भुक्त्वा स्वयं भोगान्दत्त्वा दायांश्च पुष्कलान् ।  
कृपणं वर्तयिष्यामि कृपणैः सह जीविकाम् ॥ २४  
नाभ्यसूयामि ते वाक्यमुक्तं स्निग्धं हितं त्वया ॥ २५  
न तु सन्धिमहं मन्ये प्राप्तकालं कथंचन ।  
सुनीतमनुपश्यामि सुयुद्धेन परंतप ॥ २६  
नायं क्षीत्रायितुं कालः संयोद्धुं काल एव नः ॥ २७  
इष्टं मे बहुभिर्यज्ञैर्दत्ता विप्रेषु दक्षिणाः ।  
प्राप्ताः कामाः श्रुता वेदाः अश्रूणां मूर्ध्नि च स्थितम्  
भृत्या मे सुभृतास्तात दीनश्चाभ्युदृतो जनः ।  
नोत्सहेऽद्य द्विजभेष्ट पाण्डवान्वक्तुमीदृशम् ॥ २९  
जितानि परराष्ट्राणि स्वराष्ट्रमनुपालितम् ।  
भुक्ताश्च विविधा भोगास्त्रिवर्गैः सेवितो मया ॥ ३०

पुरा यच्छ्रान्तमेवासीत् इति क. पाठः । पुरा यः श्रान्तमो  
नासीदद्य पश्यामि तं कथम् इति क. पाठः ॥ ११ ॥

शतपथ २

उरुज्ज्वलः कङ्कटक इत्यमरः ॥ १५ ॥

पितृणां गतमानुष्यं क्षत्रधर्मस्य चोभयोः ।  
 न ध्रुवं सुखमस्तीह कुतो राष्ट्रं कुतो ययः ।  
 इह कीर्तिर्विचेतव्या सा च युद्धेन नान्यथा ॥ ३१  
 वृथा च यत्क्षत्रियस्य निधनं तद्विगर्हितम् ।  
 अधर्मः सुमहानेष यच्छयामरणं गृहे ॥ ३२  
 अरण्ये यो विमुच्येत संग्रामे वा तनुं नृपः ।  
 कतूनाहृत्य महतो महिमानं स गच्छति ॥ ३३  
 कृपणं विलपन्नार्तो जरयाऽभिपरिप्लुतः ।  
 त्रियते रुदतां मध्ये ज्ञातीनां न स पूरुषः ॥ ३४  
 त्यक्त्वा तु विविधान्भोगान्प्राप्तानां परमां गतिम् ।  
 अपीदानीं सुयुद्धेन गच्छेयं यत्सलोकताम् ॥ ३५  
 शूराणामार्यवृत्तानां संग्रामेष्वनिवर्तिनाम् ।  
 धीमतां सत्यसन्धानां सर्वेषां कतुयाजिनाम् ।  
 शस्त्रावभृथपूतानां ध्रुवो वासस्त्रिविष्टपे ॥ ३६  
 मुदा नूनं प्रपश्यन्ति युद्धे स्वप्सरसां गणाः ॥ ३७  
 पश्यन्ति नूनं पितरः पूजितान्सुरसंसदि ।  
 अप्सरोभिः परिप्लुतान्मोदमानांस्त्रिविष्टपे ॥ ३८  
 पन्थानममरैर्यान्तं शूरैश्चैवानिवर्तिभिः ।  
 अपि तत्संगतं मार्गं वयमध्यारुहेमहि ॥ ३९  
 पितामहेन युद्धेन तथाऽऽचार्येण धीमता ।  
 जयद्रथेन कर्णेन तथा दुःशासनेन च ॥ ४०  
 घटमाना मदर्थेऽस्मिन्हताः शूरा जनाधिपाः ।  
 शेरते लोहिताक्ताङ्गाः पृथिव्यां शरविश्वताः ॥ ४१  
 उत्तमास्त्रविदः शूरा यथोक्तकतुयाजिनः ।

त्यक्त्वा प्राणान्यथान्यायमिन्द्रसन्नम् धिष्टिताः ॥  
 तैः स्वयं रचितो मार्गो दुर्गमो हि पुनर्मवेत् ।  
 संपतद्भिर्महावेगैरितो यास्यामि सद्गतिम् ॥ ४३  
 ये मदर्थे हताः शूरास्तेषां कृतमनुस्मरन् ।  
 कृपणं तत्प्रतियुञ्जानो न राज्ये मन आदधे ॥ ४४  
 पातयित्वा वयस्यांश्च भ्रातृनथ पितामहान् ।  
 जीवितं यदि रक्षेयं लोको मां गर्हयेद्भुवम् ॥ ४५  
 कीदृशं च भवेद्राज्यं मम हीनस्य बन्धुभिः ।  
 सखिभिश्च विशेषेण ग्रणिपत्य च पाण्डवम् ॥ ४६  
 सोऽहमेतादृशं कृत्वा जगतोऽस्य पराभवम् ।  
 सुयुद्धेन हतः स्वर्गं प्राप्स्यामि न तदन्यथा ॥ ४७  
 सञ्जय उवाच ।  
 एवं दुर्योधनेनोक्ते सर्वे संपूज्य तद्वचः ।  
 साधुसाध्विति राजानं क्षत्रियाः संवभाषिरे ॥ ४८  
 पराजयमशोचन्तः कृतचित्ताश्च विक्रमे ।  
 सर्वे सुनिश्चिता योद्धुमुदग्रमनसोऽभवन् ॥ ४९  
 ततो वाहान्समाश्वास्य सर्वे युद्धाभिनन्दिनः ।  
 ऊने द्वियोजने गत्वा प्रत्यतिष्ठन्त कौरवाः ॥ ५०  
 आकाशे विबुधे पुण्ये प्रस्ये हिमवतः शुभे ।  
 अरुणां सरस्वतीं प्राप्य पशुः सक्तुश्च तेजलम् ॥ ५१  
 तव पुत्रकृतोत्साहाः पर्यवर्तन्त ते ततः ।  
 पर्यवस्थाप्य चात्मानमन्योन्येन पुनस्तदा ।  
 सर्वे राजभ्यवर्तन्त क्षत्रियाः कालचोदिताः ॥ ५२

॥ इति श्रीमन्महाभारते शल्यपर्वणि शल्यवधपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

दुर्योधनेन सैन्यपत्यविधानप्रार्थनायां अश्वत्थामा शल्यस्य सेनापतित्वविधानम् ॥ १ ॥ दुर्योधनेन सत्यप्रति सैन्यपत्य-  
 स्वीकारप्रार्थना ॥ २ ॥

सञ्जय उवाच ।

अथ हैमवते प्रस्ये स्थित्वा युद्धाभिनन्दिनः ।

सर्व एव महायोधास्तत्रतत्र समागताः ॥ १

शल्यश्च चित्रसेनश्च शकुनिश्च महारथः ।

अश्वत्थामा कृपश्चैव कृतवर्मा च सात्वतः ॥ २

मुषेणोऽरिष्टसेनश्च धृतसेनश्च वीर्यवान् ।

विप्रबन्धनं गृहे इति ॥ पाठः । विप्रबन्धनं गृहे इति क.  
 पाठः ॥ ३२ ॥ चतुर्थोऽध्यायः ॥ ४ ॥

प्रस्ये शिखरे ॥ १ ॥

जयत्सेनश्च राजानस्ते रात्रिमुषितास्ततः ॥ ३  
रणे कर्णे हते वीरे त्रासिता जितकाशिमिः ।  
नालभञ्जश्च ते पुत्रा हिमवन्तमृते गिरिम् ॥ ४  
तेऽब्रुवन्सहितास्तत्र राजानं शल्यसन्निधौ ।  
कृतयत्ना रणे राजन्संपूज्य विधिवत्तदा ॥ ५  
कृत्वा सेनाप्रणेतारं परास्त्वं योद्धुमर्हसि ।  
येनाभिगुप्ताः संग्रामे जयेमासुहृदो वयम् ॥ ६  
ततो दुर्योधनः स्थिता रथे रथवरोत्तमम् ।  
सर्वयुद्धविभावज्ञमन्तकप्रतिमं युधि ॥ ७  
स्वङ्गं प्रञ्जन्नशिरसं कम्बुग्रीवं प्रियंवदम् ।  
व्याकोचपद्मपत्राक्षं व्याघ्राक्षं मेरुगौरवम् ॥ ८  
स्थाणोर्बृषस्य सदृशं स्कन्धनेत्रगतिस्वरैः ।  
पुष्टश्लिष्टायतभुजं सुविस्तीर्णवरोरसम् ॥ ९  
बले जवे च सदृशमरुणानुजवातयोः ।  
आदित्यसार्चिषा तुल्यं बुद्ध्या चोशनसा समं १०  
क्रान्तिरूपमुखैश्चर्यैस्त्रिभिश्चन्द्रमसा समम् ।  
काञ्चनोपलसंघातैः सदृशं श्लिष्टसन्धिकम् ॥ ११  
सुवृत्तोरुकटीजङ्घं सुपादं खड्गुलीनखम् ।  
स्मृत्वा स्मृतैव तु गुणान्धात्रा यत्नाद्विनिर्मितं १२  
सर्वलक्षणसंपन्नं निपुणं श्रुतिसागरम् ।  
जेतारं तरसाऽरीणामजेयमरिभिर्वलात् ॥ १३  
'प्रयोगबलसंहारप्रायश्चित्तं सुमङ्गलम् ।  
प्रयोगविनियोगौ च स्मृतिं यस्य गुणान्विदुः' १४  
दशार्जं यश्चतुष्पादमिष्वस्त्रं वेद तत्त्वतः ।  
साङ्गास्तु चतुरो वेदान्सम्यगारुहानपञ्चमान् १५  
आराध्य अम्बकं यत्नाद्भूतैरुग्रैर्महातपाः ।  
अयोनिजायामुत्पन्नो द्रोणेनायोनिजेन यः ॥ १६  
तमप्रतिमकर्माणं रूपेणाप्रतिमं भुवि ।  
पारयं सर्वविद्यानां गुणार्णवमनिन्दितम् ।  
तमभ्येत्यात्मजस्तुभ्यमश्नत्थामानमब्रवीत् ॥ १७

गुरुपुत्राद्य सर्वेषामस्माकं परमा गतिः ।  
मवांस्तस्मान्नियोगाच्चे कोऽस्तु सेनापतिर्मम ।  
यं पुरस्कृत्य सहिता युधि जेष्यामपाण्डवान् ॥ १८  
द्रौणिस्त्वाच ।  
अयं कुलेन रूपेण तेजसा यशसा श्रिया ।  
सर्वैर्गुणैः समुदितः शल्यो नोऽस्तु चमूपतिः ॥ १९  
भागिनेयाभिजांस्त्यक्त्वा कृतज्ञोऽस्मानुपागतः ।  
महासेनो महाबाहुर्महासेन इवापरः ॥ २०  
एनं सेनापतिं कृत्वा नृपतिं नृपसत्तम ।  
शक्यः प्राप्तुं जयोऽस्माभिर्देवैः स्कन्दमिवाजितम् ॥  
तथोक्ते द्रोणपुत्रेण सर्व एव नराधिपाः ।  
परिवार्य स्थिताः शल्यं जयशब्दांश्च चक्रिरे ॥ २२  
युद्धाय च मतिं चक्रुरावेशं च परं ययुः ॥ २३  
ततो दुर्योधनः शल्यं भूमौ स्थित्वा रथे स्थितम् ।  
उवाच प्राञ्जलिर्भूत्वा द्रोणभीष्मसमं रणे ॥ २४  
अयं स कालः संग्रामो मित्राणां मित्रवत्सल ।  
यत्र मित्रममित्रं वा परीक्षन्ते बुधा जनाः ॥ २५  
स भवानस्तु नः शूरः प्रणेता चाहिनीमुखे ।  
रणं याते च भवति पाण्डवा मन्दचेतसः ।  
भविष्यन्ति सहामात्याः पाञ्चालाश्च निरुद्यमाः ॥  
दुर्योधनवचः श्रुत्वा शल्यो मद्राधिपस्तदा ।  
उवाच वाक्यं वाक्यज्ञो राजानं राजसन्निधौ ॥ २७  
यत्र मां मन्यसे राजन्कुरुराज करोमि तत् ।  
त्वत्प्रियार्थं हि मे सर्वं प्राणा राज्यं धनानि च ॥ २८  
दुर्योधन उवाच ।  
सैनापत्येन वरये त्वामहं मातुलातुलम् ।  
सोऽस्मान्पाहि युधांश्रेष्ठ स्कन्दो देवानिवाहवे २९  
अभिषिच्यस्व राजेन्द्र देवानामिव पावकिः ।  
जहि शत्रून्रणे वीर महेन्द्रो दानवानिव ॥ ३०

॥ इति श्रीमन्महाभारते शल्यपर्वणि शल्यवधपर्वणि पञ्चमोऽध्यायः ॥ ५ ॥

## षष्ठोऽध्यायः ॥ ६ ॥

दुर्योधनेन शल्यस्य सैन्यापत्येऽभियेचनम् ॥ १ ॥ कृष्णेन युधिष्ठिरं प्रति शल्यवधविधानम् ॥ २ ॥

सञ्जय उवाच ।

एतच्छ्रुत्वा वचो राज्ञो मद्राजः प्रस्तापवान् ।

दुर्योधनं तदा राजन्वाक्यमेतदुवाच ह ॥ १

दुर्योधन महाबाहो शृणु वाक्यविदां वर ।

यावेतौ मन्यसे कृष्णौ रथस्थौ रथिनांवरौ ।

न मे तुल्यावुभावेतौ बाहुवीर्ये कथंचन ॥ २

उद्यतां पृथिवीं सर्वां समुरासुरमानवान् ।

योधयेयं रणमुखे संकुद्धः किमु पाण्डवान् ॥ ३

विजेष्यामि रणे पार्थान्सोमकांश्च समागतान् ।

अहं सेनाप्रणेता ते भविष्यामि न संशयः ॥ ४

तं च व्यूहं विधास्यामि न क(त)रिष्यन्ति यं परे ।

इति सत्यं ब्रवीम्येष दुर्योधन न संशयः ॥ ५

‘अद्यैवाहं रणे सर्वान्पाञ्चालान्सह पाण्डवैः ।

निहनिष्यामि वा राजन्स्वर्गं यास्यामि वा हतः ॥ ६

अद्य पश्यन्तु मां लोका विचरन्तमभीतवत् ॥ ७

अद्य पाण्डुसुताः सर्वे वासुदेवः ससात्यकिः ।

पाञ्चालाश्चेदयश्चैव द्रौपदेयाश्च सर्वशः ।

घृष्टधुम्रः शिखण्डी च सर्वे चापि प्रभद्रकाः ॥ ८

विक्रमं मम पश्यन्तु धनुषश्च महद्बलम् ।

लाघवं चास्त्रवीर्यं च क्षुजयोश्च बलं युधि ॥ ९

अद्य पश्यन्तु मे पार्थाः सिद्धाश्च सह चारणैः ।

यादृशं मे बलं बाहोः संपदक्षेषु या च मे ॥ १०

अद्य मे विक्रमं दृष्ट्वा पाण्डवानां महारथाः ।

प्रतीकारपरा भूजा चेष्टन्ते विविधाः क्रियाः ॥ ११

अद्य सैन्यानि पाण्डूनां द्रावयिष्ये समन्ततः ॥ १२

द्रोणभीष्मावति विमो सूतपुत्रं च संयुगे ।

विचरिष्ये रणमुखे प्रियार्थं तव कौरव ॥ १३

सञ्जय उवाच ।

एवमुक्तस्ततो राजा मद्राधिपतिमञ्जसा ।

अभ्यविश्रुत सेनाया मध्ये भरतसत्तम ।

विधिना श्लाघदष्टेन क्लिष्टरूपो विशांपते ॥ १४

अभिषिक्ते ततस्तस्मिन्सिंहनादो महानभूत् ।

तव सैन्येऽभ्यवाधन्त वादित्राणि च भारत ॥ १५

दृष्ट्वाश्वासंस्तथा योधा मद्रकाश्च महारथाः ।

तुष्टुवुश्चैव राजानं शल्यमाहवशोभिनम् ॥ १६

जय राजंश्चिरं जीव जहि शत्रून्समागतान् ।

तव बाहुबलं प्राप्य धार्तराष्ट्रो महानलः ।

निखिलां पृथिवीं सर्वां प्रशास्तु निहतद्विषम् ॥ १७

त्वं हि शक्तो रणे जेतुं समुरासुरमानवान् ।

मर्त्यधर्माण इह तु किमु सञ्जयसोमकान् ॥ १८

एवं संपूज्यमानस्तु मद्राणामधिपो बली ।

हर्षं प्राप तदा वीरो दुरापमकृतात्मभिः ॥ १९

सञ्जय उवाच ।

अभिषिक्ते तथा शल्ये तव सैन्येषु मानद ।

न कर्णव्यसनं किंचिन्मेनिरे तत्र भारत ॥ २०

दृष्ट्वाः सुमनसश्चैव बभूवुस्तत्र सैनिकाः ।

मेनिरे निहृतान्पार्थान्मद्राजवशंगतान् ॥ २१

ग्रहर्षं प्राप्य सेना तु तावकी भरतर्षम ।

तां रात्रिं सुखिता सुप्ता हर्षचित्ता च साभवत् ॥ २२

सैन्यस्य तव तं शब्दं श्रुत्वा राजा युधिष्ठिरः ।

वार्ष्णेयमब्रवीद्वाक्यं सर्वक्षत्रस्य पश्यतः ॥ २३

मद्राजः कृतः शल्यो धार्तराष्ट्रेण माधव ।

सेनापतिर्मेहेष्वासः सर्वसैन्येषु पूजितः ॥ २४

एतज्ज्ञात्वा यथाभूतं कुरु माधव यत्क्षमम् ।

भवाच्चेता च गोप्ता च विद्यत्स्य यदनन्तरम् ॥ २५

तमब्रवीन्महाराज वासुदेवो जनाधिपम् ।

आर्तायनिमहं जाने यथातत्त्वेन भारत ॥ २६

वीर्यवांश्च महातेजा महात्मा च विशेषतः ।

कृती च चित्रयोधी च संयुक्तो लाघवेन च ॥ २७

यादृग्भीष्मस्तथा द्रोणो यादृक्कर्णश्च संयुगे ।

तादृशस्तद्विशिष्टो वा मद्राजो मतो मम ॥ २८

युध्यमानस्य तस्याहं चिन्तयानश्च भारत ।

योद्धारं नाधिगच्छामि तुल्यरूपं जनाधिप ॥ २९  
 शिखण्डजुनभीमानां सात्वतस्य च भारत ।  
 धृष्टद्युम्नस्य च तथा बलेनाभ्यधिको रणे ॥ ३०  
 मद्राजो महाराजः सिंहद्विरदविक्रमः ।  
 विचरिष्यत्यभीः काले कालः क्रुद्धः प्रजासिख ३१  
 तस्माद्य न प्रपश्यामि प्रतियोद्धारमाहवे ।  
 त्नामृते पुरुषव्याघ्र शार्दूलसमविक्रमम् ॥ ३२  
 स त्रमेको हि लोकेऽस्मिन्नान्यस्तत्तः पुमान्भवेत् ।  
 मद्राजं रणे क्रुद्धं यो हन्यात्कुरुनन्दन ॥ ३३  
 अहन्यहनि युध्यन्तं क्षोभयन्तं बलं तव ।  
 तस्माज्जहि रणे शल्यं मघवानिव शम्बरम् ॥ ३४  
 सौतेः पश्चादसौ वीरो धार्तराष्ट्रेण सत्कृतः ।  
 तवैव हि जयो नूनं हते मद्रेश्वरे युधि ।  
 तस्मिन्हते हतं सर्वं धार्तराष्ट्रबलं महत् ॥ ३५  
 एतच्छुक्ला महाराज वचनं मम सांप्रतम् ।  
 प्रत्युद्याहि रणे पार्थ मद्राजं महारथम् ॥ ३६  
 जहि चैनं महाबाहो वासवो नमुषिं यथा ॥ ३७

न चैवात्र दया कार्या मातुलोऽयं ममेति वै ।  
 क्षत्रधर्मं पुरस्कृत्य जहि मद्रजनेश्वरम् ॥ ३८  
 द्रोणभीष्मार्णवं तीर्त्वा कर्णपातालसंभवम् ।  
 मा निमज्जस्व सगणः शल्यमासाद्य गोष्पदम् ३९  
 यच्च ते तपसो वीर्यं यच्च क्षात्रं बलं तव ।  
 तद्दर्शय रणे सर्वं जहि चैनं महारथम् ॥ ४०  
 सञ्जय उवाच ।  
 एतावदुक्ता वचनं केशवः परवीरहा ।  
 जगाम शिविरं सायं पूज्यमानोऽथ पाण्डवैः ॥ ४१  
 केशवे तु तदा याते धर्मपुत्रो युधिष्ठिरः ।  
 विमृज्य सर्वान्भ्रातृश्च पाञ्चालानथ सोमकान् ।  
 सुष्वाप रजनीं तां तु विशल्य इव कुञ्जरः ॥ ४२  
 ते सर्वे महेश्वासाः पाञ्चालाः पाण्डवास्तथा ।  
 कर्णस्य निघने हृष्टाः सुपुपुस्तां निशां तदा ॥ ४३  
 गतज्वरं महेश्वासं तीर्णपारं महारथम् ।  
 बभूव पाण्डवेयानां सैन्यं च मुदितं निश्चि ।  
 सूतपुत्रस्य निघनाज्जयं लब्ध्वा च मारिष ॥ ४४

॥ इति श्रीमन्महाभारते शल्यपर्वणि शल्यवधपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

अमरसैन्यानां बभूवहरचनापूर्वकं द्वन्द्वीभूय युद्धाय निर्गमन्तम् ॥ १ ॥

सञ्जय उवाच ।  
 व्यतीतायां रजण्यां तु राजा दुर्योधनस्तदा ।  
 अब्रवीच्छावकान्सर्वान्सन्नहन्तां महारथाः ॥ १  
 राज्ञश्च मतमाज्ञाय समनह्यत सा चमूः ।  
 अयोजयन्तथास्तूर्णं पर्यधावंस्तथा परे ॥ २  
 अकल्प्यन्त च मातङ्गाः समनहन्त पत्तयः ।  
 हयानास्तरणोपेतांश्चकुरन्त्ये सहस्रशः ॥ ३  
 चादित्राणां च निनदः प्रादुरासीद्विशांपते ।  
 योधानां सैन्यमुख्यानामन्योन्यं प्रतिगर्जताम् ॥ ४  
 ततो बलानि सर्वाणि हतशिष्टानि भारत ।  
 संनद्धानि व्यदृश्यन्त मृत्युं कृत्वा निवर्तनम् ॥ ५  
 शल्यं सेनापतिं कृत्वा मद्राजं महारथाः ।

प्रविभज्य बलं सर्वमनीकेषु व्यवस्थिताः ॥ ६  
 ततः सर्वे समागम्य पुत्रेण तव सैनिकाः ।  
 कृपश्च कुतवर्मा च द्रौणिः शल्योऽथ सौबलः ।  
 अन्ये च पार्थिवाः शेषाः समथं चक्रुरादृताः ॥ ७  
 'अद्याचार्यसुतो द्रौणिर्नैको युध्येत शत्रुभिः ।'  
 न न एकेन योद्धव्यं कथंचिदपि पाण्डवैः ॥ ८  
 यो लोकः पाण्डवैर्युध्येद्यो वा युध्यन्तमुत्प्रेजेत् ।  
 स पञ्चभिर्भवेद्युक्तः पातकैश्चोपपातकैः ।  
 अन्योन्यं परिरक्षन्नियौद्धव्यं सहितैश्च नः ॥ ९  
 एवं ते समयं कृत्वा सर्वे तत्र महारथाः ।  
 मद्राजं पुरस्कृत्य तूर्णमभ्यद्रवन्परान् ॥ १०  
 तथैव पाण्डवा राजन्व्यूहं सैन्यं महारणे ।

अभ्यधुः कौरवान्युद्धे योत्स्यमानाः समन्ततः ११

ततो बलं समभवत्क्षुब्धान्वयसमस्वनम् ।

समुद्भूतार्णवाकारमुदीर्णरथकुञ्जरम् ॥ १२

धृतराष्ट्र उवाच ।

द्रोणस्य चैव भीष्मस्य राधेयस्य च मे श्रुतम् ।

पातनं शंस मे भूयः शल्यस्याथ सुतस्य मे ॥ १३

कथं रणे हतः शल्यो धर्मराजेन सञ्जय ।

भीमेन च महाबाहुः पुत्रो दुर्योधनो मम ॥ १४

सञ्जय उवाच ।

क्षयं मनुष्यदेहानां तथा नागाश्चसंक्षयम् ।

शृणु राजन्स्थितौ भूत्वा संग्रामं शंसतो मम ॥ १५

आशा बलवती राजन्पुत्राणां तेऽभवत्तदा ॥ १६

हते द्रोणे च भीष्मे च सुतपुत्रे च पातिते ।

शल्यः पार्थात्रणे सर्वाभिहनिष्यति मारिष ॥ १७

तामाशां हृदये कृत्वा समाश्रय्य च भारत ।

मद्राजं च समरे समाश्रित्य महारथम् ।

नाथवन्तं तदाऽऽत्मानममन्यत सुतस्तव ॥ १८

यदा कर्णे हते पार्थाः सिंहनादं प्रचकिरे ।

तदा राजन्वार्तराष्ट्रान्प्रविवेश महद्भयम् ॥ १९

तान्समाश्रय्य तु तदा मद्राजः प्रतापवान् ।

व्यूहं व्यूहं महाराज सर्वतोभद्रमृद्धिमत् ॥ २०

प्रत्युद्ययौ रणे पार्थान्मद्राजः प्रतापवान् ।

विधून्वन्कार्मुकं चित्रं भारद्वाजं वेगवचरम् ।

रथप्रवरमास्थाय सैन्धवाश्च महारथः ॥ २१

तस्य सुतो महाराज रथस्थोऽशोभयद्रथम् ।

स तेन संवृतो वीरो रथेनामित्रकर्शनः ।

तस्यौ शूरो महाराज पुत्राणां ते भयप्रणुत् ॥ २२

प्रयाणे मद्राजोऽभून्मुखं व्यूहस्य दंशितः ।

मद्रकैः सहितो वीरैः कर्णपुत्रैश्च दुर्जयैः ॥ २३

सव्येऽभूत्कृतवर्मा च त्रिगर्तैः परिवारितः ।

गौतमो दक्षिणे पार्श्वे शकैश्च यवनैः सह ॥ २४

अश्वत्थामा पृष्ठतोऽभूत्काम्बोजैः परिवारितः ।

दुर्योधनोऽभवन्मध्ये रक्षितः कुरुपुङ्गवैः ॥ २५

हथानीकेन महता सौबलश्चापि संवृतः ।

प्रययौ सर्वसैन्येन कैतव्यश्च महारथः ॥ २६

पाण्डवाश्च महेष्वासा व्यूहं सैन्यमरिदमाः ।

त्रिधाभूता महाराज तव सैन्यमुपाद्रवन् ॥ २७

धृष्टद्युम्नः शिखण्डी च सात्यकिश्च महारथः ।

शल्यस्य बाहिनीं हन्तुमभिदुहुवुराहवे ॥ २८

ततो युधिष्ठिरो राजा खेनानीकेन संवृतः ।

शल्यमेवाभिदुद्राव जिघांसुर्भरतर्षभः ॥ २९

हार्दिक्यं च महेष्वासमर्जुनः शत्रुपूगहा ।

संशप्तकगणांश्चैव वेगितोऽभिविदुहुवे ॥ ३०

गौतमं भीमसेनो वै सोमकाश्च महारथाः ।

अभ्यद्रवन्त राजेन्द्र जिघांसन्तः परान्युधि ॥ ३१

माद्रीपुत्रौ तु शकुनिमुल्लङ्घं च महारथम् ।

ससैन्यौ सहसैन्यौ तावुपतस्यतुराहवे ॥ ३२

तथैवायुतशो योधास्तावकाः पाण्डवात्रणे ।

अभ्यवर्तन्त संकुद्धा विविधायुधपाणयः ॥ ३३

धृतराष्ट्र उवाच ।

हते भीष्मे महेष्वासे द्रोणे कर्णे जयद्रथे ।

कुरुष्वल्पावशिष्टेषु पाण्डवेषु च संयुगे ॥ ३४

संरन्धेषु च पार्थेषु पराक्रान्तेषु सञ्जय ।

मामकानां परेषां च किं शिष्टमभवद्बलम् ॥ ३५

सञ्जय उवाच ।

यथा वयं परे राजन्युद्धाय समुपस्थिताः ।

यावचासीद्बलं शिष्टं सङ्ग्रामे तन्निबोध मे ॥ ३६

एकादश सहस्राणि स्थानां भरतर्षभ ।

दश दन्तिसहस्राणि सप्त चैव शतानि च ॥ ३७

पूर्णे शतसहस्रे द्वे हयानां तत्र भारत ।

पत्तिकोत्थस्तथा तिस्रो बलमेतत्त्वामवत् ॥ ३८

स्थानां षट्सहस्राणि षट्सहस्राश्च कुञ्जराः ।

दश चाश्वसहस्राणि पत्तिकोटी च भारत ॥ ३९

एतद्बलं पाण्डवानामभवच्छेषमाहवे ।

एत एव समाजगम्युद्धाय भरतर्षभ ॥ ४०

एवं विभज्य राजेन्द्र मद्राजमते स्थिताः ।

पाण्डवान्प्रत्युदीयाम जयगृद्धाः प्रमन्यवः ॥ ४१  
तथैव पाण्डवाः शूराः समरे जितकाशिनः ।  
उपधाता नरव्याघ्राः पाञ्चालाश्च यश्चस्त्रिनः ४२  
एवमेते बलौघेन परस्परवधैषिणः ।

उपधाता नरव्याघ्राः पूर्वा सन्ध्यां प्रति प्रभो ॥ ४३  
ततः प्रवृत्ते युद्धं घोररूपं भयानकम् ।  
तावकानां परेषां च निम्नतामितरेतरम् ॥ ४४

॥ इति श्रीमन्महाभारते शल्यपर्वणि शल्यवधपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

अष्टादशदिवसयुद्धारम्भः ॥ १ ॥ संकुलयुद्धम् ॥ २ ॥

सञ्जय उवाच ।

ततः प्रवृत्ते युद्धं कुरूणां भयवर्धनम् ।  
सञ्जयैः सह राजेन्द्र घोरं देवासुरोपमम् ॥ १  
नरा रथा गजौघाश्च वाजिनश्च सहस्रशः ।  
वाजिनश्च पराक्रान्ताः समाजगमुः परस्परम् ॥ २  
गजानां भीमरूपाणां द्रवतां निःस्वनो महान् ।  
अश्रूयत यथा काले जलदानां नभस्तले ॥ ३  
नागैरभ्याहृताः केचित्सरथा रथिनोऽपतन् ।  
व्यद्रवन्त रणे भीता द्राव्यमाणा मदोत्कटैः ॥ ४  
हयौघान्पादरक्षाश्च रथिनस्तत्र शिक्षिताः ।  
शरैः संग्रेषयामासुः परलोकाय भारत ॥ ५  
सादिनः शिक्षिता राजन्यपरिवार्य महारथान् ।  
विचरन्तो रणेऽभ्यग्नप्रासशक्त्यष्टिभिस्तथा ॥ ६  
धन्विनः पुरुषाः केचित्परिवार्य महारथान् ।  
एकं बहव आसाद्य प्रैषयन्ममसादनम् ॥ ७  
नागान्थवरांश्चान्ये परिवार्य महारथाः ।  
सोचरा युधि निर्जघुर्द्रवमाणं महारथम् ॥ ८  
तथा च रथिनं कुद्धं विकिरन्तं शरान्बहून् ।  
नागा जघुर्महाराज परिवार्य समन्ततः ॥ ९  
नागा नागमभिद्रुत्य रथी च रथिनं रणे ।  
शक्तितोमरनाराचैर्निजघ्नुस्तत्र भारत ॥ १०  
पादातानवमृद्गन्तो रथवारणवाजिनः ।  
रणमध्ये व्यदृश्यन्त कुर्वन्तो महदाकुलम् ॥ ११  
हयाश्च पर्यधावन्त कामरैरुपशोभिताः ।  
हंसा हिमवतः प्रस्ये पिबन्त इव मेदिनीम् ॥ १२  
तेषां तु वाजिनां भूमिः सुरैश्चित्रा विशांपते ।

अशोभत यथा नारी करजैः क्षतविध्वता ॥ १३  
वाजिनां सुरशब्देन रथनेमिस्त्रिनेन च ।  
पत्नीनां चापि शब्देन नागानां वृंहितेन च ॥ १४  
बादित्राणां च घोषेण शङ्खानां निनदेन च ।  
अभवन्नादिता भूमिर्निर्घातैरिव भारत ॥ १५  
धनुषां कूजमानानां शङ्खौघानां च पात्यताम् ।  
कवचानां प्रभाभिश्च न प्राज्ञायत किंचन ॥ १६  
बहवो बाहवश्छिन्ना नागराजकरोपमाः ।  
उद्वेष्टन्ते विचेष्टन्ते वेगं कुर्वन्ति दारुणम् ॥ १७  
शिरसां च महाराज पततां धरणीतले ।  
च्युतानामिन्न तालेभ्यः फलानां श्रूयते स्वनः ॥ १८  
शिरोभिः पतितैर्भाति रुधिरार्द्रैर्वसुंधरा ।  
तपनीयनिभैः काले नलिनैरिव भारत ॥ १९  
उद्बुचनयनैस्तैस्तु गतसत्तैः सुविधत्तैः ।  
व्यभ्राजत मही राजन्पुण्डरीकैरिवावृता ॥ २०  
बाहुमिश्रन्दनादिर्घैः सकेयूरैर्महाधनैः ।  
पतितैर्भाति राजेन्द्र महाशक्रध्वजैरिव ॥ २१  
ऊरुभिश्च नरेन्द्राणां विनिकृत्तैर्महाहवे ।  
हस्तिहस्तोपमैर्जज्ञे संवृतं तद्रणाङ्गणम् ॥ २२  
कबन्धशतसंकीर्णं छत्रचामरसंकुलम् ।  
सेनावनं तच्छुशुभे वर्नं पुष्पाचितं यथा ॥ २३  
तत्र योधा महाराज विचरन्तो क्षभीतवत् ।  
दृश्यन्ते रुधिराक्ताङ्गाः पुष्पिता इव किंशुकाः ॥ २४  
भातङ्गाश्चाप्यदृश्यन्त शरतोमरपीडिताः ।  
पतन्तस्तत्र तत्रैव छिन्नाभ्रसदृशा रणे ॥ २५  
गजानीकं महाराज वध्यमानं महात्मभिः ।



व्यदीर्यत दिशः सर्वा वातनुना घना इव ॥ २६  
 ते गजा घनसंकाशाः पेतुरुर्व्यां समन्ततः ।  
 वज्रनुना इव वधुः पर्वता युगसंक्षये ॥ २७  
 हयानां सादिभिः सार्धं पतितानां महीतले ।  
 राशयः स प्रदश्यन्ते गिरिमात्रास्ततस्ततः ॥ २८  
 संजज्ञे रणभूमौ तु परलोकवहा नदी ।  
 शोणितोदा रथावर्ता ध्वजवृक्षास्थिशर्करा ॥ २९  
 भुजनका धनुःस्रोता हस्तिशैला हयोपला ।  
 मेदोमज्जाकर्दमिनी छत्रहंसा गदोडुपा ॥ ३०  
 कवचोष्णीषसंछन्ना पताकारचिरहुमा ।  
 चक्रचक्रावलीजुष्टा त्रिवेणुरगसंवृता ॥ ३१  
 शूराणां हर्षजननी भीरूणां भयवर्धनी ।  
 प्रावर्तत नदी रौद्रा कुरुक्षेत्रसंगमे । ३२  
 तां नदीं परलोकाय वहन्तीमतिमैरवाम् ।  
 तेरुर्वाहननौभिस्ते शूराः परिषबाहवः ॥ ३३  
 वर्तमाने तदा युद्धे निर्मर्यादे विशांपते ।  
 चतुरङ्गक्षये घोरे युद्धे देवासुरोपमे ॥ ३४  
 व्याक्रोशन्वान्धवानन्ये तत्र तत्र परंतप ।  
 क्रोशद्भिर्दयितैरन्ये भयार्ता न निवर्तिरे ॥ ३५  
 निर्मर्यादे तथा युद्धे वर्तमाने भयानके ।  
 अर्जुनो भीमसेनश्च मोहयांचक्रतुः परान् ॥ ३६  
 सा वध्यमाना महती सेना तव नराधिप ।

अमुह्यत्तत्र तत्रैव योषिन्मदवशादिव ॥ ३७  
 मोहयित्वा च तां सेनां भीमसेनघनंजयौ ।  
 दध्मत्तुर्वारिजौ तत्र सिंहनादाश्च चक्रतुः ॥ ३८  
 श्रुत्वैव तु महाशब्दं धृष्टद्युम्नशिखण्डिनौ ।  
 धर्मराजं पुरस्कृत्य मद्वराजमभिद्रुतौ ॥ ३९  
 तत्राश्चर्यमपन्नयाम घोररूपं महद्भवम् ।  
 शल्येन संगताः शूरा यदयुध्यन्त भागशः ॥ ४०  
 माद्रीपुत्रौ तु रभसौ कृतास्त्रौ युद्धदुर्मदौ ।  
 अभ्ययातां त्वरायुक्तौ जिगीषन्तौ बलं तवा ॥ ४१  
 ततोऽभ्यावर्तत बलं तावकं भरतर्षभ ।  
 शरैः प्रणुन्नं बहुधा पाण्डवैर्जितकाशिभिः ॥ ४२  
 बध्यमाना चमूः सा तु पुत्राणां प्रेक्षतां तव ।  
 मेजे दश दिशो राजन्प्रणुन्ना शरवृष्टिभिः ॥ ४३  
 हाहाकारो महाञ्जज्ञे योधानां तत्र भारत ।  
 तिष्ठतिष्ठेति चाप्यासीद्भावितानां महात्मनाम् ॥ ४४  
 क्षत्रियाणां तथाऽन्योन्यं संयुगे जयमिच्छताम् ।  
 प्राद्रवन्नेव संभ्रमाः पाण्डवैस्तव सैनिकाः ॥ ४५  
 त्यक्त्वा युद्धे प्रियान्पुत्रान्प्रातुनथ पितामहान् ।  
 मातुलान्भागिनेयांश्च वयस्यानपि भारत ॥ ४६  
 हयान्द्विपांस्त्वरयन्तो योधा जग्मुः समन्ततः ।  
 आत्मत्राणकृतोत्साहास्तावका भरतर्षभ ॥ ४७

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे अष्टमोऽध्यायः ॥ ८ ॥

### नवमोऽध्यायः ॥ ९ ॥

नकुलेन कर्णपुत्राणां त्रयाणां मारणम् ॥ १ ॥

सञ्जय उवाच ।  
 तत्प्रभ्रमं बलं दृष्ट्वा मद्रराजः प्रतापवान् ।  
 उवाच सारथिं तूर्णं चोदयाश्चान्महाजवान् ॥ १  
 एष तिष्ठति वै राजा पाण्डुपुत्रो युधिष्ठिरः ।  
 छत्रेण ध्रियमाणेन पाण्डुरेण विराजता ॥ २  
 अत्र मां प्राप्य क्षिप्रं पश्य मे सारथे बलम् ।  
 न समर्था हि मे पार्थाः स्वातुमद्य पुरो युधि ॥ ३

एवमुक्तस्ततः प्रायान्मद्रराजस्य सारथिः ।  
 यत्र राजा सत्यसन्धो धर्मपुत्रो युधिष्ठिरः ॥ ४  
 आपतन्तं च सहसा पाण्डवानां महद्बलम् ।  
 दधरैको रणे शल्यो वेलोद्धुत्तमिवार्णवम् ॥ ५  
 पाण्डवानां बलौघस्तु शल्यमासाद्य मारिष ।  
 व्यतिष्ठत तदा युद्धे सिन्धोर्वेग इवाचलम् ॥ ६  
 मद्रराजं तु समरे दृष्ट्वा युद्धाय धिष्ठितम् ।

न निवर्तिरे न निवर्तिताः ॥ ३५ ॥

अष्टमोऽध्यायः ॥ ८ ॥

कुरवः सकृद्वर्तन्त मृत्युं कृत्वा निवर्तनम् ॥ ७  
 तेषु राजभिर्बृषेषु व्युदानीकेषु सर्वशः ।  
 प्रावर्तत महारौद्रः सङ्गमः शोणितोदकः ॥ ८  
 समार्च्छश्चित्रसेनं तु नकुलो युद्धदुर्मदः ।  
 तौ परस्परमासाद्य चित्रकार्मुकधारिणौ ॥ ९  
 मेधाविन यथोद्धृतौ दक्षिणोत्तरवर्षिणौ ।  
 शरतोयैः सिषिचतुस्तौ परस्परमाहवे ॥ १०  
 नान्तरं तत्र पश्यामः पाण्डवसेतरस्य च ।  
 उभौ कृतास्त्रौ बलिनौ रथचर्याविशारदौ ।  
 परस्परवधे यतौ छिद्रान्वेषणतत्परौ ॥ ११  
 चित्रसेनस्तु भङ्गेन पीतेन निशितेन च ।  
 नकुलस्य महाराज मुष्टिदेशेऽच्छिनद्धनुः ॥ १२  
 अथैनं छिन्नधन्वानं रुक्मपुङ्गवः शिलाशितैः ।  
 त्रिभिः शरैरसंभ्रान्तो ललाटे वै समारपयत् ॥ १३  
 हयाश्वास्य शरैस्तीक्ष्णैः प्रेषयामास मृत्यवे ।  
 तथा ध्वजं सारथिं च त्रिभिस्त्रिभिरपातयत् ॥ १४  
 स शत्रुशृङ्गनिर्मुक्तैर्ललाटस्यैस्त्रिभिः शरैः ।  
 नकुलः शुशुभे राजस्त्रिशृङ्ग इव पर्वतः ॥ १५  
 स छिन्नधन्वा विरथः खड्गमादाय चर्म च ।  
 रथादवातरद्वीरः शैलाग्रादिब केसरी ॥ १६  
 पद्मामापततस्तस्य शरवृष्टिं समासृजत् ।  
 नकुलोऽप्यग्रस्तां वै चर्मणा लघुविक्रमः ॥ १७  
 चित्रसेनरथं प्राप्य चित्रयोधी जितश्रमः ।  
 आरुरोह महाबाहुः सर्वसैन्यस्य पश्यतः ॥ १८  
 सकुण्डलं समकुटं सुनसं स्नायतेक्षणम् ।  
 चित्रसेनशिरः कायादपाहरत पाण्डवः ॥ १९  
 स पपात रथात्तस्मादिवाकरसमधुतिः ॥ २०  
 चित्रसेनशिरस्तनु दृष्ट्वा तत्र महारथाः ।  
 साधुवादस्त्रनाशकः सिंहनादांश्च पुष्कलान् ॥ २१  
 विशस्तं आतरं दृष्ट्वा कर्णपुत्रौ महारथौ ।  
 सुशर्मा सत्यसेनश्च सुश्रन्तौ विविधाश्शरान् ॥ २२  
 ततोऽभ्यधावतां तूर्णं पाण्डवं रथिनां वरम् ।  
 जिघांसन्तौ यथा नागं व्याघ्रौ राजन्महावने ॥ २३  
 तावभ्येत्य महाबाहु द्वावप्यतिमहारथौ ।

शरौघान्सम्यगभ्यन्तौ जीमूतौ सलिलं यथा ॥ २४  
 स शरैः सर्वतो विद्धः ग्रहृष्ट इव पाण्डवः ।  
 अन्यत्कार्मुकमादाय रथमारुह्य वेगवान् ।  
 अतिष्ठत रणे वीरः क्रुद्धरूप इवान्तकः ॥ २५  
 तस्य तौ आतरौ राजशरैः सन्नतपर्वभिः ।  
 रथं विशकलीकर्तुं समारन्वौ विशांपते ॥ २६  
 ततः ग्रहस्य नकुलश्चतुर्भिश्चतुरो रणे ।  
 जघान निशितैर्बाणैः सत्यसेनस्य चाजिनः ॥ २७  
 ततः सन्धाय नाराचं रुक्मपुङ्गवं शिलाशितम् ।  
 धनुश्चिच्छेद राजेन्द्र सत्यसेनस्य पाण्डवः ॥ २८  
 अथान्यं रथमास्थाय धनुरादाय चापरम् ।  
 सत्यसेनः सुशर्मा च पाण्डवं पर्यधावताम् ॥ २९  
 अविध्यत्तावसंभ्रान्तौ माद्रीपुत्रः प्रतापवान् ।  
 द्वाभ्यां द्वाभ्यां महाराज शराभ्यां रणमूर्धनि ३०  
 सुशर्मा तु ततः क्रुद्धः पाण्डवस्य महद्धनुः ।  
 चिच्छेद ग्रहसन्मुद्धे क्षुरप्रेण महारथः ॥ ३१  
 अथान्यद्धनुरादाय नकुलः कोधमूर्च्छितः ।  
 सुशर्माणं पञ्चभिर्विद्धा ध्वजमेकेन चिच्छिदे ॥ ३२  
 सत्यसेनस्य स धनुर्हस्तावापं च मारिष ।  
 चिच्छेद तरसा युद्धे तत उच्चुकुशुर्जनाः ॥ ३३  
 अथान्यद्धनुरादाय वेगघ्नं भारसाधनम् ।  
 शरैः संछादयामास समन्तात्पाण्डुनन्दनम् ॥ ३४  
 सन्निवार्य तु तान्बाणाग्रकुलः परवीरहा ।  
 सत्यसेनसुशर्माणौ द्वाभ्यां द्वाभ्यामविध्यत ॥ ३५  
 तावेनं प्रत्यविध्येतां पृथक्पृथगजिह्वगैः ।  
 सारथिं चास्य राजेन्द्र शितैर्विव्यधतुः शरैः ॥ ३६  
 सत्यसेनो रथेषां तु नकुलस्य धनुस्तथा ।  
 पृथक् शराभ्यां चिच्छेद कृतहस्तः प्रतापवान् ॥ ३७  
 स रथेऽतिरथस्तिष्ठन्त्यशक्तिं परामृशत् ॥ ३८  
 खर्णदण्डामकुण्ठाग्रां तैलधौतां सुनिर्मलाम् ।  
 लेलिहानामिव विभो नागकन्यां महाविषाम् ॥ ३९  
 समुद्यम्य च चिक्षेप सत्यसेनस्य संयुगे ॥ ४०  
 सा तस्य हृदयं गत्वा विभेद शतधा नृप ।  
 स पपात रथाद्धूमि गतसत्वोऽल्पचेतनः ॥ ४१

आतरं निहतं दृष्ट्वा सुशर्मा क्रोधमूर्च्छितः ।  
 अभ्यवर्षच्छरैस्तूर्णं पादातं पाण्डुनन्दनम् ॥ ४२  
 चतुर्भिश्चतुरो बाह्यान्ध्वजं लिप्त्वा च पञ्चभिः ।  
 त्रिभिर्वै सारथिं हत्वा कर्णपुत्रो ननाद ह ॥ ४३  
 नकुलं विरथं दृष्ट्वा द्रौपदेयो महारथम् ।  
 सुतसोमोऽभिदुद्राव परीप्सन्पितरं रणे ॥ ४४  
 ततोऽधिरुह्य नकुलः सुतसोमस्य तं रथम् ।  
 शुशुभे भरतश्रेष्ठो गिरिस्थ इव केसरी ॥ ४५  
 अन्यत्कार्यकमादाय सुशर्माणमयोधयत् ॥ ४६  
 तत्र तौ शरवर्षाभ्यां समासाद्य परस्परम् ।  
 परस्परवधे यत्नं चक्रतुः सुमहारथौ ॥ ४७  
 सुशर्मा तु ततः क्रुद्धः पाण्डवं विशिखैस्त्रिभिः ।  
 सुतसोमं तु विंशत्या बाहोरुरसि चार्पयत् ॥ ४८  
 ततः क्रुद्धो महाराज नकुलः परवीरहा ।  
 शरैस्तस्य दिशः सर्वाश्छादयामास वीर्यवान् ४९  
 ततो गृहीत्वा तीक्ष्णाग्रमर्धचन्द्रं सुतेजनम् ।  
 आकर्णपूर्णं चिक्षेप कर्णपुत्राय संयुगे ॥ ५०  
 तस्य तेन शिरः कायाजहार नृपसत्तम ।  
 पश्यतां सर्वसैन्यानां तदद्भुतमिवाभवत् ॥ ५१  
 स हतः प्रापतद्राजसकुलेन महात्मना ।  
 नदीवेगादिवारुणस्तीरजः पादपो महान् ॥ ५२  
 कर्णपुत्रवधं दृष्ट्वा नकुलस्य च विक्रमम् ।  
 प्रदुद्राव भयात्सेना तावकी भरतर्षभ ॥ ५३  
 तां तु सेनां महाराज मद्राजः प्रतापवान् ।  
 अपालयद्गणे शूरः सेनापतिरिन्दमः ॥ ५४  
 विभीक्ष्ण्यौ महाराज व्यवस्थाय च बाहिनीम् ।  
 सिंहनादं भृशं कृत्वा धनुःशब्दं च दारुणम् ॥ ५५  
 तावकाः समरे राजत्रक्षिता दृढधन्वना ।

प्रत्युद्युषुश्च तांस्ते तु समन्ताद्विगतव्यथाः ॥ ५६  
 मद्राजं महेष्वासं परिवार्य समन्ततः ।  
 स्थिता राजन्महासेना योद्धुकामा समन्ततः ॥ ५७  
 सात्यकिर्भीमसेनश्च माद्रीपुत्रौ च पाण्डवौ ।  
 युधिष्ठिरं पुरस्कृत्य ह्रीनिषेवमरिन्दमम् ॥ ५८  
 परिवार्य रणे वीराः सिंहनादं प्रचक्रिरे ।  
 बाणशङ्खरवांस्तीव्रान्ध्वेलाश्च विविधा दधुः ॥ ५९  
 तथैव तावकाः सर्वे मद्राधिपतिमञ्जसा ।  
 परिवार्य सुसंरब्धाः पुनर्युद्धमरोचयन् ॥ ६०  
 ततः अववृते युद्धं भीरुणां भयवर्धनम् ।  
 तावकानां परेषां च मृत्युं कृत्वा निवर्तनम् ॥ ६१  
 यथा देवासुरं युद्धं पूर्वमासीद्विशांपते ।  
 अभीतानां तथाऽऽसीत्तद्यमराष्ट्रविवर्धनम् ॥ ६२  
 ततः कपिध्वजो राजन्हृत्वा संशप्तकान्रणे ।  
 अभ्यद्रवत तां सेनां कौरवीं पाण्डुनन्दनः ॥ ६३  
 तथैव पाण्डवाः सर्वे धृष्टद्युम्नपुरोगमाः ।  
 अभ्यधावन्ततां सेनां विसृजन्तः शिताञ्शरान् ६४  
 पाण्डवैरवकीर्णानां संमोहः समजायत ।  
 न च जङ्गुस्त्वनीकानि दिशो वा विदिशस्तथा ६५  
 आपूर्यमाणा निशितैः शरैः पाण्डवचोदितैः ।  
 हतप्रवीरा विध्वस्ता वार्यमाणा समन्ततः ।  
 कौरव्यवध्यत चमूः पाण्डुपुत्रैर्महारथैः ॥ ६६  
 तथैव पाण्डवं सैन्यं शरैः राजन्समन्ततः ।  
 रणेऽहन्यत पुत्रैस्ते शतशोऽथ सहस्रशः ॥ ६७  
 ते सेने भृशसंतप्ते बध्यमाने परस्परम् ।  
 व्याकुले समपद्येतां वर्षासु सरिताविव ॥ ६८  
 आविवेश ततस्तीव्रं तावकानां महद्भयम् ।  
 पाण्डवानां च राजेन्द्र तथाभूते महाहवे ॥ ६९

॥ इति श्रीमन्महाभारते शल्यपर्वणि शल्यवधपर्वणि अष्टादशदिवससुद्धे नवमोऽध्यायः ॥ ९ ॥

दशमोऽध्यायः ॥ १० ॥

संकुलपुत्रश्च ॥ १ ॥

सञ्जय उवाच ।  
 तस्मिन्विलुलिते सैन्ये बध्यमाने परस्परम् ।

द्रवमाणेषु योधेषु विद्रवत्सु च दन्तिषु ॥ १  
 कृजतां स्तनतां चैव पदातीनां महाहवे ।

निहतेषु महाराज ह्येषु बहुधा तदा ॥ २  
 ग्रन्थे दारुणे घोरं संहारे सर्वदेहिनाम् ।  
 नानाशस्त्रसमावापे व्यतिषक्तरथद्विपे ॥ ३  
 हर्षणे युद्धशौण्डानां भीरूणां भयवर्धने ।  
 गाहमानेषु योधेषु परस्परवधैषिषु ॥ ४  
 प्राणादाने महाघोरे वर्तमाने दुरोदरे ।  
 संग्रामे घोररूपे तु यमराष्ट्रविवर्धने ॥ ५  
 पाण्डवास्तावकं सैन्यं व्यधमन्निशितैः शरैः ।  
 तथैव तावका योधा जघ्नुः पाण्डवसैनिकान् ॥ ६  
 तस्मिंस्तथा वर्तमाने युद्धे भीरुमयावहे ।  
 पूर्वाह्णे चापि संग्रामे भास्करोदयनं प्रति ॥ ७  
 लब्धलक्षाः परे राजत्रक्षितास्तु महात्मना ।  
 अयोधयंस्तव बलं मृत्युं कृत्वा निवर्तनम् ॥ ८  
 बलिभिः पाण्डवैर्दृष्टैर्लब्धलक्षैः ग्रहारिमिः ।  
 कौरव्यसीदत्पृतना मृगीवाग्निभयाकुला ॥ ९  
 तां दृष्ट्वा सीदतीं सेनां पङ्के गामिव दुर्वलाम् ।  
 उज्जिहीर्षुस्तदा शल्यः प्रायात्पाण्डुसुतान्प्रति ॥ १०  
 मद्राजः सुसंकुद्धो गृहीत्वा धनुर्लुप्तमम् ।  
 अभ्यद्रवत संग्रामे पाण्डवानाततायिनः ॥ ११  
 पाण्डवा अपि भूपाल समरे जितकाशिनः ।  
 मद्राजं समासाद्य विभिदुर्निशितैः शरैः ॥ १२  
 ततः शरशतैस्तीक्ष्णैर्मद्राजो महारथः ।  
 अर्दयामास तां सेनां धर्मराजस्य पश्यतः ॥ १३  
 ग्रादुरासन्निमित्तानि नानारूपाण्यनेकशः ।  
 चचाल शब्दं कुर्वाणा मही चापि सपर्वता ॥ १४  
 [सदण्डशूला दीप्ताग्रा दीर्यमाणाः समन्ततः ।]  
 उल्का भूमिं दिवः पेतुराहत्य रविमण्डलम् ॥ १५  
 मृगाश्च महिषाश्चापि पक्षिणश्च विशांपते ।  
 अपसन्नं तदा चक्रुः सेनांते बहुशो नृप ॥ १६  
 [भृगुसूनुधरापुत्रौ शशिजेन समन्वितौ ।  
 चरमं पाण्डुपुत्राणां पुरस्तात्सर्वभूभुजाम् ॥ १७  
 शस्त्राग्नेभ्यमवज्ज्वाला नेत्राण्याहत्य वर्षती ।

शिरःस्वलीयन्त भृशं काकोलकाश्च केतुषु ॥ १८  
 ततस्तद्युद्धमत्युग्रमभवत्सहचारिणाम् ।  
 तथा सर्वाण्यनीकानि सन्निपत्य जनाधिप ॥ १९  
 अभ्यघ्नत्कौरवो राजा पाण्डवानामनीकिनीम् ।  
 शल्यस्तु शरवर्षेण वर्षमिव सहस्रदृक् ॥ २०  
 अभ्यवर्षत धर्मात्मा कुन्तीपुत्रं युधिष्ठिरम् ।  
 भीमसेनं शरैश्चापि स्वमपुङ्खैः शिलाशितैः ॥ २१  
 द्रौपदेयांस्तथा सर्वान्माद्रीपुत्रौ च पाण्डवौ ।  
 धृष्टद्युम्नं च शौनेयं शिखण्डिनमथापि च ॥ २२  
 एकैकं दशभिर्बाणैर्विव्याध स महाबलः ।  
 ततोऽसृजद्वारणवर्षं धर्मान्ते मघवानिव ॥ २३  
 ततः प्रभद्रका राजन्सोमकाश्च सहस्रशः ।  
 पतिताः पाल्यमानाश्च दृश्यन्ते शल्यसायकैः ॥ २४  
 भ्रमराणामिव व्राताः शलभानामिव व्रजाः ।  
 हादिन्य इव मेघेभ्यः शल्यस्य न्यपतञ्जराः ॥ २५  
 द्विरदास्तुरगाश्चार्ताः पक्षयो रथिनस्तथा ।  
 शल्यस्य बाणैरपतन्वन्नगुर्व्यनदंस्तथा ॥ २६  
 आविष्ट इव मद्रेशो मन्थुना पौरुषेण च ।  
 प्राच्छादयदरीन्सङ्को कालसृष्ट इवान्तकः ।  
 विनर्दमानो मद्रेशो मेघहादो महाबलः ॥ २७  
 सा वध्यमाना शल्येन पाण्डवानामनीकिनी ।  
 अजातशत्रुं कौन्तेयमभ्यधावद्युधिष्ठिरम् ॥ २८  
 तां संमर्द्य शतैः सङ्को लघुहस्तः शितैः शरैः ।  
 बाणवर्षेण महता युधिष्ठिरमताडयत् ॥ २९  
 तमापतन्तं जात्यध्वैः कुद्धो राजा युधिष्ठिरः ।  
 अवारयञ्जरैस्तीक्ष्णैर्महाद्विपमिवाङ्कुशैः ॥ ३०  
 तस्य शल्यः शरं घोरं मुमोचाशीविषोपमम् ।  
 सोऽभ्यविध्यन्महात्मानं वेगेनाभ्यपतच्च गाम् ॥ ३१  
 ततो बृकोदरः कुद्धः शल्यं विव्याध सप्तभिः ।  
 पञ्चभिः सहदेवस्तु नकुलो दशभिः शरैः ॥ ३२  
 द्रौपदेयाश्च शत्रुमं शरमार्तायनिं शरैः ।  
 अभ्यवर्षन्महाराज मेघा इव महीधरम् ॥ ३३

शुक्तिः । सर्वभूभुजां कृत्स्नपृथ्वीपतीनां पाण्डुपुत्राणां  
 पाण्डवानां चरमं विलोमगणनया प्रथमं युधिष्ठिरमभिलक्ष्य  
 शुकसौमिबुधाः सप्तमस्थाने बलावहाः आसन् । एतच्च सर्वभू-

भुजामिति फलस्य जनकमित्यर्थः ॥ १७ ॥ आहल्य सृष्ट्या ।  
 वर्षतीं युधि पतन्ती ॥ १८ ॥

ततो दृष्ट्वा वार्यमाणं शल्यं पार्थैः समन्ततः ।  
 कृतवर्मा कृपश्चैव संकुद्वाचभ्यधावताम् ॥ ३४  
 उलूकश्च महावीर्यः शकुनिश्चापि सौबलः ।  
 समागम्याथ शनकैश्चत्थामा महाबलः ।  
 तव पुत्राश्च कात्स्न्येन जुगुप्सुः शल्यमाहवे ॥ ३५  
 भीमसेनं त्रिभिर्विद्धा कृतवर्मा शिलीमुखैः ।  
 बाणवर्षेण महता क्रुद्धरूपमवारयत् ।  
 धृष्टद्युम्नं ततः क्रुद्धो बाणवैरपीडयत् ॥ ३६  
 द्रौपदेयाश्च शकुनिर्वर्मौ च द्रौणिरभ्ययात् ॥ ३७  
 दुर्योधनो युधांशुश्च आहवे केशवार्जुनौ ।  
 समभ्ययादुप्रतेजाः शरैश्चाप्यहनद्रली ॥ ३८  
 एवं द्रुपदश्चतान्यासंस्त्वदीयानां परैः सह ।  
 घोररूपाणि चित्राणि तत्रतत्र विशांपते ॥ ३९  
 ऋक्षवर्णाञ्जघानाश्चान्भोजो भीमस्य संयुगे ।  
 सोऽज्वतीयं रथोपस्थाद्वताश्चात्पाण्डुनन्दनः ।  
 कालो दण्डमिवोद्यम्य गदापाणिरयुध्यत ॥ ४०  
 प्रमुखे सहदेवस्य जघानाश्चान्स मदरात् ।  
 ततः शल्यस्य तनयं सहदेवोऽसिनावधीत् ॥ ४१  
 गौतमः पुनराचार्यो धृष्टद्युम्नमयोधयत् ।  
 असंभ्रान्तमसंभ्रान्तो यत्नवान्यत्नवत्तरम् ॥ ४२  
 द्रौपदेयास्तथा वीरानेकैकं दशभिः शरैः ।  
 अविद्ध्यदाचार्यसुतो नातिकुद्धो हसन्निव ॥ ४३  
 [पुनश्च भीमसेनस्य जघानाश्चास्तथाऽऽहवे ।  
 सोऽज्वतीयं रथाचूर्णं हताश्वः पाण्डुनन्दनः ॥ ४४  
 कालो दण्डमिवोद्यम्य गदां क्रुद्धो महाबलः ।  
 पोथयामास तुरगान्तर्यं च कृतवर्मणः ।  
 कृतवर्मा त्ववपुत्य रथात्सस्मादपाक्रमत् ॥ ४५  
 शल्योऽपि राजन्संकुद्धो निम्नन्सोमकपाण्डवान् ।  
 पुनरेव शितैर्वाणैर्युधिष्ठिरमपीडयत् ॥ ४६  
 तस्य भीमो रणे क्रुद्धः संदम्य दञ्जनच्छदम् ।

विनाशायभिः संधाय गदामादाय वीर्यवान् ॥ ४७  
 यमदण्डप्रतीकाशां कालरात्रिमिनोद्यताम् ।  
 गजवाजिमनुष्याणां देहान्तकरणीमति ॥ ४८  
 हेमपट्टपरिश्रितामुल्कां प्रज्वलितामिव ।  
 शैक्यां व्यालीमिवात्थुग्रां वज्रकल्पामयोमीम् ४९  
 चन्दनागुरुपङ्काक्तां प्रमदामीप्सितामिव ।  
 वसामेदोपदिग्धाङ्गीं जिह्वां वैवस्वतीमिव ॥ ५०  
 पटुघण्टाशतरवां वासवीमशनीमिव ।  
 निर्मुक्ताशीविषाकारां पृक्तां गजमदैरपि ॥ ५१  
 त्रासनीं सर्वभूतानां स्वसैन्यपरिहर्षिणीम् ।  
 मनुष्यलोके विख्यातां गिरिशृङ्गविदारणीम् ॥ ५२  
 यथा कैलासभवने महेश्वरसखं बली ।  
 आह्वयामास कौन्तेयः संक्रुद्धमलकाधिपम् ॥ ५३  
 यथा मायामयान्दृष्टान्सुबहून्धनदालये ।  
 जघान गुह्यकान्क्रुद्धो मन्दारार्थे महाबलः ।  
 निवार्यमाणो बहुभिर्द्रौपद्याः प्रियमास्थितः ॥ ५४  
 तां वज्रमणिरत्नौघकल्पाणां वज्रगौरवाम् ।  
 समुद्यम्य महाबाहुः शल्यमभ्यपतद्रणे ॥ ५५  
 गदया युद्धकुशलस्तथा दारुणनादया ।  
 पोथयामास शल्यस्य चतुरोऽश्वान्महाजवान् ॥ ५६  
 ततः शल्यो रणे क्रुद्धः पीने वक्षसि तोमरम् ।  
 निचखान नदन्वीरोवर्म भित्त्वा च सोभ्ययात् ५७  
 पृकोदरस्त्वसंभ्रान्तस्तमेवोद्धृत्य तोमरम् ।  
 यन्तारं मदराजस्य निर्विमेदं तदा हृदि ॥ ५८  
 स भिन्नवर्मा रुधिरं वमन्विब्रस्तमानसः ।  
 पपाताभिमुखो भीमं मदराजस्त्वपाक्रमत् ॥ ५९  
 कृतप्रतिकृतं दृष्ट्वा शल्यो विस्मितमानसः ।  
 गदामाश्रित्य धर्मात्मा प्रत्यभिन्नमवैक्षत् ॥ ६०  
 ततः सुमनसः पार्था भीमसेनमपूजयन् ।  
 ते दृष्ट्वा कर्म संग्रामे घोरमक्लिष्टकर्मणः ॥ ६१

॥ इति श्रीमन्महाभारते शल्यपर्वणि शल्यवधपर्वणि अष्टादशविंशत्युद्धे दशमोऽध्यायः ॥ १० ॥

## एकादशोऽध्यायः ॥ ११ ॥

शल्यभीमयोर्गदायुद्धम् ॥ १ ॥

सञ्जय उवाच ।

पतितं प्रेक्ष्य यन्तारं शल्यः शैक्यायसीं गदाम् ।  
 आदाय तरसा राजंस्तस्थौ गिरिरिवाचलः ॥ १  
 तं दीप्तमिव कालाग्निं पाशहस्तमिवान्तकम् ।  
 सशङ्गमिष कैलासं सवज्रमिव वासवम् ॥ २  
 सशूलमिव हर्यश्च सचक्रमिव चक्रिणम् ।  
 सशक्तिमिव सेनान्यं वने मत्तमिव द्विपम् ।  
 जवेनाभ्यपतद्भीमः प्रगृह्य महतीं गदाम् ॥ ३  
 ततः शङ्खभणादश्च तुर्याणां च सहस्रशः ।  
 सिंहनादश्च संजज्ञे शूराणां हर्षवर्धनः ॥ ४  
 प्रैक्षन्त सर्वतस्तौ हि योधा मत्ताविव द्विपौ ।  
 तावकाश्चापरे चैव साधुसाध्वित्यपूजयन् ॥ ५  
 न हि मद्राधिपादन्यो रामाद्वा यदुनन्दनात् ।  
 सोऽमुत्सहते वेगं भीमसेनस्य संयुगे ॥ ६  
 तथा मद्राधिपस्यापि गदावेगं महात्मनः ।  
 सोऽमुत्सहते नान्यः पुमान्युधि वृकोदरात् ॥ ७  
 तौ वृषाविव नर्दन्तौ मण्डलानि विचेरतुः ।  
 आवर्तितौ गदाहस्तौ मद्रराजवृकोदरौ ॥ ८  
 मण्डलावर्तमार्गेषु गदाविहरणेषु च ।  
 निर्विशेषमभूद्युद्धं तयोः पुरुषसिंहयोः ॥ ९  
 तप्तहेममयैः शुभ्रैर्भव भगवर्धिनी ।  
 अग्निज्वालैरिवाबद्धा पटैः शल्यस्य सा गदा ॥ १०  
 तथैव चरतो मार्गान्मण्डलेषु महात्मनः ।  
 विद्युदभ्रप्रतीकाश्चा भीमस्य शुशुभे गदा ॥ ११  
 ताडिता मद्रराजेन भीमस्य गदया गदा ।  
 दह्यमानेव स्वे राजन्साऽसृजत्पावकाचिषः ॥ १२  
 तथा भीमेन शल्यस्य ताडिता गदया गदा ।  
 अङ्गारवर्षं मुमुचे तदद्भुतमिवामवत् ॥ १३  
 दन्तैरिव महानागौ शङ्कैरिव महर्षभौ ।  
 तौ विरेजतुरन्योन्यं गदाग्राभ्यां परिक्षितौ ॥ १४  
 तौ गदाभिहतैर्गात्रैः क्षणेन रुधिरोक्षितौ ।

प्रेक्षणीयतरावास्तां पुष्पिताविव किंशुकौ ॥ १५  
 गदया मद्रराजस्य सन्वदक्षिणमाहतः ।  
 भीमसेनो महाबाहुर्न चचालाचलो यथा ॥ १६  
 तथा भीमगदावेगैस्ताड्यमानो मुहुर्मुहुः ।  
 शल्यो न विव्यथे राजन्दन्तिनेव महागिरिः ॥ १७  
 शुश्रुवे दिक्षु सर्वासु तयोः पुरुषसिंहयोः ।  
 गदानिपातसंह्रादो वज्रयोरिव निःस्वनः ॥ १८  
 निवृत्य ■ महावीर्यौ समुच्छ्रितमहागदौ ।  
 पुनरन्तरमार्गस्थौ मण्डलानि विचेरतुः ॥ १९  
 अथाभ्येत्य पदान्यष्टौ सन्निपातोऽभवत्तयोः ।  
 उद्यम्य लोहदण्डाभ्यामतिमानुषकर्मणोः ॥ २०  
 पोथयन्तौ तदाऽन्योन्यं मण्डलानि विचेरतुः ।  
 क्रियाविशेषं कृतिनौ दर्शयामासतुस्तदा ॥ २१  
 अभ्युद्यतगदौ वीरौ सशङ्गाविव पर्वतौ ।  
 तावाजघ्नतुरन्योन्यं मण्डलानि विचेरतुः ॥ २२  
 क्रियाविशेषकृतिनौ रणभूमितलेऽचलौ ।  
 तौ परस्परसंरम्भाद्गदाभ्यां सुमृशहतौ ॥ २३  
 युगपत्पेततुर्वीरावुभाविन्द्रबली इव ।  
 उभयोः सेनयोर्योधास्तदा हाहाकृताभवन् ॥ २४  
 मृशं मर्मस्वभिहतावुभावास्तां सुविहलौ ॥ २५  
 ततः स्वरथमारोप्य मद्राणामृषभं रणे ।  
 अपोवाह कृपः शल्यं तूर्णमायोधनादथ ॥ २६  
 क्षीयवद्विहलत्वात्तु निमेषात्पुनरुत्थितः ।  
 भीमसेनो गदापाणिः समाहृत मद्रपम् ॥ २७  
 ततस्तु तावकाः शूरा नानाशस्त्रसमायुताः ।  
 नानावादित्रशब्देन पाण्डुसेनामयोधयन् ॥ २८  
 भुजावुच्छ्रित्य शस्त्रं च शब्देन महता ततः ।  
 अभ्यद्रवन्महाराज दुर्योधनपुरोगमाः ॥ २९  
 तदनीकमभिप्रेक्ष्य ततस्ते पाण्डुनन्दनाः ।  
 ग्रययुः सिंहनादेन दुर्योधनवधेप्सया ॥ ३०  
 तेषामापततां तूर्णं पुत्रस्ते भरतर्षभ ।

प्रासेन चेकितानं वै विव्याध हृदये भुञ्जम् ॥३१॥  
 स पपात् रथोपस्थे तत्र पुत्रेण पातितः ।  
 रुधिरौघपरिक्रिबः प्रविश्य विपुलं तमः ॥ ३२॥  
 चेकितानं हतं दृष्ट्वा पाण्डवेया महारथाः ।  
 असक्तमभ्यवर्षन्त शरवर्षाणि भागशः ॥ ३३॥  
 तावकानामनीकेषु पाण्डवा जितकाशिनः ।  
 व्यचरन्त महाराज प्रेक्षणीयाः समन्ततः ॥ ३४॥  
 कृपश्च कृतवर्मा च सौबलश्च महारथः ।  
 अयोधयन्धर्मराजं मद्रराजपुरस्कृताः ॥ ३५॥  
 भारद्वाजस्य हन्तारं भूरिवीर्यपराक्रमम् ।  
 दुर्योधनो महाराज धृष्टद्युम्नमयोधयत् ॥ ३६॥  
 त्रिसाहस्रास्तथा राजंस्तव पुत्रेण चोदिताः ।  
 अयोधयन्त विजयं जैगर्तानां महारथाः ॥ ३७॥  
 विजये धृतसंकल्पाः समरे त्यक्तजीविताः ।  
 प्राविशंस्तावका राजन्हंसा इव महत्सरः ॥ ३८॥  
 ततो युद्धमभूदोरं परस्परवधैषिणाम् ।  
 अन्योन्यवधसंयुक्तमन्योन्यग्रीतिवर्धनम् ॥ ३९॥  
 तस्मिन्प्रवृत्ते संग्रामे राजन्वीरवरक्षये ।  
 अनिलेनेरितं धोरमुत्तस्यौ पार्थिवं रजः ॥ ४०॥  
 श्रवणाश्रमधेयानां पार्थिवानां च कीर्तनात् ।  
 परस्परं विजानीमस्तदायुध्यन्नभीतवत् ॥ ४१॥  
 तद्रजः पुरुषव्याध शोणितेन प्रशामितम् ।  
 दिशश्च विमला जातास्तस्मिन्नजसि नाशिते ॥ ४२॥  
 तथा प्रवृत्ते संग्रामे धोररूपे भयानके ।  
 तावकानां परेषां च नासीत्कश्चित्पराञ्जुसः ॥ ४३॥  
 ब्रह्मलोकपरा भूत्वा प्रार्थयन्तो जयं युधि ।  
 सुपुद्गेन पराक्रान्ता नराः स्वर्गमभीप्सवः ॥ ४४॥  
 भर्तृपिण्डविमोक्षार्थं भर्तृकार्यविनिश्चिताः ।  
 स्वर्गसंसक्तमनसो योधा युयुधिरे तदा ॥ ४५॥  
 नानारूपाणि शस्त्राणि विसृजन्तो महारथाः ।  
 अन्योन्यमभिगर्जन्तः प्रहरन्तः परस्परम् ॥ ४६॥  
 हत विध्यत गृहीत प्रहरध्वं निकृन्तत ।  
 इति सा वाचः श्रूयन्ते तवतेषां च वै बले ॥ ४७॥  
 ततः शल्यो महाराज धर्मपुत्रं युधिष्ठिरम् ।

विव्याध निशितैर्बाणैर्हन्तुकामो महारथम् ॥ ४८॥  
 तस्य पार्थो महाराज नाराचान्नै चतुर्दश ।  
 मर्मण्युद्दिश्य मर्मज्ञो निचखान हसन्निव ॥ ४९॥  
 आचार्य पाण्डवं बाणैर्हन्तुकामो महाबलः ।  
 विव्याध समरे क्रुद्धो बहुभिः कङ्कपत्रिभिः ॥ ५०॥  
 अथ मद्रो महाराज शरेणानतपर्वणा ।  
 युधिष्ठिरं समाजमे सर्वसैन्यस्य पश्यतः ॥ ५१॥  
 धर्मराजोऽपि संक्रुद्धो मद्रराजं महाबलः ।  
 विव्याध निशितैर्बाणैः कङ्कपट्टिणवाजितैः ॥ ५२॥  
 चन्द्रसेनं च सप्तत्या सूतं च नवभिः शरैः ।  
 द्रुमसेनं चतुःषष्ट्या निजधान महारथः ॥ ५३॥  
 चक्ररक्षे हते शल्यः पाण्डवेन महात्मना ।  
 निजधान ततो राजंश्चेदीनै पञ्चविंशतिम् ॥ ५४॥  
 सात्यकिं पञ्चविंशत्या भीमसेनं च पञ्चभिः ।  
 माद्रीपुत्रौ शतेनाजौ विव्याध निशितैः शरैः ॥ ५५॥  
 एवं विचरतस्तस्य संग्रामे राजसत्तम ।  
 संग्रैष्वच्छितान्पार्थः शरानाशीविषोपमान् ॥ ५६॥  
 ध्वजाग्रं चास्य समरे कुन्तीपुत्रो युधिष्ठिरः ।  
 प्रमुखे वर्तमानस्य मलेनापाहरद्रयात् ॥ ५७॥  
 पाण्डुपुत्रेण वै तस्य केतुं छिन्नं महात्मना ।  
 निपतन्तमपश्याम गिरिशङ्कमिवाहतम् ॥ ५८॥  
 ध्वजं निपतितं दृष्ट्वा पाण्डवं च व्यवस्थितम् ।  
 संक्रुद्धो मद्रराजोऽभूच्छरवर्षं मुमोच ह ॥ ५९॥  
 शल्यः सायकवर्षेण पर्जन्य इव वृष्टिमान् ।  
 अभ्यवर्षदमेयात्मा क्षत्रियान्क्षत्रियर्षभः ॥ ६०॥  
 सात्यकिं भीमसेनं च माद्रीपुत्रौ च पाण्डवौ ।  
 एकैकं पञ्चभिर्विद्ध्वा युधिष्ठिरमपीडयत् ॥ ६१॥  
 ततो बाणमयं जालं विततं पाण्डवोरसि ।  
 अपश्याम महाराज मेघजालमिवोद्गतम् ॥ ६२॥  
 तस्य शल्यो रणे क्रुद्धः शरैः सन्नतपर्वभिः ।  
 दिशः संछादयामास ग्रदिशश्च महारथः ॥ ६३॥  
 ततो युधिष्ठिरो राजा बाणजालेन पीडितः ।  
 बभूव हतविक्रान्तो जम्भो वृग्रहणा यथा ॥ ६४॥

## द्वादशोऽध्यायः ॥ १२ ॥

शल्यपराक्रमवर्णनम् ॥ १ ॥

सञ्जय उवाच ।

पीडिते धर्मराजे तु मद्रराजेन मारिष ।  
 सात्यकिभीमसेनश्च माद्रीपुत्रौ च पाण्डवौ ।  
 परिवार्य रथैः शल्यं पीडयामासुराहवे ॥ १  
 तमेकं बहुभिर्दृष्ट्वा पीड्यमानं महारथैः ।  
 साधुवादो महाञ्जले सिद्धाश्वासप्रहर्षिताः ॥ २  
 आश्चर्यमित्यभाषन्त मुनयश्चापि संगताः ॥ ३  
 भीमसेनो रणे शल्यं शल्यभूतं पराक्रमे ।  
 एकेन विद्ध्वा बाणेन पुनर्विव्याध सप्तभिः ॥ ४  
 सात्यकिश्च शतेनैनं धर्मपुत्रपरीप्सवा ।  
 मद्रेश्वरमवाकीर्य सिंहनादमथानदत् ॥ ५  
 नकुलः पञ्चभिश्चैनं सहदेवश्च पञ्चभिः ।  
 विद्ध्वा तं तु पुनस्तूर्णं ततो विव्याध सप्तभिः ॥ ६  
 स तु शूरो रणे यत्तः पीडितस्तेर्महारथैः ।  
 विकुम्भ्य कार्मुकं घोरं भारघ्नं वेगवचरम् ॥ ७  
 सात्यकिं पञ्चविंशत्या शल्यो विव्याध मारिष ।  
 भीमसेनं तु सप्तत्या नकुलं सप्तभिस्तथा ॥ ८  
 ततः स विशिखं चापं सहदेवस्य धन्विनः ।  
 छिन्वा भलेन समरे विव्याधैनं त्रिसप्तभिः ॥ ९  
 सहदेवस्तु समरे मातुलं भूरिवर्चसम् ।  
 सज्यमन्यद्भुतः कृत्वा पञ्चभिः समताडयत् ।  
 शुरैराशीविषाकारैर्वलज्वलनसन्निभैः ॥ १०  
 सारथिं चास्य समरे श्रेणानतपर्वणा ।  
 विव्याध भृशसंकुद्धस्तं वै भूयस्त्रिभिः शूरैः ॥ ११  
 भीमसेनस्तु सप्तत्या सात्यकिर्नवभिः शूरैः ।  
 धर्मराजस्तथा षष्ठ्या गात्रे शल्यं समार्षयत् ॥ १२  
 ततः शल्यो महाराज निर्विद्वस्तेर्महारथैः ।  
 सुस्त्राव रुधिरं गात्रैर्गैरिकं पर्वतो यथा ॥ १३  
 तांश्च सर्वान्महेष्वासान्पञ्चभिः पञ्चभिः शूरैः ।  
 विव्याध तरसा राजस्तदद्भुतमिवाभवत् ॥ १४  
 ततोऽपरेण भलेन धर्मपुत्रस्य मारिष ।

धनुश्चिच्छेद समरे सज्यं स सुमहारथः ॥ १५  
 अथान्यद्भुतुरादाय धर्मपुत्रो युधिष्ठिरः ।  
 साश्वसूतध्वजरथं शल्यं प्राञ्चादयच्छरैः ॥ १६  
 स च्छाद्यमानः समरे धर्मपुत्रस्य सायकैः ।  
 युधिष्ठिरमथाविध्यद्दशभिर्निश्चितैः शूरैः ॥ १७  
 सात्यकिस्तु ततः क्रुद्धो धर्मपुत्रे शरादिते ।  
 मद्राणामधिपं शूरं शूरैर्विव्याध पञ्चभिः ॥ १८  
 स सात्यकेः प्रचिच्छेद धुरग्रेण महद्भुजः ।  
 भीमसेनमुखांस्तांश्च त्रिभिस्त्रिभिरताडयत् ॥ १९  
 तस्य क्रुद्धो महाराज सात्यकिः सत्यविक्रमः ।  
 तोमरं प्रेषयामास स्वर्णदण्डं महारणे ॥ २०  
 भीमसेनोऽथ नाराचं ज्वलन्तमिव पञ्चगम् ।  
 नकुलः समरे शक्तिं सहदेवो गदां शुभाम् ।  
 धर्मराजः शतघ्नीं च जिघांसुः शल्यमाहवे ॥ २१  
 तानापतत एवाशु पञ्चानां वै भुजच्युतान् ।  
 वारयामास समरे शस्त्रसङ्घैः स मद्रराट् ॥ २२  
 सात्यकिप्रहितं शल्यो भलैश्चिच्छेद तोमरम् ।  
 ग्रहितं भीमसेनेन शरं कनकभूषणम् ॥ २३  
 द्विधा चिच्छेद समरे कृतहस्तः प्रतापवान् ।  
 नकुलप्रेषितां शक्तिं हेमदण्डां भयावहाम् ॥ २४  
 गदां च सहदेवेन शूरैर्घैः समवारयत् ।  
 शराभ्यां च शतघ्नीं तां राज्ञश्चिच्छेद मारुत ॥ २५  
 पश्यतां पाण्डुपुत्राणां सिंहनादं ननाद च ।  
 नामृष्यत्तत्र शैनेयः शत्रोर्विजयमाहवे ॥ २६  
 अथान्यद्भुतुरादाय सात्यकिः क्रोधमूर्च्छितः ।  
 द्वाभ्यां मद्रेश्वरं विद्ध्वा सारथिं च त्रिभिः शूरैः ॥ २७  
 ततः शल्यो रणे राजन्सर्वास्तान्दशभिः शूरैः ।  
 विव्याध भृशसंकुद्धस्तोत्रैरिव महाद्विपान् ॥ २८  
 ते वार्यमाणाः समरे मद्रराज्ञा महारथाः ।  
 न शेकुः संमुखे स्थातुं तस्य शत्रुनिषूदनाः ॥ २९  
 ततो दुर्योधनो राजा दृष्ट्वा शल्यस्य विक्रमम् ।

सहदेवेन प्रेषितामिति पूर्वस्मात्संबध्यते ॥ २५ ॥ सारथि

च विव्याधेत्युत्तरस्मादपकृष्यते ॥ २५ ॥



निहतान्पाण्डवान्मेने पाञ्चालानथ सञ्जयान् ३०  
 'तथाविधं महाराज मद्रराजस्य विक्रमम् ।  
 असंख्यं मानवैर्युद्धे तद्वभूव नरर्षभ ॥' ३१  
 ततो राजन्महाबाहुभीमसेनः प्रतापवान् ।  
 संत्यज्य मनसा प्राणान्मद्राधिपमयोधयत् ॥ ३२  
 नकुलः सहदेवश्च सात्यकिश्च महारथः ।  
 परिवार्य तदा शल्यं समन्ताद्वकिञ्चरैः ॥ ३३  
 स चतुर्भिर्महेष्वासैः पाण्डवानां महारथः ।  
 वृत्तस्तान्योद्ययामास मद्रराजः प्रतापवान् ॥ ३४  
 तस्य धर्मसुतो राजन्क्षुरप्रेण महाहवे ।  
 चक्ररश्मं जघानाशु मद्रराजस्य पार्थिवः ॥ ३५  
 तस्मिंस्तु निहते शूरे चक्ररक्षे महारथे ।  
 मद्रराजोऽपि बलवान्तैनिकानावृणोच्छरैः ॥ ३६  
 समावृतांस्ततस्तांस्तु राजन्वीक्ष्य स्वसैनिकान् ।  
 चिन्तयामास समरे धर्मपुत्रो युधिष्ठिरः ॥ ३७  
 कथं नु न भवेत्सत्यं तन्माधववचो महत् ।  
 अपि कुद्वो रणे राजन्क्षपयेत् बलं मम ॥ ३८  
 'अहं मद्रातरथैव सात्यकिश्च महारथः ।  
 पाञ्चालाः सञ्जयाश्चैव न शक्तास् हि मद्रपम् ३९  
 निहनिष्यति चैवाद्य मातुलोऽस्मान्महाबलः ।  
 भोविन्दवचनं सत्यं कथं भवति किन्त्विदम् ॥ ४०

ततः सरथनागाश्वा पाण्डवाः पाण्डुपूर्वज ।  
 मद्रराजं समासेदुः पीडयन्तः समन्ततः ॥ ४१  
 नानाशस्त्रौघबहुलां शस्त्रवृष्टिं समुद्यताम् ।  
 व्यधमत्समरे राजा महाभ्राणीव मारुतः ॥ ४२  
 ततः कनकपुङ्खां तां शल्यक्षिप्तां विषद्रताम् ।  
 शरवृष्टिमपश्याम शलभानामिवायतिम् ॥ ४३  
 ते शरा मद्रराजेन प्रेषिता रणमूर्धनि ।  
 संपतन्तः स दृश्यन्ते शलभानां व्रजा इव ॥ ४४  
 मद्रराजधनुर्मुक्तैः शरैः कनकभूषणैः ।  
 निरन्तरमिवाकाशं संवभूव जनाधिप ॥ ४५  
 न पाण्डवानां नास्माकं तत्र किञ्चिदृश्यत ।  
 बाणान्धकारे महति कृते तत्र महाहवे ॥ ४६  
 मद्रराजेन बलिना लाघवाच्छरवृष्टिभिः ।  
 चाल्यमानं तु तं दृष्ट्वा पाण्डवानां बलार्णवम् ।  
 विस्मयं परमं जग्मुर्देवगन्धर्वदानवाः ॥ ४७  
 स तु तान्सर्वतो यत्ताञ्छरैः संछाद्य मारिष ।  
 धर्मराजमवच्छाद्य सिंहवद्व्यनदन्मुहुः ॥ ४८  
 ते च्छन्नाः समरे तेन पाण्डवानां महारथाः ।  
 नाशकुर्वन्तदा युद्धे प्रत्युद्यातुं महारथम् ॥ ४९  
 धर्मराजपुरोगास्तु भीमसेनमुखा रथाः ।  
 निजघ्नुः समरे शूरं शल्यमाहवशोभिनम् ॥ ५०

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

संक्षुब्धयुद्धम् ॥ १ ॥

सञ्जय उवाच ।  
 अर्जुनो द्रौणिना विद्धो युद्धे बहुभिरायसैः ।  
 तस्य चानुचरैः शूरैस्त्रिगुणानां महारथैः ॥ १  
 द्रौणिं विव्याध समरे त्रिभिरेव शिलीमुखैः ।  
 तथेतरान्महेष्वासान्द्राभ्यां द्वाभ्यां धनञ्जयः ।  
 भूयश्चैव महाराज शरवर्षैरवाकिरत् ॥ २  
 शरकण्टकितास्ते तु तावका भरतर्षभ ।

न जहुः पार्थमासाद्य ताव्यमानाः शितैः शरैः ॥ ३  
 अर्जुनं रथबंधेन द्रोणपुत्रपुरोगमाः ।  
 परिवार्य मुदा युक्ता योध्यन्तश्चकाशिरे ॥ ४  
 तैस्तु क्षिप्ताः शरा राजन्कार्तस्वरविभूषिताः ।  
 अर्जुनस्य रथोपस्थं पूरयामासुरञ्जसा ॥ ५  
 तथा कृष्णो महेष्वासौ वृषभौ सर्वधन्विनाम् ।  
 विन्यधुश्च शरैर्घोरैः ग्रह्णा युद्धदुर्मदाः ॥ ६

कथं तु समरे शक्यं—नहि कुद्वो रणे इति स. पाठः ॥ ३८ ॥

द्वादशोऽध्यायः ॥ १२ ॥

कूबरं रथचक्राणि ईषा योक्त्राणि वा विभो ।  
 युगं चैवानुर्कषं च शरभूतमभूत्तदा ॥ ७  
 नैतादृशं दृष्टपूर्वं राजभवे च नः श्रुतम् ।  
 सादृशं तत्र पार्थस्य तावकाः संप्रचक्रिरे ॥ ८  
 स रथः सर्वतो भाति चित्रपुङ्खैः शितैः शरैः ।  
 जलकाश्रुतैः संप्रदीप्तं विमानमिव भूतले ॥ ९  
 ततोऽर्जुनो महाराज शरैः सन्नतपर्वभिः ।  
 अवाकिरत्तां पृतनां मेघो वृद्धेव पर्वतम् ॥ १०  
 ते वध्यमानाः समरे पार्थनामाङ्कितैः शरैः ।  
 पार्थभूतमभ्यन्तः प्रेक्षमाणास्तथाविधम् ॥ ११  
 कोपोद्धतशरज्वालो धनुःशब्दानिलो महान् ।  
 सैन्येन्धनं ददाहाशु तावकं पार्थपावकः ॥ १२  
 चक्राणां पततां चापि युगानां च धरातले ।  
 तूणीराणां पताकानां ध्वजानां च रथैः सह ॥ १३  
 ईषाणामनुर्कषाणां त्रिवेणूनां च भारत ।  
 अक्षणांमथ योक्त्राणां प्रतोदानां च राशयः ॥ १४  
 शिरसां पततां चापि कुण्डलोष्णीषधारिणाम् ।  
 भुजानां च महाभाग स्कन्धानां च समन्ततः ॥ १५  
 छत्राणां व्यजनैः सार्धं मकुटानां च राशयः ।  
 समदृश्यन्त पार्थस्य रथमार्गेषु भारत ॥ १६  
 अगम्यरूपा पृथिवी मांसशोणितकर्दमा ।  
 भीरूणां त्रासजननी शूराणां हर्षवर्धिनी ।  
 बभूव भरतश्रेष्ठ रुद्रस्याक्रीडनं यथा ॥ १७  
 हत्वा तु समरे पार्थः सहस्रे द्वे परंतपः ।  
 रथानां सवरूथानां विधूमोऽग्निरिव ज्वलन् ॥ १८  
 यथा हि भगवानग्निर्जगद्गन्धा चराचरम् ।  
 विधूमो दृश्यते राजंस्तथा पार्थो धनञ्जयः ॥ १९  
 द्रौणिस्तु समरे दृष्ट्वा पाण्डवस्य पराक्रमम् ।  
 रथेनातिपताकेन पाण्डवं प्रत्यवारयत् ॥ २०  
 तावुभौ पुरुषव्याघ्रौ श्वेताश्वौ धन्विनां वरौ ।  
 समीयतुस्तदाऽन्योन्यं परस्परवधैषिणौ ॥ २१  
 तयोरासीन्महाराज बाणवर्षं सुदारुणम् ।  
 जीमूतयोर्वथा वृष्टिस्तपान्ते भरतर्षभ ॥ २२  
 अन्योन्यस्पर्धिनां तौ तु शरैः सन्नतपर्वभिः ।  
 ततश्चतुस्तदाऽन्योन्यं शृङ्गाभ्यां वृषभाविच ॥ २३

तयोर्युद्धं महाराज चिरं सममिनाभवत् ।  
 शस्त्राणां संगमश्चैव घोरस्तत्राभवत्पुनः ॥ २४  
 ततोऽर्जुनं द्वादशभी रुक्मपुङ्खैः सुतेजनैः ।  
 वासुदेवं च दशभिर्द्रौणिर्विव्याध भास्त ॥ २५  
 ततः प्रहस्य बीभत्सुर्व्याक्षिपद्वाण्डिवं धनुः ।  
 मानयित्वा मुहूर्तं तु गुरुपुत्रं महाहवे ॥ २६  
 व्यश्मसूतरथं चक्रे सव्यसाची परंतपः ।  
 सृष्टपूर्वं ततश्चैनं पुनःपुनरताडयत् ॥ २७  
 हताश्वे तु रथे तिष्ठन्द्रोणपुत्रस्त्वयस्यम् ।  
 सुसलं पाण्डुपुत्राय चिक्षेप परिधोपमम् ॥ २८  
 तमापतन्तं सहसा हेमपट्टविभूषितम् ।  
 चिच्छेद सप्तधा वीरः पार्थः शशुनिवर्हेणः ॥ २९  
 स छिन्नं सुसलं दृष्ट्वा द्रौणिः परमकोपनः ।  
 आददे परिधं घोरं नगेन्द्रशिखरोपमम् ।  
 चिक्षेप चैव पार्थाय द्रौणिर्धुव्वविशारदः ॥ ३०  
 तमन्तकमिव क्रुद्धं परिधं प्रेक्ष्य पाण्डवः ।  
 अर्जुनस्त्वरितो जग्मे पञ्चभिः सायकोचमैः ॥ ३१  
 स छिन्नः पतितो भूमौ पार्थबाणैर्महाहवे ।  
 दारयन्पृथिवीन्द्राणां मनः शब्देन भारत ॥ ३२  
 ततोऽपरैस्त्रिभिर्मल्लैर्द्रौणिं विव्याध पाण्डवः ॥ ३३  
 सोऽतिविद्धो बलवता पार्थेन सुमहात्मना ।  
 नाकम्पत तदा द्रौणिः पौरुषेषु व्यवस्थितः ॥ ३४  
 सुरथं च ततो राजन्मारद्वाजो महारथम् ।  
 अवाकिरच्छरव्रातैः सर्वक्षत्रस्य पश्यतः ॥ ३५  
 ततस्तु सुरयोऽप्याजौ पाञ्चालानां महारथः ।  
 रथेन मेघघोषेण द्रौणिमेवाभ्यधावत् ॥ ३६  
 विकर्षन्वै धनुःश्रेष्ठं सर्वभारसहं दृढम् ।  
 ज्वलनाशीविषनिभैः शरैश्चैनमवाकिरत् ॥ ३७  
 सुरथं तं ततः क्रुद्धमापतन्तं महारथम् ।  
 चुकोप समरे द्रौणिर्दण्डाहत इवोरगः ॥ ३८  
 त्रिशिखां भुकुटीं कृत्वा सकिणी परिसंलिहन् ।  
 उद्धीक्ष्य सुरथं रोषाद्भुज्यामवमृज्य च ।  
 मुमोच तीक्ष्णं नाराचं यमदण्डोपमद्युतिम् ॥ ३९  
 स तस्य हृदयं भित्त्वा प्रविवेशातिवेगितः ।  
 शक्राशनिरिवोत्सृष्टो विदार्च्य वस्मीतलम् ॥ ४०

ततः स पतितो भूमौ नाराचेन समाहतः ।	तत्र युद्धं महत्त्वासीदर्जुनस्य परैः सह ।
चक्रेण च यथा शङ्खं पर्वतस्येव दीर्यतः ॥ ४१	मध्यंदिनगते सूर्ये यमराष्ट्रविचर्यनम् ॥ ४४
तस्मिन्निनिहते वीरे द्रोणपुत्रः प्रतापवान् ।	तत्रार्थमपश्याम दृष्ट्वा तेषां पराक्रमम् ।
आरूरोह रथं तूर्णं तमेव रथिनां वरः ॥ ४२	यदेको युगपद्दीरान्समयोधयदर्जुनः ॥ ४५
ततः सञ्जो महाराज द्रौणिराहवदुर्मदः ।	विमर्दः सुमहानासीदर्जुनस्य परैः सह ।
अर्जुनं योधयामास संशप्तकवृत्तो रणे ॥ ४३	शतक्रतोर्यथापूर्वं महत्या दैत्यसेनया ॥ ४६

॥ इति श्रीमन्महाभारते शल्यपर्वणि शल्यवधपर्वणि अष्टादशधिवसयुद्धे त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

संकुल्युद्धम् ॥ १ ॥

सञ्जय उवाच ।	अभिदुद्राव वेगेन मातुलं माद्रिनन्दनः ॥ १२
दुर्योधनो महाराज धृष्टद्युम्नश्च पार्षतः ।	संछाद्य समरे वीरं नकुलः परवीरहा ।
चक्रतुः सुमहद्युद्धं शरशक्तिसमाकुलम् ॥ १	विव्याध चैनं दशभिः सयमानः स्तनान्तरे ॥ १३
ततो राजन्समापेतुः शरधाराः सहस्रशः ।	सर्वपारसवैर्घणैः कर्मारपरिमार्जितैः ।
अम्बुदानां यथा काले जलधाराः समन्ततः ॥ २	स्वर्णपुङ्खैः शिलाधौतैर्धनुर्व्यघ्रप्रचोदितैः ॥ १४
राजा च पार्षतं विद्ध्वा शरैः पञ्चभिराशुगैः ।	शल्यस्तु पीडितस्तेन स्वस्त्रीयेण हि मातुलः ।
द्रोणहन्तारमुग्रैषु पुनर्विव्याध सप्तभिः ॥ ३	नकुलं पीडयामास पत्रिभिर्नतयवभिः ॥ १५
धृष्टद्युम्नस्तु समरे बलवान्दृढविक्रमः ।	ततो युधिष्ठिरो राजा भीमसेनोऽथ सात्यकिः ।
सप्तत्या विशिखानां वै दुर्योधनमपीडयत् ॥ ४	सहदेवश्च माद्रेयो मद्रराजमुपाद्रवन् ॥ १६
पीडितं वीक्ष्य राजानं सोदर्या भरतर्षभ ।	तानापतत एवाशु पूरयाणान्स्थस्वनैः ।
महत्या सेनया सार्धं परिव्रुतः स पार्षतम् ॥ ५	दिशश्च विदिशश्चैव कम्पयानांश्च मेदिनीम् ।
स तैः परिव्रुतः शूरः सर्वतोऽतिरथैर्मृशम् ।	प्रतिजग्राह समरे सेनापतिरभिजित् ॥ १७
व्यचरत्समरे राजन्दर्शयन्नखलाघवम् ॥ ६	युधिष्ठिरं त्रिभिर्विद्ध्वा भीमसेनं च पञ्चभिः ।
शिखण्डी कृतवर्माणं गौतमं च महारथम् ॥	सात्यकिं च श्वतेनाजौ सहदेवं त्रिभिः शरैः ॥ १८
प्रभद्रकैः समायुक्तो योधयामास धन्विनौ ॥ ७	ततस्तु सशरं चापं नकुलस्य महात्मनः ।
तत्रापि सुमहद्युद्धं धोररूपं विशांपते ।	मद्रेश्वरः क्षुरग्रेण मध्ये चिच्छेद मारिष ॥ १९
प्राणान्संत्यजतां युद्धे प्राणघृताभिदेवने ॥ ८	तदपास्य धनुश्छिन्नं ततः शल्यस्य सात्यकैः ।
शल्यः सात्यकवर्षाणि विमुञ्चन्सर्वतोदिशम् ।	अथान्यद्वनुरादाय माद्रीपुत्रो महारथः ।
पाण्डवान्पीडयामास ससात्यकिवृकोदरान् ॥ ९	मद्रराजस्थं तूर्णं पूरयामास पत्रिभिः ॥ २०
तथा तौ तु यमौ युद्धे यमतुल्यपराक्रमौ ।	युधिष्ठिरस्तु मद्रेशं सहदेवश्च मारिष ।
योधयामास राजेन्द्र वीर्येणास्त्रवलेन च ॥ १०	दशभिर्दशभिर्वाणैरुख्येनमविध्यताम् ॥ २१
शल्यसात्यकतुञ्जानां पाण्डवानां महामृधे ।	भीमसेनस्तु तं षष्ठा सात्यकिर्दशभिः शरैः ।
आसारं नाध्यगच्छन्त केचित्तत्र महारथाः ॥ ११	मद्रराजमभिद्रुत्य जघ्नतुः कङ्कपत्रिभिः ॥ २२
ततस्तु नकुलः शूरो धर्मराजे प्रपीडिते ।	मद्रराजस्ततः क्रुद्धः सात्यकिं नवभिः शरैः ।

विव्याध भूयः सप्तत्या शराणां नतपर्वणाम् २३  
 अथास्य सशरं चापं मुष्टौ चिच्छेद मारिष ।  
 ह्यांश्च चतुरः सङ्ग्रे प्रेषयामास मृत्यवे ॥ २४  
 विरथं सात्यकिं कृत्वा मद्रराजो महारथः ।  
 विशिखानां शतेनैनमाजघान समन्ततः ॥ २५  
 माद्रीपुत्रं च संरब्धो भीमसेनं च पाण्डवम् ।  
 युधिष्ठिरं च कौरव्य विव्याध दशभिः शरैः ॥ २६  
 तत्राद्भुतमपश्याम मद्रराजस्य पौरुषम् ।  
 यदेनं सहिताः पार्था नाभ्यवर्तन्त संयुगे ॥ २७  
 अथान्यं रथमास्थाप सात्यकिः सत्यविक्रमः ।  
 पीडितान्पाण्डवान्दृष्ट्वा मद्रराजवशं गतान् ।  
 अभिदुद्राव वेगेन मद्राणामधिपं बलात् ॥ २८  
 आपतन्तं रथं तस्य शल्यः समितिशोभनः ।  
 प्रत्युद्ययौ रथेनैव मत्तो मत्तमिव द्विपम् ॥ २९  
 स सन्निपातस्तुष्टुलो बभूवादुतदर्शनः ।  
 सात्यकेनैव शरस्य मद्राणामधिपस्य च ।  
 यादृशो वै पुरा वृत्तः शम्बरामरराजयोः ॥ ३०  
 सात्यकिः प्रेक्ष्य समरे मद्रराजमवस्थितम् ।  
 विव्याध दशभिर्बाणैस्तिष्ठतिष्ठेति चाब्रवीत् ॥ ३१  
 मद्रराजस्तु सुभृशं विद्वस्तेन महात्मना ।

सात्यकिं प्रतिविव्याध चित्रपुङ्खैः शितैः शरैः ३२  
 ततः पार्था महेष्वासाः सातताऽभिसृतं नृपम् ।  
 अभ्यवर्तन्त्यैस्तूर्णं मातुलं बधकाङ्क्षया ॥ ३३  
 तत आसीत्परामर्दस्तुष्टुलः शोणितोदकः ।  
 शराणां युध्यमानानां सिंहानामिव नर्दताम् ३४  
 तेषामासीन्महाराज व्यधिक्षेपः परस्परम् ।  
 सिंहानामामिवेप्सूनां कूजतामिव संयुगे ॥ ३५  
 तेषां बाणसहस्रौघैराकीर्णा वसुधाऽभवत् ।  
 अन्तरिक्षं च सहसा बाणभूतमभूत्तदा ॥ ३६  
 शरान्धकारं सहसा कृतं तेन समन्ततः ।  
 अभ्रच्छायेव संजज्ञे शरैर्मुक्तैर्महात्मभिः ॥ ३७  
 तत्र राजञ्शरैर्मुक्तैर्निर्मुक्तैरिव पद्मैः ।  
 स्वर्णपुङ्खैः प्रकाशद्भिर्व्यरोचन्त दिशस्तदा ॥ ३८  
 तत्राद्भुतं परं चक्रे शल्यः शत्रुनिबर्हणः ।  
 यदेकः समरे शूरो योधयामास वै बहून् ॥ ३९  
 मद्रराजमुजोत्सृष्टैः कङ्कवर्हिणवाजितैः ।  
 संपतद्भिः शरैर्वोरैरवाकीर्यत मेदिनी ॥ ४०  
 तत्र शल्यरथं राजन्विचरन्तं महाहवे ।  
 अपश्याम यथापूर्वं शक्रस्यासुरसंक्षये ॥ ४१

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसपुद्गे चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

शल्ययुधिष्ठिरयोर्बुद्धयः ॥ १ ॥

सङ्गय उवाच ।  
 ततः सेना तव विभो मद्रराजपुरस्कृता ।  
 पुनरभ्यद्रवत्पार्थान्वेगेन महता रणे ॥ १  
 पीडितास्तावकाः सर्वे मघावन्तो रणोत्कटाः ।  
 क्षणेन चैव पार्थास्ते बहुत्वात्समलोडयन् ॥ २  
 ते बध्यमानाः समरे पाण्डवा नावतस्थिरे ।  
 क्षणेनैव महाराज पश्यतोः कृष्णपार्थयोः ॥ ३  
 ततो धनञ्जयः क्रुद्धः कृपं सह पदानुगैः ।  
 अवाकिरञ्छरौघेण कृतवर्माणमेव च ॥ ४  
 शकुनिं सहदेवस्तु सहसैन्यमवाकिरत् ।

नकुलः पार्श्वतः स्थित्वा मद्रराजमघोधयत् ॥ ५  
 द्रौपदेया नरेन्द्राश्च भूयिष्ठान्समवारयन् ।  
 द्रोणपुत्रं च पाञ्चाल्यः शिखण्डी समवारयत् ॥ ६  
 भीमसेनस्तु राजानं गदापाणिरवारयत् ।  
 शल्यं तु सह सैन्येन कुन्तीपुत्रो युधिष्ठिरः ॥ ७  
 ततः समभवद्युद्धं संसक्तं तत्रतत्र ह ।  
 तावकानां परेषां च संग्रामेष्वनिवर्तिनाम् ॥ ८  
 तत्र पश्यामहे कर्म शल्यस्यातिमहद्वरे ।  
 यदेकः सर्वसैन्यानि पाण्डवानामयोधयत् ॥ ९  
 व्यदृश्यत तदा शल्यो युधिष्ठिरसमीपतः ।

क्रूरश्चन्द्रमसोऽभ्याशे शनैश्च इव ग्रहः ॥ १०	प्रतिज्ञातं च संग्रामे धर्मराजस्य पूजयन् ।
पीडयित्वा तु राजानं शरैराशीविषोपमैः ।	ततः शङ्खाश्च भेरीश्च शतशश्चैव पुष्करान् ।
अभ्यधावत्पुनर्भीमं शरवर्षैरवाकिरत् ॥ ११	अवादनन्त पाञ्चालाः सिंहनादांश्च नेदिरैः ॥ २८
तस्य तल्लाघवं दृष्ट्वा तथैव च कृतास्त्रताम् ।	तेऽभ्यधावन्त संरन्धा मद्वराजं तरस्त्रिनम् ।
अपूजयन्ननीकानि परेषां तावकानि च ॥ १२	महता हर्षजेनाथ नादेन कुरुपुङ्गवाः ॥ २९
पीड्यमानास्तु शल्येन पाण्डवा भृशविश्रुताः ।	हादेन गजघण्टानां शङ्खानां निनदेन च ।
प्राद्वन्त रणं हित्वा क्रोशमाने युधिष्ठिरैः ॥ १३	तूर्यशब्देन महता नादयन्तश्च भेदिनीम् ॥ ३०
बध्यमानेष्वनीकेषु मद्वराजेन पाण्डवः ।	तान्प्रत्यगृह्णात्पुत्रस्ते मद्वराजश्च वीर्यवान् ।
अमर्षवशमापन्नो धर्मराजो युधिष्ठिरः ॥ १४	महामेघानिव बहुशैलावस्तोदयाबुधौ ॥ ३१
ततः पौरुषमास्थाय मद्वराजमताडयत् ।	शल्यस्तु समरश्लाघी धर्मराजमरिदमम् ।
जयो वाऽस्तु वधो वेति कृतबुद्धिर्महारथः ॥ १५	ववर्ष शरवर्षेण शम्बरं मधवा इव ॥ ३२
समाहूयाब्रवीत्सर्वान्भ्रातृन्कुणं च पाण्डवः ॥ १६	तथैव कुरुराजोऽपि प्रगृह्य रुचिरं धनुः ।
भीष्मो द्रोणश्च कर्णश्च ये चान्ये पृथिवीक्षितः ।	द्रोणोपदेशान्विविधान्दर्शयानो महामनाः ।
कौरिवार्ये पराक्रान्ताः संग्रामे निधनं गताः ।	ववर्ष शरवर्षाणि चित्रं लघु च सुष्ठु च ॥ ३३
यथाभागं यथोत्साहं भवन्तः कृतपौरुषाः ॥ १७	न चास्य विवरं कश्चिद्दर्शं चरतो रणे ॥ ३४
भागोऽवशिष्ट एकोऽयं मम शल्यो महारथः ।	तावुभौ विविधैर्बाणैस्ततश्चाते परस्परम् ।
सोऽहमद्य युधा जेतुमाशंसे मद्वकाधिपम् ॥ १८	शार्दूलावामिषप्रेम्सु पराक्रान्तानिवाहवे ॥ ३५
तत्र यन्मानसं मङ्गं तत्सर्वं निगदामि वः ।	भीमस्तु तव पुत्रेण युद्धशौण्डेन सङ्गतः ॥ ३६
चक्ररक्षाविमौ वीरौ मम माद्ववतीस्रतौ ॥ १९	पाञ्चाल्यः सात्यकिश्चैव माद्रीपुत्रौ च पाण्डवौ ।
अजेयौ वासवेनापि समरे शूरसंमतौ ।	शङ्कुनिप्रमुखान्वीरान्प्रत्यगृह्णन्समन्ततः ॥ ३७
साध्विमौ मातुलं युद्धे क्षत्रधर्मपुरस्कृतौ ॥ २०	तदासीत्सुलं युद्धं पुनरेव जयैषिणाम् ।
मदर्धे प्रतियुध्येतां मानाहौ सत्यसंगरौ ।	तावकानां परेषां च राजन्दुर्भञ्जिते तव ॥ ३८
मां वा शल्यो रणे हन्ता तं वाऽहं भद्रमस्तु वः ।	दुर्योधनस्तु भीमस्य शरेणानतपर्वणा ।
इति सत्यामिमां वाणीं लोकवीरा नियोधत ॥ २१	चिच्छेदादिष्य सङ्ग्रामे ध्वजं हेमपरिष्कृतम् ॥ ३९
योत्स्येऽहं मातुलेनाद्य क्षात्रधर्मेण पार्थिवाः ।	स किङ्किणीकजालेन महता चारुदर्शनः ।
स्वमंशमभिसंधाय विजयायेतराय वा ॥ २२	पपात रुचिरः सिंहो भीमसेनस्य पश्यतः ॥ ४०
तस्य मेऽप्यधिकं शस्त्रं सर्वोपकरणानि च ।	पुनश्चास्य धनुश्चित्रं गजराजकरोपमम् ।
संयुज्यन्तां रथे क्षिप्रं शास्त्रवद्रथयोजकैः ॥ २३	सुरेण शितधारेण प्रचकर्त नराधिपः ॥ ४१
शनैर्यो दक्षिणं चक्रं दृष्ट्युत्सन्नथोचरम् ।	स च्छिन्नघन्वा तेजस्वी रथशक्त्या सुतं तव ।
पृष्ठगोपो भवत्वद्य मम पार्थो धनञ्जयः ॥ २४	बिभेदोरसि विक्रम्य स रथोपस्थ आविशत् ॥ ४२
पुरःसरो ममाद्यास्तु भीमः शस्त्रभृतां वरः ।	तस्मिन्मोहमनुग्राप्ते पुनरेव वृकोदरः ।
एवमभ्यधिकः शल्याद्भविष्यामि महामृधे ॥ २५	यन्तुरेव शिरः कायात्सुरप्रेणाहरत्तदा ॥ ४३
एवमुक्तास्तथा चक्रुस्तदा राज्ञः प्रियैषिणः ॥ २६	इतस्तुता हयास्तस्य रथमादाय भारत ।
ततः प्रहर्षः सैन्यानां पुनरासीत्तदा मृधे ।	
पाञ्चालानां सोमकानां मात्स्यानां च विशेषतः ॥	

व्यद्रवन्त दिशो राजन्हाहाकारस्तदाऽभवत् ॥ ४४  
 तमभ्यधावंस्त्राणार्थं द्रोणपुत्रो महारथः ।  
 कृपश्च कृतवर्मा च पुत्रं ते हि परीप्सवः ॥ ४५  
 तस्मिन्विलुलिते सैन्ये त्रस्तास्तस्य पदानुगान् ।  
 गाण्डीवघन्वा विस्फार्य धनुस्तानहनच्छरैः ॥ ४६  
 युधिष्ठिरस्तु मद्रेशमभ्यधावदमर्षितः ।  
 स्वयं सन्नोदयश्चान्दन्तवर्णान्मनोजवान् ॥ ४७  
 तत्राश्चर्यपमस्याम कुन्तीपुत्रे युधिष्ठिरे ।  
 पुरा भूत्वा मृदुर्दान्तो यत्तदा दारुणोऽभवत् ॥ ४८  
 विवृताक्षश्च कौन्तेयो वेपमानश्च मनुयुना ।  
 चिच्छेद योधाभिहितैः शरैः शतसहस्रशः ॥ ४९  
 यायां प्रत्युद्ययौ सेनां तातां ज्येष्ठः स पाण्डवः ।  
 शरैरपातयद्राजन्गिरीन्वज्रैरिवोत्तमैः ॥ ५०  
 साश्वसूतध्वजस्थान् रथिनः पातयन्बहून् ।  
 अक्रीडदेको बलवान्पवनस्तोयदानिव ॥ ५१  
 साश्वारोहांश्च तुरगान्पत्नींश्चैव सहस्रधा ।  
 व्यपोथयत् सङ्ग्रामे क्रुद्धो रुद्रः पशूनि च ॥ ५२  
 शून्यमायोधनं कृत्वा शरवर्षैः समन्ततः ।  
 अभ्यद्रवत् मद्रेशं तिष्ठतिष्ठेति चाब्रवीत् ॥ ५३  
 तस्य तच्चरितं दृष्ट्वा संग्रामे भीमकर्मणः ।  
 वित्रेमुस्तावकाः सर्वे शल्यस्त्वेनं समभ्ययात् ॥ ५४  
 ततस्तौ भृशसंकुद्धौ प्रध्माय सलिलोद्भवौ ।  
 समाहूय तदाऽन्योन्यं भर्त्सयन्तौ समीपतः ॥ ५५  
 शल्यस्तु शरवर्षेण पीडयामास पाण्डवम् ।  
 मद्रराजं तु कौन्तेयः शरवर्षैरवाकिरत् ॥ ५६  
 अदृश्येतां तदा राजन्कङ्कपत्रिभिराचितौ ।  
 उद्भिन्नरुधिरौ शरौ मद्रराजयुधिष्ठिरौ ।  
 पुष्पिताविव रेजाते वने शाल्मलिकिशुकौ ॥ ५७  
 दीन्यमानौ महात्मानौ प्राणघृतेन दुर्मदौ ।  
 दृष्ट्वा सर्वाणि सैन्यानि नाध्यवस्यंस्तयोर्ययम् ॥ ५८  
 हत्वा मद्राधिपं पार्थो भोक्ष्यतेऽद्य वसुंधराम् ।  
 शल्यो वा पाण्डवं हत्वा दद्यादुर्योधनाय गाम् ॥ ५९

इतीव निश्चयो नाभूद्योधानां तत्र भारत ।  
 प्रदक्षिणमभूत्सर्वं धर्मराजस्य मुध्यतः ॥ ६०  
 ततः शरशतं शल्यो मुमोचाशु युधिष्ठिरे ।  
 धनुश्चास्य शिताग्रेण बाणेन निरकुन्तत् ॥ ६१  
 सोऽन्यत्कार्मुकमादाय शल्यं शरशतैस्त्रिभिः ।  
 अविध्यत्कार्मुकं चास्य शूरेण निरकुन्तत् ॥ ६२  
 अथास्य निजधानाश्चाश्वतुरो नतपर्वभिः ।  
 द्वाभ्यामतिशिताग्राभ्यामुभौ तत्पार्थिसारथी ॥ ६३  
 ततोऽस्य दीप्यमानेन पीतेन निशितेन च ।  
 प्रमुखे वर्तमानस्य भस्त्रेनापाहरद्धजम् ॥ ६४  
 ततः प्रभयं तस्सैन्यं दौर्वोधनमरिदम् ॥ ६५  
 ततो मद्राधिपं द्रौणिरभ्यधावत्तथा कृतम् ।  
 आरोप्य चैनं स्वरथं त्वरमाणः प्रदुहुवे ॥ ६६  
 मुहूर्तमिव तौ गत्वा नर्दमाने युधिष्ठिरे ।  
 गत्वा ततो मद्रपतिरन्यं सन्दनमास्थितः ॥ ६७  
 विधिवत्कल्पितं शुभ्रं महाम्बुदनिनादिनम् ।  
 सज्जयन्प्रोपकरणं द्विषतां रोमहर्षणम् ॥ ६८  
 तथान्यद्भनुरादाय बलवान्वेगवत्तरम् ।  
 युधिष्ठिरं मद्रपतिर्भित्त्वा सिंह इवानदत् ॥ ६९  
 ततः स शरवर्षेण पर्जन्य इव वृष्टिमान् ।  
 अभ्यवर्षदमेयात्मा क्षत्रियान्क्षत्रियर्षभः ॥ ७०  
 साल्यकिं दशभिर्विद्धा भीमसेनं त्रिभिः शरैः ।  
 सहदेवं त्रिभिर्विद्धा युधिष्ठिरमपीडयत् ॥ ७१  
 तांस्तानन्यान्महेष्वासान्साश्चान्सरथरूवरान् ।  
 अर्दयामास विशिखैरुल्काभिरिव कुञ्जरान् ॥ ७२  
 कुञ्जरान्कुञ्जरोहानश्चानश्चप्रयागिनः ।  
 रथांश्च रथिभिः सार्धं जघान रथिनां वरः ॥ ७३  
 बाहूश्चिच्छेद तरसा साधुधान्केतनानि च ।  
 चकार च महीं योधैः स्तीर्णां वेदीं कुशैरिव ॥ ७४  
 तथा तमरिसैन्यानि घ्नन्तं मृत्युमिवान्तकम् ।  
 परिवबुर्भुशं क्रुद्धाः पाण्डुपाञ्चालसोमकाः ॥ ७५

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसपुत्रे पञ्चदशोऽध्यायः ॥ १५ ॥

## षोडशोऽध्यायः ॥ १६ ॥

युधिष्ठिरेण शल्यशल्यानुजयोर्वचः ॥ १ ॥

सञ्जय उवाच ।

तं भीमसेनश्च शिनेश्च नम्रा  
माध्याश्च पुत्रौ पुरुषप्रवीरौ ।  
समागतं भीमबलेन राज्ञा  
पर्यापुरन्योन्यमथाहयन्त ॥ १  
ततस्तु शूराः समरे नरेन्द्र  
नरेश्वरं प्राप्य युधां वरिष्ठम् ।  
आवार्य चैनं समरे नृवीरा  
जघ्नुः क्षितैः पत्रिभिरुग्रवेगैः ॥ २  
संरक्षितो भीमसेनेन राजा  
माद्रीसुताभ्यामथ माधवेन ।  
मद्राधिपं पत्रिभिरुग्रवेगैः  
स्तनान्तरे धर्मसुतो निजघ्ने ॥ ३  
ततो रणे तावकानां रथौघाः  
समीक्ष्य मद्राधिपतिं शरार्तम् ।  
पर्यावसुः प्रवराः सर्वयोधा  
दुर्योधनस्यानुमते पुरस्तात् ॥ ४  
ततो द्रुतं मद्रजनाधिपो रणे  
युधिष्ठिरं सप्तभिरभ्यविज्ज्वत् ।  
तं चापि पार्थो नवभिः पृषत्कै-  
र्विव्याध राजंस्तुमुले महात्मा ॥ ५  
आकर्णपूर्णायतसंप्रयुक्तैः  
शरैस्तदा संयति तैलधौतैः ।  
अन्योन्यमाच्छादयतां महारथौ  
मद्राधिपश्चापि युधिष्ठिरश्च ॥ ६  
ततस्तु तूर्णं समरे महारथौ  
परस्परस्यान्तरमीक्षमाणौ ।  
शरैर्मृशं विव्यधतुर्नृपोत्तमौ  
महबलौ शत्रुभिरप्रधृष्यौ ॥ ७  
तयोर्धनुर्व्यातलनिःस्वनो महा-  
न्महेन्द्रवज्राशनितुल्यनिःस्वनः ।

परस्परं बाणगणैर्महात्मनोः  
प्रवर्षतोर्भद्रपपाण्डुवीरयोः ॥ ८  
तौ चेरतुर्व्याघ्रशिशुप्रकाशौ  
महावनेष्वाभिपगृद्धिनाविव ।  
विषाणिनौ नागवराविवोभौ  
ततश्चतुः संयति जातदर्पौ ॥ ९  
ततस्तु मद्राधिपतिर्महात्मा  
युधिष्ठिरं भीमबलं प्रसह्य ।  
विव्याध वीरं हृदयेऽतिवेगं  
शरेण सूर्याग्निसमप्रभेण ॥ १०  
ततोऽतिविद्धोऽथ युधिष्ठिरोऽपि  
सुसंप्रयुक्तेन शरेण राजन् ।  
जवान् मद्राधिपतिं महात्मा  
मुदं च लेभे वृषभः कुरूणाम् ॥ ११  
ततो मुहूर्तादिव पार्थिवेन्द्रो  
लब्ध्वा संज्ञां क्रोधसंरक्तनेत्रः ।  
शरेण पार्थं त्वरितो जवान्  
सहस्रनेत्रप्रतिमप्रभावः ॥ १२  
त्वरंस्ततो धर्मसुतो महात्मा  
शल्यस्य कोपान्नवभिः पृषत्कैः ।  
भित्त्वा क्षुरस्तपनीयं च वर्म  
जधान पद्भिस्तपैः पृषत्कैः ॥ १३  
ततस्तु मद्राधिपतिः प्रकुष्टं  
धनुर्विकृष्य व्यसृजत्पृषत्कान् ।  
द्राभ्यां शराभ्यां च तथैव राज्ञ-  
श्चिच्छेद चापं कुरुपुङ्गवस्य ॥ १४  
नवं ततोऽन्यत्समरे प्रगृह्य  
राजा धनुर्घोरतरं महात्मा ।  
शल्यं तु विव्याध शरैः समन्ता-  
द्यथा महेन्द्रो नमुचिं शिताग्रैः ॥ १५  
ततस्तु शल्यो नवभिः पृषत्कै-  
र्भीमस्य राज्ञश्च युधिष्ठिरस्य ।

निकृत्त्य रौक्मे पदुवर्मणी-तयो-  
 विदारयामास भुजौ महात्मा ॥ १६  
 ततोऽपरेण ज्वलनार्कतेजसा  
 क्षुरेण राज्ञो धनुरुन्ममाथ ।  
 कृपश्च तस्यैव जघान सूतं  
 षड्भिः शरैः सोऽभिमुखः पपात ॥ १७  
 मद्राधिपश्चापि युधिष्ठिरस्य  
 शरैश्चतुर्भिर्निजघान बाह्वान् ।  
 बाह्वाश्च हत्वा व्यकरोन्महात्मा  
 योधक्षयं धर्मसुतस्य राज्ञः ॥ १८  
 'यदद्भुतं कर्म न शक्यमन्यैः  
 सुदुःसहं तत्कृतवन्तमेकम् ।  
 शल्यो नरेन्द्रः सविषण्णभावा-  
 द्विचिन्तयामास मृदङ्गकेतुः ॥ १९  
 किमेतदिन्द्रावरजस्य वाक्यं  
 मोघं भवत्यद्य विधेर्वलेन ।  
 जहीति शल्यं ह्यवदत्तदाऽऽजौ  
 न लोकनाथस्य वचोऽन्यथा स्यात् ॥' २०  
 तथा कृते राजनि भीमसेनो  
 मद्राधिपस्याथ ततो महात्मा ।  
 छित्त्वा धनुर्वेगवता शरेण  
 द्वाभ्यामविध्यत्सुभृशं नरेन्द्रम् ॥ २१  
 तथापरेणास्य जहार यन्तुः  
 कायाच्छिरः संहननीयमध्यात् ।  
 जघान चाश्वाश्चतुरः सुशीघ्रं  
 तथा भृशं कुपितो भीमसेनः ॥ २२  
 तमग्रणीः सर्वधनुर्धराणा-  
 मेकं चरन्तं समरेऽतिवेगम् ।  
 भीमः शतेन व्यकिरच्छराणां  
 माद्रीपुत्रः सहदेवस्तथैव ॥ २३  
 तैः सायकैर्मोहितं वीक्ष्य शल्यं  
 भीमः शरैरस्य चकर्त वर्म ।  
 स भीमसेनेन निकृत्तवर्मा  
 मद्राधिपश्चर्म सहस्रतारम् ॥ २४

प्रगृह्य स्वज्ञं च रथान्महात्मा  
 प्रस्कन्ध कुन्तीसुतमभ्यधावत् ।  
 छित्त्वा रथेषां नकुलस्य सोऽथ  
 युधिष्ठिरं भीमबलोऽभ्यधावत् ॥ २५  
 तं चापि राजानमथोत्पतन्तं  
 क्रुद्धं यथैवान्तकमापतन्तम् ।  
 घृष्टघुम्भो द्रौपदेयाः शिखण्डी  
 शिनेश्च नम्रा सहसा परीयुः ॥ २६  
 अथास्य चर्माप्रतिमं न्यकुन्त-  
 ज्ञीमो महात्मा नवभिः पृषत्कैः ।  
 स्वज्ञं च भलैर्निचकर्त मुष्टौ  
 नदन्प्रहृष्टस्तव सैन्यमध्ये ॥ २७  
 तत्कर्म भीमस्य समीक्ष्य हृष्टा-  
 स्ते पाण्डवानां श्रवरा रथौघाः ।  
 नादं च चक्रुर्मृशमुत्सयन्तः  
 शङ्कांश्च दध्मुः शशिसन्निकाशान् ॥ २८  
 तेनाथ शब्देन विभीषणेन  
 तथाऽमितसं बलमग्रघृष्णम् ।  
 खेदाभिभूतं रुधिरोक्षिताङ्गं  
 विसंज्ञकरूपं च तदा विषण्णम् ॥ २९  
 स मद्रराजः सहसा विकीर्णो  
 भीमाग्रगैः पाण्डवयोधमुख्यैः ।  
 युधिष्ठिरस्याभिमुखं जवेन  
 सिंहो यथा मृगहेतोः प्रयातः ॥ ३०  
 स धर्मराजो निहताश्चसूतः  
 क्रोधेन दीप्तो ज्वलनमकाशः ।  
 दृष्ट्वा च मद्राधिपतिं स तूर्णं  
 समभ्यधावत्तमरिं बलेन ॥ ३१  
 गोविन्दवाक्यं त्वरितं विचिन्त्य  
 दध्रे मतिं शल्यविनाशनाय ।  
 स धर्मराजो निहताश्चसूतो  
 रथे तिष्ठञ्चक्रिमथान्वकर्षत् ॥ ३२  
 तथापि शल्यस्य निशाम्य कर्म  
 तस्मात्मनो भागमथावशिष्टम् ।



कृत्वा मनः शल्यवधे महात्मा  
 यथोक्तमिन्द्रावरजस्य चक्रे ॥ ३३  
 स धर्मराजो मणिहेमदण्डां  
 जग्राह शक्तिं कनकप्रकाशाम् ।  
 नेत्रे च दीप्ते सहसा विवृत्य  
 मद्राधिपं क्रुद्धमना निरैक्षत् ॥ ३४  
 निरीक्षितो धर्मसूतेन राज्ञा  
 पूतात्मना निर्हृतकल्मषेण ।  
 आसीन्न यत्नस्यसान्मद्राज-  
 स्तादद्भुतं मे प्रतिभाति राजन् ॥ ३५  
 ततस्तु शक्तिं रुचिरोग्रदण्डां  
 मणिप्रवेकोज्ज्वलितां प्रदीक्षाम् ।  
 चिक्षेप वेगात्सुभृशं महात्मा  
 मद्राधिपाय प्रवरः कुरूणाम् ॥ ३६  
 दीप्तामथैनां प्रहितां बलेन  
 सविस्फुलिङ्गां सहसापतन्तीम् ।  
 प्रैक्षन्त सर्वे कुरवः समेता  
 दिवो युगान्ते महतीभिवोल्काम् ॥ ३७  
 तां कालरात्रीमिव पाशहस्तां  
 यमस्य धात्रीमिव चोग्ररूपाम् ।  
 स ब्रह्मदण्डप्रतिमाममोघां  
 ससर्ज यत्नो युधि धर्मराजः ॥ ३८  
 गन्धस्रग्ध्यासनपानभोजनै-  
 रभ्यर्चितां पाण्डुसुतैः प्रयत्नात् ।  
 सांवर्तिकाग्निप्रतिमां ज्वलन्तीं  
 कृत्वामथर्वाङ्गिरसीभिवोग्राम् ॥ ३९  
 ईशानहेतोः प्रतिनिर्मितां तां  
 त्वष्ट्रा रिपूणामसुदेहभक्ष्याम् ।  
 भूम्यन्तरिक्षद्युजलाश्रयाणि  
 प्रसह्य भूतानि निहन्तुमीशाम् ॥ ४०  
 घण्टापताकां मणिवज्रभूषां  
 वैदूर्यचित्रां तपनीयदण्डाम् ।  
 लघ्ना प्रयत्नाभियमेन कृत्वा  
 ब्रह्मद्विषामन्तकरीममोघाम् ॥ ४१

बलप्रयत्नादनिरोधवेगां  
 मन्त्रैश्च धोरैरपि पुरयित्वा ।  
 ससर्ज मार्गेण च तां खगानां  
 वधाय मद्राधिपतेस्तदानीम् ॥ ४२  
 हतो ह्यसावित्यभिगर्जमानो  
 रुद्रोऽन्धकायान्तकरं यथेषुम् ।  
 प्रसार्य बाहुं सुदृढं सुपाणिं  
 क्रोधेन नृत्यन्निव धर्मराजः ॥ ४३  
 'स्फुरत्प्रभामण्डलिनीं शुजालै-  
 र्वर्मात्मनो मद्रविनाशकाले ।  
 पुरत्रयग्रोत्सरणे पुरस्ता-  
 न्माहेश्वरं रूपमभूत्तदानीम् ॥ ४४  
 आवर्तनाकुञ्चितबाहुदण्डः  
 सन्ध्याविहारी तनुवृत्तमध्यः ।  
 विशालवक्षा भगवान्हरो यथा  
 सुदुर्निरीक्ष्योऽभवदर्जुनाग्रजः ॥ ४५  
 तां सर्वशक्त्या ग्रहितां मुशक्तिं  
 युधिष्ठिरेणाप्रतिचार्यवीर्याम् ।  
 प्रतिग्रहायाभिननन्द शल्यः  
 सम्यग्धुतामग्निरिवाज्यधाराम् ॥ ४६  
 सा तस्य वर्माभिविदार्य शुभ्र-  
 मुरो विशालं च तथैव भित्त्वा ।  
 विवेश गां तोयमिवाप्रसक्ता  
 यज्ञो विशालं नृपतेर्हरन्ती ॥ ४७  
 नासाक्षिकर्णास्यविनिःसृतेन  
 प्रस्यन्दता च व्रणसंभवेन ।  
 संसिक्तगात्रो रुधिराण सोऽभू-  
 त्कौश्लो यथा स्कन्दहतो महाद्रिः ॥ ४८  
 प्रसार्य बाहुं च रथाद्गतो गां  
 संछिन्नवर्मां कुरुनन्दनेन ।  
 महेन्द्रबाहप्रतिमो महात्मा  
 वज्राहतं शृङ्गमिवाचलस्य ॥ ४९  
 ततो निपतितः सोऽभूदिन्द्रध्वज इवोच्छ्रितः ।  
 बाहुं प्रसार्याभिमुखो धर्मराजस्य मद्राद ।

स तथा भिन्नसर्वाङ्गो रुधिरं समुक्षितः ॥ ५०  
 प्रत्युद्रत इव श्रेण्या भूम्या स नरपुङ्गवः ।  
 प्रियया कान्तया कान्तः पतमान इवोरसि ॥ ५१  
 चिरं भुक्त्वा वसुमतीं प्रियां कान्तामिव प्रभुः ।  
 सर्वैरङ्गैः समाश्लिष्य प्रसुप्त इव चाभवत् ॥ ५२  
 धर्म्यं धर्मात्मना युद्धे निहतो धर्मसूनुना ।  
 सम्यक्स्फीत इवोत्सृष्टः प्रशान्तोऽग्निरिवाध्वरे ॥ ५३  
 शक्त्या विभिन्नहृदयं विप्रविद्रायुधध्वजम् ।  
 संशान्तमपि भद्रं लक्ष्मीर्नैव विमुञ्चति ॥ ५४  
 ततो युधिष्ठिरश्चापमादायेन्द्रधनुषप्रभम् ।  
 व्यधमद्विपतः सङ्क्षेपे खगराडिव पद्मगान् ।  
 देहान्सुनिशितैर्मलैः रिपूणां नाशयन्क्षणात् ॥ ५५  
 ततः पार्थस्य बाणौघैरावृताः सैनिकास्तव ।  
 निमीलिताक्षाः क्षिपन्ति भृशमन्योन्यकर्षिताः ।  
 क्षरन्तो रुधिरं देहैर्विश्रसायुधजीविताः ॥ ५६  
 ततः शल्ये निपतिते मद्राजानुजो युवा ।  
 आतुस्तुल्यो गुणैः सर्वैरथी पाण्डवमभ्ययात् ॥ ५७  
 विव्याध च नरश्रेष्ठो नाराचैर्बहुभिस्त्वरन् ।  
 हतस्यापचितिं आतुश्चिकीर्षुर्दुर्मदः ॥ ५८  
 तं विव्याधाशुगैः पङ्क्तिर्मराजस्त्वरन्निव ।  
 कार्मुकं चास्य चिच्छेद शूराभ्यां ध्वजमेव च ॥ ५९  
 ततोऽस्य दीप्यमानेन सुहृदेन शितेन च ।  
 प्रमुखे वर्तमानस्य भल्लेनापाहरच्छिरः ॥ ६०  
 संकुण्डलं तद्दृष्टे पतमानं शिरो रथात् ।  
 पुण्यक्षयमनुप्राप्य पतन्स्वर्गादिव च्युतः ॥ ६१  
 तस्यापकृचशीर्षं तु शरीरं पतितं रथात् ।  
 रुधिरणावसिक्ताङ्गं दृष्ट्वा सैन्यमभ्यवत् ॥ ६२  
 विचित्रकवचे तस्मिन्हते मद्रनृपानुजे ।  
 हाहाकारं प्रकुर्वाणाः क्रुरवोऽभिप्रदुद्गुहः ॥ ६३  
 शल्यानुजं हतं दृष्ट्वा तावकास्त्यक्तजीविताः ।  
 वित्रेसुः पाण्डवभयात्प्रविध्वस्तास्तदा भृशम् ॥ ६४  
 तांस्तथा भज्यमानांस्तु कौरवान्भरतर्षभ ।  
 शिनेर्नृणांऽकिरन्वाणैरभ्यवर्तत सात्यकिः ॥ ६५  
 तमायान्तं महेष्वासं दुष्प्रसङ्गं दुरासदम् ।

हार्दिक्यस्त्वरितो राजन्प्रत्यगृह्णादमीतवत् ॥ ६६  
 तौ समेतौ महात्मानौ वाष्ण्यौ वरबाजिनौ ।  
 हार्दिक्यः सात्यकिश्चैव सिंहाविव बलोत्कटौ ॥ ६७  
 इषुभिर्विमलाभासैश्छादयन्तौ परस्परम् ।  
 अर्चिर्भिरिव सूर्यस्य दिवाकरसमप्रभौ ॥ ६८  
 चापमार्गबलोद्धूतान्मार्गणान्धुणिसिंहयोः ।  
 आकाशगानपश्याम पतद्गानिव शीघ्रगान् ॥ ६९  
 सात्यकिं दशभिर्विद्रा हयांश्चास्य त्रिभिः शूरैः ।  
 चापमेकेन चिच्छेद हार्दिक्यो नतपर्वणा ॥ ७०  
 तन्निष्ठं धनुःश्रेष्ठमपास्य शिनिपुङ्गवः ।  
 अन्यदादत्त वेगेन धनुर्जलदनिःस्वनम् ॥ ७१  
 तदादाय धनुःश्रेष्ठं वरिष्ठः सर्वधन्विनाम् ।  
 हार्दिक्यं दशभिर्बाणैः प्रत्यविध्यत्स्तनान्तरे ॥ ७२  
 ततो युगं रथेषां च च्छिच्चा भल्लैः सुसंयतैः ।  
 अश्वांस्तस्यावधीतूर्णमुभौ च पार्थिणसारथी ॥ ७३  
 हार्दिक्यं विरथं दृष्ट्वा कृपः शारद्वतः प्रभो ।  
 अपोवाह ततः क्षिप्रं रथमारोप्य वीर्यवान् ॥ ७४  
 मद्राजे हते राजन्विरथे कृतवर्मणि ।  
 दुर्योधनबलं सर्वं पुनरासीत्पराश्रुसम् ॥ ७५  
 स्वे परे नान्वबुध्यन्त सैन्येन रजसा वृते ।  
 बलं तु हतभूयिष्ठं त्रस्तमासीत्पराश्रुसम् ॥ ७६  
 ततो मुहूर्तात्तेऽपश्यन्जो भौमं समुत्थितम् ।  
 विविधैः शोणितस्रवैः प्रशान्तं पुरुषर्षभ ॥ ७७  
 ततो दुर्योधनो दृष्ट्वा भग्नं स्वबलमन्तिकात् ।  
 जवेनापततः पार्थानेकः सर्वानवारयत् ॥ ७८  
 पाण्डवान्सरथान्दृष्ट्वा धृष्टद्युम्नं च पार्षतम् ।  
 आनर्तं च दुराधर्षं शितैर्बाणैरवारयत् ॥ ७९  
 तं परे नाभ्यवर्तन्त मर्त्या मृत्युमिवागतम् ।  
 अथान्यं रथमास्थाय हार्दिक्योऽपि न्यवर्तत ॥ ८०  
 ततो युधिष्ठिरो राजा त्वरमाणो महारथः ।  
 चतुर्भिर्निजघानाश्चान्पत्रिभिः कृतवर्मणः ।  
 विव्याध गौतमं चापि पङ्क्तिर्मल्लैः सुतेजनैः ॥ ८१  
 अश्वत्थामा ततो राज्ञा हतार्थं विरधीकृतम् ।  
 तमपोवाह हार्दिक्यं स्वरथेन युधिष्ठिरात् ॥ ८२

ततः शारद्वतः पङ्क्तिः प्रत्यविध्वयुधिष्ठिरम् ।  
 विव्वाध चाश्वाभिश्चितैस्तस्याष्टाभिः शिलीमुखैः ॥  
 एवमेतन्महाराज युद्धशेषमवर्तत ।  
 तत्र दुर्मन्त्रिते राजन्सहपुत्रस्य भारत ॥ ८४  
 तस्मिन्महेष्वासधरे विशस्ते  
 सङ्ग्राममध्ये कुरुपुङ्गवेन ।

पार्थः समेताः परमप्रहृष्टाः  
 शङ्खान्प्रदध्मुर्हतमीक्ष्य शल्यम् ॥ ८५  
 युधिष्ठिरं च प्रशशंसुराजौ  
 पुरा सुरा वृत्रवधे यथेन्द्रम् ।  
 चक्रुश्च नानाविधवाद्यशब्दा-  
 बिनादयन्तो वसुधां समन्तात् ॥ ८६

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे षोडशोऽध्यायः ॥ १६ ॥

### सप्तदशोऽध्यायः ॥ १७ ॥

संकुलयुद्धम् ॥ १ ॥

सञ्जय उवाच ।  
 शल्येऽथ निहते राजन्मद्राजपदानुगाः ।  
 रथाः सप्तशता वीरा दुदुधुर्महतो बलात् ॥ १  
 दुर्योधनस्तु द्विरदमारुहाचलसन्निभम् ।  
 छत्रेण ध्रियमाणेन वीज्यमानश्च चामरैः ।  
 न गन्तव्यं न गन्तव्यमिति मद्रानवारयत् ॥ २  
 दुर्योधनेन ते वीरा वार्यमाणाः पुनः पुनः ।  
 युधिष्ठिरं जिघांसन्तः पाण्डूनां प्राविशन्बलम् ॥ ३  
 ते तु शूरा महाराज कृतचित्ताश्च योधने ।  
 धनुःशब्दं महत्कृत्वा सहायुध्वन्त पाण्डवैः ॥ ४  
 श्रुत्वा च निहतं शल्यं धर्मपुत्रं च पीडितम् ।  
 मद्रराजप्रिये युक्तेर्मद्रकाणां महारथैः ॥ ५  
 आजगाम ततः पार्थो गाण्डीवं विश्विपन्धनुः ।  
 पूरयन्त्यघोषेण दिशः सर्वा महारथः ॥ ६  
 ततोऽर्जुनश्च भीमश्च माद्रीपुत्रौ च पाण्डवौ ।  
 सात्यकिश्च नरव्याघ्रो द्रौपदेयाश्च सर्वशः ॥ ७  
 धृष्टद्युम्नः शिखण्डी च पाञ्चालाः सह सोमकैः ।  
 युधिष्ठिरं परीप्सन्तः समन्तात्पर्यवारयन् ॥ ८  
 ते समन्तात्परिवृताः पाण्डवैः पुरुषर्षभैः ।  
 क्षोभयन्ति स तां सेनां मकराः सागरं यथा ।  
 वृक्षानिव महावाताः कम्पयन्ति स तावकाः ॥ ९  
 पुरोवातेन गत्रेव क्षोभ्यमाणा महानदी ।  
 अक्षोभ्यत तदा राजन्पाण्डूनां ध्वजिनी ततः ॥ १०

प्रस्कन्ध सेनां महतीं महात्मानो महारथाः ।  
 बहवश्चक्रुस्तत्र क स राजा युधिष्ठिरः ।  
 आतरो वाऽस्य ते शूरा दृश्यन्ते नेह केचन ॥ ११  
 धृष्टद्युम्नोऽथ शैनेयो द्रौपदेयाश्च सर्वशः ।  
 पाञ्चालाश्च महावीर्याः शिखण्डी च महारथः ॥ १२  
 एवं तान्वादिनः शूरान्द्रौपदेया महारथाः ।  
 अभ्यग्न्ययुधधानश्च मद्रराजपदानुगान् ॥ १३  
 चक्रेर्विमथितैः केचित्केचिच्छिन्नैर्महाध्वजैः ।  
 संप्रदृश्यन्त समरे तावका निहताः परैः ॥ १४  
 आलोक्य पाण्डवान्युद्धे योधा राजन्समन्ततः ।  
 वार्यमाणा ययुर्वेगात्पुत्रेण तव भारत ॥ १५  
 दुर्योधनश्च तान्वीरान्वारयामास सान्त्वयन् ।  
 न चास्य शासनं केचित्त्र चक्रुर्महारथाः ॥ १६  
 ततो गान्धारराजस्य पुत्रः शकुनिरब्रवीत् ।  
 दुर्योधनं महाराज वचनं वचनक्षमम् ॥ १७  
 किं नः संप्रेक्षमाणानां मद्राणां हन्यते बलम् ।  
 न युक्तमेतत्समरे त्वयि तिष्ठति भारत ॥ १८  
 सहितैर्नाम योद्धव्यमित्येष समयः कृतः ।  
 अथ कस्मात्सरस्त्रेव घ्नतो मर्षयसे नृप ॥ १९  
 दुर्योधन उवाच ।  
 वार्यमाणा मया पूर्वं नैते चक्रुर्वचो मम ।  
 एते विनिहताः सर्वे प्रस्कन्नाः पाण्डुवाहिनीम् ॥ २०

प्रस्कन्ताः प्रपन्नाः ॥ २० ॥ सप्तदशोऽध्यायः ॥ १७ ॥

शकुनिरुवाच ।

न भर्तुः शासनं वीरा रणे कुर्वन्त्यमर्षिताः ।  
अलं क्रोद्धुमर्थेषां नायं काल उपेक्षितम् ॥ २१  
यामः सर्वेऽत्र संभूय सवाजिरथकुञ्जराः ।  
परित्रातुं महेष्वासान्मद्रराजपदानुगान् ॥ २२  
अन्योन्यं परिरक्षामो यत्नेन महता नृप ।  
एवं सर्वेऽनुसंचिन्त्य प्रययुर्वथ सैनिकाः ॥ २३  
सञ्जय उवाच ।

एवमुक्तस्तदा राजा बलेन महता वृतः ।  
प्रययौ सिंहनादेन कम्पयन्निव मेदिनीम् ॥ २४  
हत विध्यत गृहीत प्रहरध्वं निकुन्तत ।  
इत्यासीत्तुमुलः शब्दस्तव सैन्यस्य भारत ॥ २५  
पाण्डवास्तु रणे दृष्ट्वा मद्रराजपदानुगान् ।  
सहितानभ्यवर्तन्त गुल्ममास्थाय मध्यमम् ॥ २६  
ते युहूर्ताद्रणे वीरा हस्ताहस्ति विशांपते ।  
निहताः प्रत्यदृश्यन्त मद्रराजपदानुगाः ॥ २७  
ततो नः संप्रयातानां हता मद्रास्तरस्त्रिनः ।  
दृष्ट्वाः किलकिलाशब्दमकुर्वन्सहिताः परे ॥ २८  
अथोत्थितानि रुण्डानि समदृश्यन्त सर्वशः ।  
पपात महती चोल्का मध्येनादित्यमण्डलम् ॥ २९

रथैर्भययुगाक्षैश्च निहतैश्च महारथैः ।  
अश्वैर्निपातितैश्चैव संक्रुन्वाऽभूद्रसुंघरा ॥ ३०  
वातायमानैस्तुरगैर्युगासकैस्ततस्ततः ।  
अकुप्यन्त महाराज योधास्तत्र रणाजिरे ॥ ३१  
भग्नचक्रान्स्थान्केचिदहरंस्तुरगा रणे ।  
रथार्थं केचिदादाय दिशो दश विचभ्रमुः ।  
तत्रतत्र व्यदृश्यन्त योक्त्रैः श्लिष्टाः स्रवाजिनः ३२  
रथिनः पतमानाश्च दृश्यन्ते स नरोत्तमाः ।  
गगनात्प्रच्युताः सिद्धाः पुण्यानामिव संक्षये ॥ ३३  
निहतेषु च शूरेषु मद्रराजानुगेषु वै ।  
अस्मानापततश्चापि दृष्ट्वा पार्था महारथाः ॥ ३४  
अभ्यवर्तन्त वेगेन जयगृद्धाः प्रहारिणः ।  
बाणशब्दवान्कृत्वा विमिश्राञ्चशङ्खनिःस्वनैः ॥ ३५  
अस्मांस्तु पुनरासाद्य लब्धलक्षाः प्रहारिणः ।  
शरासनानि धुन्वानाः सिंहनादान्प्रचुक्रुधुः ॥ ३६  
ततो हतमभिप्रेक्ष्य मद्रराजबलं महत् ।  
मद्रराजं च समरे दृष्ट्वा शूरं निपातितम् ।  
दुर्योधनबलं सर्वं पुनरासीत्पराश्रुत्तम् ॥ ३७  
बध्यमानं महाराज पाण्डवैर्जितकाशिभिः ।  
दिशो भेजेऽथ संभ्रान्तं त्रासितं दृढधन्विभिः ३८

॥ इति श्रीमन्महामारते शल्यपर्वणि शल्यवधपर्वणि अष्टादशविंशत्युद्धे सप्तदशोऽध्यायः ॥ १७ ॥

### अष्टादशोऽध्यायः ॥ १८ ॥

संकुल्युद्धयः ॥ १ ॥

सञ्जय उवाच ।

पातिते युधि दुर्धर्षे मद्रराजे महारथे ।  
तावकास्तव पुत्राश्च प्रायशो विमुखाऽभवन् ॥ १  
वणिजो नावि भिक्षायां यथाभागे महार्णवे ।  
अपारे पारमिच्छन्तो हते शूरे महात्मनि ॥ २  
मद्रराजे महाराज विप्रस्ताः शरविक्षताः ।  
अनाथा नाथमिच्छन्तो मृगाः सिंहार्दिता इव ॥ ३  
वृषा यथा भग्नशृङ्गाः शीर्णदन्ता यथा गजाः ।  
मध्याह्ने प्रत्यपायाम निर्जिताऽजातशत्रुणा ॥ ४  
न संस्थातुमनीकानि न च राजन्पराक्रमे ।

आसीदुद्धिर्हते शल्ये तव योधस्य कस्यचित् ॥ ५  
भीष्मे द्रोणे च निहते सूतपुत्रे च पातिते ।  
यदुःखं तव योधानां भयं चासीद्विशांपते ॥ ६  
तद्वर्थं स च नः शोको भूय एवाभ्यवर्तत ।  
निराशाश्च जये राजन्हते शल्ये महारथे ॥ ७  
हतप्रवीरा विध्वस्ता निकृत्ताश्च शितैः शूरैः ।  
मद्रराजे हते राजन्योधास्ते प्राद्रवन्भयात् ॥ ८  
अश्वानन्ये गजानन्ये रथानन्ये महारथाः ।  
आरुह्य जवसंपन्नाः पादाताः प्राद्रवंस्तथा ॥ ९  
द्विसाहस्राश्च मातङ्गा गिरिरूपाः प्रहारिणः ।

संप्राद्रवन्हते शल्ये अङ्कुशाङ्कुष्ठनोदिताः ॥ १०  
 ते रणाञ्जरातश्रेष्ठ तावकाः प्राद्रवन्दिशः ।  
 धावतश्चाप्यपश्याम श्वसमानाञ्जराहतान् ॥ ११  
 तान्प्रमग्नान्हतान्दृष्ट्वा हतोत्साहान्पराजितान् ।  
 अभ्यवर्तन्त पाञ्चालाः पाण्डवाश्च जयैषिणः ॥ १२  
 बाणशब्दरवाश्चापि सिंहनादाश्च पुष्कलाः ।  
 शङ्खशब्दश्च शूराणां दारुणः समपद्यत ॥ १३  
 दृष्ट्वा तु कौरवं सैन्यं भयत्रस्तं प्रविद्रुतम् ।  
 अन्योन्यं समभाषन्त पाञ्चालाः पाण्डवैः सह ॥ १४  
 अद्य राजा सत्यवृतिर्हिताभिर्नो युधिष्ठिरः ।  
 अद्य दुर्योधनो हीनो दीप्तया नृपतिश्रिया ॥ १५  
 अद्य श्रुत्वा हतं पुत्रं धृतराष्ट्रो जनेश्वरः ।  
 निःसंज्ञः पतितो भूमौ किन्त्वियं प्रतिपत्स्यते ॥ १६  
 अद्य जानाति बीभत्सुं समर्थं सर्वधन्विनाम् ।  
 अद्यात्मानं च दुर्मेधा गर्हयिष्यति पापकृत् ॥ १७  
 अद्य क्षतुर्वचः सत्यं स्मरतां ब्रुवतो हितम् ।  
 अद्यप्रभृति पार्थ च प्रेष्यभूत इवाचरन् ।  
 विजानातु नृपो दुःखं यत्प्राप्तं पाण्डुनन्दनैः ॥ १८  
 अद्य कृष्णस्य माहात्म्यं विजानातु महीपतिः ।  
 अयार्जुनधनुर्घोषं घोरं जानातु संयुगे ॥ १९  
 अस्त्राणां च बलं सर्वं बाहोश्च बलमाहवे ।  
 'पुत्राणां च वधं घोरं भीमेन श्रोष्यते नृपः ॥' २०  
 अद्य ज्ञास्यति भीमस्य बलं घोरं महात्मनः ।  
 हते दुर्योधने युद्धे शक्येण तु शम्भरे ॥ २१  
 यत्कृतं भीमसेनेन दुःशासनवधे तदा ।  
 कोऽन्यः कर्ताऽस्ति तल्लोके ऋते सीमान्महाबलात् ।  
 अद्य ज्येष्ठस्य जानीतां पाण्डवस्य पराक्रमम् ।  
 मद्राजं हतं श्रुत्वा देवैरपि सुदुःसहम् ॥ २३  
 अद्य ज्ञास्यति सङ्ग्रामे माद्रीपुत्रौ सुदुःसहौ ।  
 निहते सौबले वीरे गान्धारेषु च सर्वशः ॥ २४  
 कथं जयो न तेषां स्याद्येषां योद्धा धनञ्जयः ।  
 सात्यकिर्भीमसेनश्च धृष्टद्युम्नश्च पार्थतः ॥ २५  
 द्रौपद्यास्तनयाः पञ्च माद्रीपुत्रौ च पाण्डवौ ।  
 शिखण्डी च महेष्वासो राजा चैव युधिष्ठिरः ॥ २६

येषां च जगतो नाथो नाथः कृष्णो जनार्दनः ।  
 कथं तेषां जयो न स्याद्येषां धर्मो व्यपाश्रयः ॥ २७  
 'लामस्तेषां जयस्तेषां कुतस्तेषां पराभवः ।  
 येषां नाथो हृषीकेशः सर्वलोकविभुर्हरिः ॥' २८  
 भीष्मं द्रोणं च कर्णं च मद्राजानमेव च ।  
 तथाऽन्यान्पुत्रीन्वीराञ्जराञ्च शोऽन्य सहस्रशः ॥ २९  
 कोऽन्यः शक्तो रणे जेतुमृते पार्थाद्युधिष्ठिरात् ।  
 यस्य नाथो हृषीकेशः सदा सत्ययशोनिधिः ॥ ३०  
 इत्येवं वदमानास्ते हर्षेण महता युताः ।  
 प्रभर्षास्तावकान्योधान्संहृष्टाः पृष्ठतोऽन्वयुः ॥ ३१  
 धनञ्जयो रथानीकमभ्यवर्तत वीर्यवान् ।  
 माद्रीपुत्रौ च शकुनिं सात्यकिश्च महारथः ॥ ३२  
 तान्प्रेक्ष्य द्रुपतः सर्वान्भीमसेनभयार्दितान् ।  
 दुर्योधनस्तदा सूतमब्रवीद्विसयन्निव ॥ ३३  
 मामतिक्रमते पार्थो धनुष्पाणिमवस्थितम् ।  
 जघने सर्वसैन्यानां शनैरश्वान्प्रचोदय ॥ ३४  
 जघने युध्यमानं हि कौन्तेयो मां न संशयः ।  
 नोत्सहेदभ्यतिक्रान्तुं वेलाभिव महोदधिः ॥ ३५  
 पश्य सैन्यं महत्सूत पाण्डवैः समभिद्रुतम् ।  
 सैन्यरेणुं समुद्भूतं पश्य चैनं समन्ततः ॥ ३६  
 सिंहनादांश्च बहुशः शृणु घोरान्भयावहान् ।  
 तस्माद्याहि शनैः सूत जघनं परिपालय ॥ ३७  
 मयि स्थिते च समरे निरुद्धेषु च पाण्डुषु ।  
 पुनरावर्तते तूर्णं मामकं बलमोजसा ॥ ३८  
 तच्छ्रुत्वा तव पुत्रस्य शूरस्य सदृशं वचः ।  
 सारथिर्हेमसंछन्नाञ्जनैरश्वान्प्रचोदयत् ॥ ३९  
 गजाश्चरथिभिर्हीनास्त्यक्तात्मानः पदातयः ।  
 एकविंशतिसाहस्राः संयुगायावतस्थिरे ॥ ४०  
 नानादेशसमुद्भूता नानारञ्जितवाससः ।  
 अवस्थितास्तदा योधाः प्रार्थयन्तो महद्यशः ॥ ४१  
 तेषामापततां तत्र संहृष्टानां परस्परम् ।  
 संमर्दः सुमहाञ्जले घोररूपो भवानकः ॥ ४२  
 भीमसेनं तदा राजन्धृष्टद्युम्नं च पार्थतम् ।  
 बलेन चतुरङ्गेण नानादेश्यानवारयत् ॥ ४३

भीममेवाभ्यवर्तन्त रणेऽन्ये तु पदातयः ।  
 प्रक्ष्वेब्धास्फोट्य संहृष्टा वीरलोकं विधासवः ॥ ४४  
 आसाद्य भीमसेनं तु संरब्धा युद्धदुर्मदाः ।  
 धार्तराष्ट्रा विनेदुर्हि नान्यामकथयन्कथाम् ।  
 परिवर्ध रणे भीमं निजघुस्ते समन्ततः ॥ ४५  
 स बध्यमानः समरे पदातिगणसंवृतः ।  
 न चञ्चाल ततः स्थानान्मैनाक इव पर्वतः ॥ ४६  
 ते तु क्रुद्धा महाराज पाण्डवस्य महारथम् ।  
 निग्रहीतुं प्रवृत्ता हि बोधाश्चान्यानवारयन् ॥ ४७  
 अकुप्यत रणे भीमस्तैस्तदा पर्यवस्थितैः ।  
 सोऽवतीर्य रथात्तूर्णं पदातिः समवस्थितः ॥ ४८  
 जातरूपप्रतिच्छन्नां प्रगृह्य महतीं गदाम् ।  
 अवधीत्तावकान्योधान्दण्डपाणिरिवान्तकः ॥ ४९  
 रथाश्चविग्रहीणांस्तु तान्भीमो गदया वली ।  
 एकविंशतिसाहस्रान्पदातीन्समयोधयत् ॥ ५०  
 हत्वा तत्पुरुषानीकं भीमः सत्यपराक्रमः ।  
 धृष्टद्युम्नं पुरस्कृत्य न चिरात्प्रत्यदृश्यत ॥ ५१  
 पादाता निहता भूमौ शिथिले रुधिरोक्षिताः ।  
 संभ्रमा इव वातेन कर्णिकाराः सुषुप्तिताः ॥ ५२  
 नानाशस्त्रसमायुक्ता नानाकुण्डलधारिणः ।  
 नानाजात्या हतास्तत्र नानादेशसमागताः ॥ ५३  
 पताकाध्वजसंलब्धं पदातीनां महद्बलम् ।  
 निकृत्तं विवभौ रौद्रं धोररूपं भयावहम् ॥ ५४  
 युधिष्ठिरपुरोगाथ सहसैन्या महारथाः ।  
 अभ्यधावन्महात्मानं पुत्रं दुर्योधनं तव ॥ ५५  
 ते सर्वे तावकान्दृष्ट्वा महेश्वासान्पराञ्जुखान् ।  
 नाभ्यवर्तन्त ते पुत्रं वेलासिव महोर्मयः ॥ ५६  
 तदद्भुतमपश्याम तव पुत्रस्य पौरुषम् ।

यदेकं सहिताः पार्था न शेकु रतिवर्तितुम् ॥ ५७  
 नातिदूरापयातं तु कृतबुद्धिं पलायने ।  
 दुर्योधनः स्वकं सैन्यमब्रवीद्भृशविक्षतम् ॥ ५८  
 न तं देशं प्रपश्यामि पृथिव्यां पर्वतेषु च ।  
 यत्र याताञ्च वा हन्युः पाण्डवाः किं सृतेन वः ॥ ५९  
 अल्पं च बलमेतेषां कृष्णौ च भृशविक्षतौ ।  
 यदि सर्वेऽत्र तिष्ठामो ध्रुवं नो विजयो भवेत् ॥ ६०  
 विप्रयातांस्तु वो भिन्नान्पाण्डवाः कृतविप्रियाः ।  
 अनुयाय हनिष्यन्ति श्रेयान्नः समरे वधः ॥ ६१  
 शृण्वन्तु क्षत्रियाः सर्वे थावन्तोऽत्र समागताः ।  
 यदा शूरं च भीरुं च मारयत्यन्तकः सदा ॥ ६२  
 को नु मूढो न युध्येत पुरुषः क्षत्रियो ध्रुवम् ।  
 श्रेयान्नो भीमसेनस्य क्रुद्धस्याभिमुखे स्थितः ॥ ६३  
 सुखः साङ्गामिको मृत्युर्दुःखो व्याधिजरादिभिः ।  
 मर्त्येनावश्यमर्तव्यं गृहेष्वपि कदाचन ॥ ६४  
 युध्यतः क्षत्रधर्मेण मृत्युरेष सनातनः ।  
 हत्वेह सुखमाप्नोति हतः प्रेत्य महत्फलम् ॥ ६५  
 न युद्धधर्माच्छ्रेयान्वै पन्थाः स्वर्गस्य कौरवाः ।  
 अचिरेणैव ताल्लोकान्दहतो युद्धे समश्नुते ॥ ६६  
 श्रुत्वा तद्वचनं तस्य पूजयित्वा च पार्थिवाः ।  
 पुनरेवाभ्यवर्तन्त पाण्डवानात्ततामिनः ॥ ६७  
 तानापतत एवाशु व्यूढानीकाः ग्रहारिणः ।  
 प्रत्युद्ययुस्तदा पार्था जयगृद्धाः प्रमन्यवः ॥ ६८  
 धनञ्जयो रथेनाजावभ्यवर्तत वीर्यवान् ।  
 विश्रुतं त्रिषु लोकेषु व्याक्षिपन्पाण्डवं धनुः ॥ ६९  
 माद्रीपुत्रौ च शकुनिं सात्यकिश्च महाबलः ।  
 जवेनाभ्यपतन्मृष्टा यत्ता वै तावकं बलम् ॥ ७०

॥ इति श्रीमन्महाभारते शल्यपर्वणि शल्यवचनपर्वणि अष्टादशदिवससुद्धे अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

सात्यकिना शल्यवधः ॥ १ ॥

सञ्जय उवाच ।

सन्निवृत्तेषु सैन्येषु सात्वो म्लेच्छगणाधिपः ।

अभ्यद्रवत्सुसंकुद्धः पाण्डवानां महद्बलम् ॥ १

आस्थाय सुमहानागं प्रभिन्नं पर्वतोपमम् ।

दृष्टमैरावतप्रख्यमभिजगणमर्दनम् ॥ २  
 योऽसौ महान्मद्रकुलप्रसूतः  
 सुपूजितो धार्तराष्ट्रेण नित्यम् ।  
 सुकल्पितः शास्त्रविनिश्चयज्ञैः  
 सदापवाह्यः समरेषु राजन् ॥ ३  
 ऐरावतं दैत्यगणान्विमृष्ट-  
 ञ्छक्रो यथा सज्जनयन्भवानि ।  
 तमास्थितो राजवरो बभूव  
 अयोदयस्यः सविता क्षपान्ते ॥ ४  
 स तेन नागप्रवरेण राज-  
 न्भ्युद्ययौ पाण्डुसुतान्समेतान् ।  
 शितैः पृषत्कैर्विददार वेगै-  
 र्महेन्द्रवज्रप्रतिमैः सुघोरैः ॥ ५  
 ततः शरान्वै सृजतो महारणे  
 योधाश्च राजन्नयतो यमालयम् ।  
 नास्यान्तरं ददृशुः स्वे परे वा  
 यथा पुरा वज्रधरस्य दैत्याः ॥ ६  
 ते पाण्डवाः सोमकाः सृञ्जयाश्च  
 तमेकनागं ददृशुः समन्तात् ।  
 सहस्रशो वै विचरन्तमेकं  
 यथा महेन्द्रस्य गर्जं समीपे ॥ ७  
 सद्राव्यमाणं तु बलं परेषां  
 परेतकल्पं विचरौ समन्ततः ।  
 नैवावतस्थे समरे भृशं भया-  
 द्दिसृष्टमानं तु परस्परं तदा ॥ ८  
 ततः प्रभञ्जा सहसा महाचमूः  
 सा पाण्डवी तेन नराधिपेन ।  
 दिशश्चतस्रः सहसा विधाविता  
 गजेन्द्रवेगं तमपारयन्ती ॥ ९  
 दृष्ट्वा च तां वेगवता प्रभञ्जां  
 सर्वे त्वदीया युधि बोधमुख्याः ।  
 अपूजयंस्ते तु नराधियं तं  
 दध्मुश्च शङ्खाञ्छशिसन्निकाञ्चान् ॥ १०  
 श्रुत्वा निनादं त्वथ कौरवाणां  
 हर्षाद्विमुक्तं सह शङ्खशब्दैः ।

सेनापतिः पाण्डवसृञ्जयानां  
 पाञ्चालपुत्रो ममृषे न कोपात् ॥ ११  
 ततस्तु तं वै द्विरदं महात्मा  
 प्रत्युद्ययौ त्वरमाणो जघाय ।  
 जम्भो यथा शक्रसमागमे वै  
 नागेन्द्रमैरावणमिन्द्रवाह्यम् ॥ १२  
 तमापतन्तं सहसा तु दृष्ट्वा  
 पाञ्चालपुत्रं युधि राजसिंहः ।  
 तं वै द्विपं प्रेषयामास तूर्णं  
 वधाय राजन्दुपदात्मजस्य ॥ १३  
 स तं द्विपेन्द्रं सहसापतन्त-  
 मविच्यदग्निप्रतिमैः पृषत्कैः ।  
 कर्मरधौतैर्निशितैर्ज्वलद्भि-  
 र्नाराचमुख्यैस्त्रिमिख्रवेगैः ॥ १४  
 ततोऽपरान्पञ्चशतान्महात्मा  
 नाराचमुख्यान्विससर्ज कुम्भे ।  
 स तैस्तु विद्धः परमद्विपो रणे  
 तदा पराशृत्य भृशं प्रदुहुवे ॥ १५  
 तं नागराजं सहसा प्रणुजं  
 विद्राव्यमाणं विनिवर्त्य साल्वः ।  
 तोत्राङ्कुलैः प्रेषयामास तूर्णं  
 पाञ्चालराजस्य सुतं प्रदिश्य ॥ १६  
 दृष्ट्वा पतन्तं सहसा तु नागं  
 घृष्टक्षुभ्रः स्वरथाच्छीघ्रमेव ।  
 गदां प्रगृह्योग्रजवेन वीरो  
 भूमिं प्रपन्नो भयविह्वलाङ्गः ॥ १७  
 स तं रथं हेमविभूषिताङ्गं  
 साश्वं समूतं सहसा विसृष्ट ।  
 उत्क्षिप्य हस्तेन नदन्महाद्विपो  
 विपोथयामास नम्रधरातले ॥ १८  
 पाञ्चालराजस्य सुतं च दृष्ट्वा  
 तदार्दितं नागवरेण तेन ।  
 तमभ्यधावत्सहसा जवेन  
 भीमः शिखण्डी च शिनेश्च नप्ता ॥ १९

शरैश्च वेगं सहसा निगृह्य  
तस्याभितो व्यापततो गजस्य ।  
स संगृहीतो रथिभिर्गजो वै  
चचाल तैर्वार्यमाणश्च सङ्को ॥ २०  
ततः पृषत्कान्प्रववर्ष राजा  
सूर्यो यथा रश्मिजालं समन्तात् ।  
तैराशुर्गैर्वध्यमाना रथौघाः  
प्रदुद्बुधुः सहितास्तत्रतत्र ॥ २१  
तत्कर्म साल्वस्य समीक्ष्य सर्वे  
पाञ्चालपुत्रा नृप सञ्जयाश्च ।  
हाहाकारैर्नादयन्ति स युद्धे  
द्विपं समन्ताद्गुरुधुर्नराध्याः ॥ २२  
पाञ्चालपुत्रस्त्वरितस्तु शूरो  
गदां प्रगृह्याचलशृङ्गकल्पाम् ।  
ससंभ्रमं भारत शत्रुघाती  
जवेन वीरोऽनुससार नागम् ॥ २३

ततस्तु नागं धरणीधराभं  
मदं स्रवन्तं जलदप्रकाशम् ।  
गदां समाविध्य भृशं जघान  
पाञ्चालराजस्य सुतस्तरुषी ॥ २४  
स भिन्नकुम्भः सहसा विनद्य  
मुखात्प्रभूतं क्षतजं निमुञ्चन् ।  
पपात नागो धरणीधराभः  
क्षितिप्रकम्पाच्चलितो यथाऽद्रिः ॥ २५  
निपाल्यमाने तु तदा गजेन्द्रे  
हाहाकृते तव पुत्रस्य सैन्ये ।  
स साल्वराजस्य शिनिप्रवीरो  
जहार भस्मेन शिरः क्षितेन ॥ २६  
हतोत्तमाङ्गो युधि सात्वतेन  
पपात भूमौ सह नागराज्ञा ।  
यथाऽद्रिश्चङ्गं सुमहत्प्रपुङ्गं  
वज्रेण देवाधिपचोदितेन ॥ २७

॥ इति श्रीमत्सहाभारते शल्यपर्वणि शल्यवचनपर्वणि अष्टादशदिवसयुद्धे एकोऽविंशोऽध्यायः ॥ १९ ॥

### विंशोऽध्यायः ॥ २० ॥

साल्वकिना कृतवर्मपरानजयः ॥ १ ॥

सञ्जय उवाच ।  
तस्मिंस्तु निहते शूरे साल्वे समितिशोभने ।  
तवामज्यद्वलं वेगाद्वातेनेव महाद्रुमः ॥ १  
तत्प्रभमं बलं दृष्ट्वा कृतवर्मा महारथः ।  
दधार समरे शूरः शत्रुसैन्यं महाबलः ॥ २  
सन्निवृत्तास्तु ते शूरा दृष्ट्वा सात्वतमाहवे ।  
शैलोपमं स्थिरं राजन्कीर्यमाणं शरैर्युधि ॥ ३  
ततः प्रवृत्ते युद्धं कुरूणां पाण्डवैः सह ।  
निवृत्तानां महाराज मृत्युं कृत्वा निवर्तनम् ॥ ४  
तत्राश्चर्यमभूद्युद्धं सात्वतस्य परैः सह ।  
यदेको वारयामास पाण्डुसेनां दुरासदाम् ॥ ५  
तेषामन्योन्यसुहृदां कृते कर्मणि दुष्करे ।  
सिंहनादः प्रहृष्टानां दिविस्पृक्सुमहानभूत् ॥ ६

तेन शब्देन वित्रस्तान्पाञ्चालान्मरतर्पय ।  
शिनेर्नृणां महाबाहुरन्वपद्यत साल्वकिः ॥ ७  
॥ समासाद्य राजानं क्षेमधूर्तिं महाबलम् ।  
सप्तभिर्निशितैर्बाणैरनयद्यमसादनम् ॥ ८  
तमायान्तं महाबाहुं प्रवपन्तं क्षिताञ्छरान् ।  
जवेनाभ्यपतद्दीमान्हादिक्यः शिनिपुङ्गवम् ॥ ९  
तौ सिंहावित्र नर्दन्तौ घन्विनौ रथिनां वरौ ।  
अन्योन्यमभिधावन्तौ शस्त्रप्रवरधारिणौ ॥ १०  
पाण्डवाः सहपाञ्चाला योधाश्चान्ये नृपोत्तमाः ।  
प्रेक्षकाः समपद्यन्त तयोः पुरुषसिंहयोः ॥ ११  
नाराचैर्वत्सदन्तैश्च वृष्ण्यन्धकमहारथौ ।  
अभिजग्नतुरन्योन्यं प्रहृष्टाविव कुञ्जरौ ॥ १२  
चरन्तौ विविधान्मार्गान्हादिक्यशिनिपुङ्गवौ ।

साल्वतं कृतवर्मजयम् ॥ ३ ॥

विंशोऽध्यायः ॥ २० ॥



मुहुर्न्तर्दधाते तौ बाणवृष्ट्या परस्परम् ॥ १३  
 चापवेगबलोद्भूतान्मार्गणान्दृष्टिर्निहयोः ।  
 आकाशे समपश्याम पतङ्गानिव शीघ्रमान् ॥ १४  
 तमेकं सत्यकर्माणमासाद्य हृदिकात्मजः ।  
 अविध्यन्निशितैर्बाणैश्चतुर्भिश्चतुरो हयान् ॥ १५  
 स दीर्घबाहुः संकुद्रस्तोत्रार्दित इव द्विपः ।  
 अष्टभिः कृतवर्माणमविध्यत्परमेष्ठिभिः ॥ १६  
 ततः पूर्णायतोत्सृष्टैः कृतवर्मा शिलाशितैः ।  
 साल्यकिं त्रिभिराहत्य धनुरेकेन चिच्छिदे ॥ १७  
 निकृत्तं तद्वनुःश्रेष्ठमपास्य शिनिपुङ्गवः ।  
 अन्यदादत्त वेगेन शैनेयः सशरं धनुः ॥ १८  
 तदादाय धनुःश्रेष्ठं वरिष्ठः सर्वधन्विनाम् ।  
 आरोप्य च धनुः शीघ्रं महावीर्यो महाबलः ॥ १९  
 अमृष्यमाणो धनुषश्छेदनं कृतवर्मणा ।  
 कुपितोऽतिरथः शीघ्रं कृतवर्माणमभ्ययात् ॥ २०  
 ततः सुनिशितैर्बाणैर्दशभिः शिनिपुङ्गवः ।  
 जघान मृतं चाश्वाश्च ध्वजं च कृतवर्मणः ॥ २१  
 ततो राजन्महेष्वासः कृतवर्मा महारथः ।  
 हताश्चमृतं संप्रेक्ष्य रथं हेमपरिष्कृतम् ॥ २२  
 रोषेण महताऽऽविष्टः शूलमुद्यम्य मारिष ।  
 चिक्षेप मुजवेगेन जिघांसुः शिनिपुङ्गवम् ॥ २३  
 तच्छूलं सात्वतो ह्यजौ निर्भिद्य निशितैः शरैः ।  
 चूर्णितं पातयामास मोहयन्निव माधवम् ।  
 ततोऽपरेण भलेन हृद्येन समताडयत् ॥ २४  
 सुयुद्धे युयुधानेन हताश्वो हतसारथिः ।

कृतवर्मा कृतास्त्रेण धरणीमन्वपद्यत् ॥ २५  
 तस्मिन्साल्यकिना वीरे द्वैरथे विरथीकृते ।  
 समपद्यत सर्वेषां सैन्यानां सुमहद्भयम् ॥ २६  
 पुत्राणां तव चात्यर्थं विषादः समजायत ।  
 हतसूते हताश्वे तु विरथे कृतवर्मणि ॥ २७  
 हताश्वं च समालक्ष्य हतसूतमरिदम ।  
 अभ्यधावत्कुपो राजञ्जिघांसुः शिनिपुङ्गवम् ॥ २८  
 तमारोप्य रथोपस्थे भिषतां सर्वधन्विनाम् ।  
 अपोवाह महाबाहुं तूर्णमाधोधनादपि ॥ २९  
 शैनेयेऽधिष्ठिते राजन्विरथे कृतवर्मणि ।  
 दुर्योधनबलं सर्वं पुनरासीत्पराञ्जुखम् ॥ ३०  
 तत्परे नान्वबुध्यन्त सैन्येन रजसा वृताः ।  
 तावकाः प्रवृता राजन्दुर्योधनमृते नृपम् ॥ ३१  
 दुर्योधनस्तु संप्रेक्ष्य भग्नं स्वबलमन्तिकात् ।  
 जवेनाभ्यपतसूर्णं सर्वाश्वैको न्यवारयत् ॥ ३२  
 पाण्डुश्च सर्वान्संकुद्धो दृष्टद्युम्नं च पार्षतम् ।  
 शिखण्डिनं द्रौपदेयान्पाञ्चालानां च ये गणाः ॥ ३३  
 केकयान्सोमकांश्चैव सृञ्जयांश्चैव मारिष ।  
 असंभ्रमं दुराधर्षः शितैर्बाणैरवाकिरत् ॥ ३४  
 अतिष्ठदाहने यत्तः पुत्रस्तव महाबलः ।  
 यथा यज्ञे महानग्निर्मन्त्रपूतः प्रकाशते ।  
 तथा दुर्योधनो राजा सङ्ग्रामे सर्वतोऽभवत् ॥ ३५  
 तं परे नाभ्यवर्तन्त मर्त्या मृत्युमिवाहवे ।  
 अथान्यं रथमास्थाय हार्दिक्यः समपद्यत् ॥ ३६

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे विंशोऽध्यायः ॥ २० ॥

एकविंशोऽध्यायः ॥ २१ ॥

संकुल्युद्धम् ॥ १ ॥

सञ्जय उवाच ।  
 पुत्रस्तु ते महाराज रथस्थो रथिनां वरः ।  
 दुस्तसहो बभौ युद्धे यथा रुद्रः प्रतापवान् ॥ १  
 तस्य बाणसहस्रैस्तु प्रच्छन्ना ह्यभवन्मही ।  
 परांश्च सिपिचे बाणैर्धाराभिस्त्रि पर्वतान् ॥ २

न च सोऽस्ति पुमान्कश्चित्पाण्डवानां बलार्णवे ।  
 हयो गजो रथो वाऽपि यः स्याद्बाणैरविक्षतः ॥ ३  
 यं यं हि समरे योधं प्रपश्यामि विशांपते ।  
 स स बाणैश्चितोऽभूद्वै पुत्रेण तव भारत ॥ ४  
 यथा सैन्येन रजसा समुद्धूतेन बाहिनी ।

प्रत्यदृश्यत संछन्ना तथा बाणैर्महात्मनः ॥ ५  
 बाणभूतामपश्याम पृथिवीं पृथिवीपते ।  
 दुर्योधनेन प्रकृतां क्षिप्रहस्तेन धन्विना ॥ ६  
 तेषु योधसहस्रेषु तावकेषु परेषु च ।  
 नास्ति दुर्योधनसमः पुमानिति मतिर्मम ॥ ७  
 तत्राद्भुतमपश्याम तव पुत्रस्य विक्रमम् ।  
 यदेकं सहिताः पार्था नाभ्यवर्तन्त भारत ॥ ८  
 युधिष्ठिरं शतेनाजौ विव्याध भरतर्षभ ।  
 भीमसेनं च सप्तत्या सहदेवं च पञ्चभिः ॥ ९  
 नकुलं च चतुःषष्ट्या धृष्टद्युम्नं च पञ्चभिः ।  
 पञ्चभिर्द्रौपदेयाश्च त्रिभिर्विव्याध सात्यकिम् ॥ १०  
 धनुश्छिन्दे भस्त्रेण सहदेवस्य मारिष ।  
 तदपास्य धनुश्छिन्नं माद्रीपुत्रः प्रतापवान् ॥ ११  
 अभ्यद्रवत राजानं प्रगृह्णान्यन्महद्भुजः ।  
 ततो दुर्योधनं सङ्क्षेपे विव्याध दशभिः शरैः ॥ १२  
 नकुलस्तु ततो वीरो राजानं नवभिः शरैः ।  
 घोररूपैर्महेष्वासो विव्याध च ननाद च ॥ १३  
 सात्यकिश्चैव राजानं शरेणानतर्पणा ।  
 द्रौपदेयास्त्रिसप्तत्या धर्मराजश्च पञ्चभिः ।  
 अशीत्या भीमसेनश्च शरैः राजानमार्पयन् ॥ १४  
 समन्तात्कीर्यमाणस्तु बाणसङ्घैर्महात्मभिः ।  
 न चचाल महाराज सर्वसैन्यस्य पश्यतः ॥ १५  
 लाघवात्सौष्ठवाच्चापि वीर्याच्चापि महात्मनः ।  
 अति सर्वाणि भूतानि ददृशुः सर्वपार्थिवाः ॥ १६  
 घातैराष्ट्रा हि राजेन्द्र योधास्तु खल्वमन्तरम् ।  
 अपश्यमाना राजानं पर्यवर्तन्त दंष्टिताः ॥ १७  
 तेषामापततां घोरस्तुमुलः समपद्यत ।  
 क्षुब्धस्य हि समुद्रस्य प्रावृट्काले यथा स्वनः ॥ १८  
 समासाद्य रणे ते तु राजानमपराजितम् ।  
 प्रत्युद्युर्मुहेष्वासाः पाण्डवानाततायिनः ॥ १९  
 भीमसेनं रणे क्रुद्धो द्रोणपुत्रो न्यवारयत् ।  
 तयोर्बाणैर्महाराज प्रमुक्तैः सर्वतोदिशम् ।  
 नाज्ञायन्त रणे वीरा न दिशः प्रदिशस्तथा ॥ २०  
 तावुभौ क्रूरकर्माणावुभौ भारतदुःसहौ ।  
 घोररूपमयुध्येतां कृतप्रतिकृतैषिणौ ॥ २१

त्रासयन्तौ दिशः सर्वा ज्योत्स्नेपकठिनज्वौ ।  
 शकुनिस्तु रणे वीरो युधिष्ठिरमपीडयत् ॥ २२  
 तस्याश्वाश्चतुरो हत्वा सुचलस्य सुतो विभो ।  
 नादं चकार बलवत्सर्वसैन्यानि कम्पयन् ॥ २३  
 एतस्मिन्नन्तरे वीरं राजानमपराजितम् ।  
 अपोवाह रथेनाजौ सहदेवः प्रतापवान् ॥ २४  
 अथान्यं रथमास्थाय धर्मपुत्रो युधिष्ठिरः ।  
 शकुनिं नवभिर्विद्ध्वा पुनर्विव्याध पञ्चभिः ।  
 ननाद च महानादं शरैः सर्वधन्विनाम् ॥ २५  
 तद्युद्धमभवच्चित्रं घोररूपं च मारिष ।  
 प्रेक्षतां प्रीतिजननं सिद्धचारणसेवितम् ॥ २६  
 उलूकस्तु महेष्वासं नकुलं युद्धदुर्मदम् ।  
 अभ्यवर्षदमेयात्मा शरवर्षैः समन्ततः ॥ २७  
 तथैव नकुलः शरैः सौचलस्य सुतं रणे ।  
 शरवर्षेण महता समन्तात्पर्यवारयत् ॥ २८  
 तौ तत्र समरे वीरौ कुलपुत्रौ महारथौ ।  
 योधयन्तावपश्येतां कृतप्रतिकृतैषिणौ ॥ २९  
 तथैव कृतवर्माणं शैनेयः शत्रुतापनः ।  
 योधयञ्जुशुभे राजन्मलिं शक्र इवाहवे ॥ ३०  
 दुर्योधनो धनुश्छिन्वा धृष्टद्युम्नस्य संगुणे ।  
 अथैनं छिन्नधन्वानं विव्याध निशितैः शरैः ॥ ३१  
 धृष्टद्युम्नोऽपि समरे प्रगृह्य परमायुधम् ।  
 राजानं योधयामास पश्यतां सर्वधन्विनाम् ॥ ३२  
 तयोर्धुदं महचासीत्सङ्ग्रामे भरतर्षभ ।  
 प्रभिन्नयोर्यथा सक्तं सत्तयोर्वनहस्तिनोः ॥ ३३  
 गौतमस्तु रणे क्रुद्धो द्रौपदेयान्महाबलान् ।  
 विव्याध बहुभिः शरैः शरैः सन्नतपर्वभिः ॥ ३४  
 तस्य तैरभवद्युद्धमिन्द्रियैरिव देहिनः ।  
 घोररूपमसंवार्य निर्मेयादमवर्तत ॥ ३५  
 ते च संपीडयामासुरिन्द्रियाणीव बालिशम् ।  
 स च तान्प्रतिसंरब्धः प्रत्ययोधयदाहवे ॥ ३६  
 एवं चित्रमभूद्युद्धं तस्य तैः सह भारत ।  
 उत्थायोत्थाय हि यथा देहिनामिन्द्रियैर्विभो ॥ ३७  
 नराश्चैव नरैः सार्वं दन्तिनो दन्तिमिस्तथा ।  
 हया हयैः समासक्ता रथिनो रथिभिः सह ॥ ३८

संकुलं चाभवद्भूयो घोररूपं विशांपते ॥ ३९  
 इदं चित्रमिदं घोरमिदं रौद्रमिति प्रभो ।  
 युद्धान्यासन्महाराज घोराणि च बहूनि च ॥ ४०  
 ते समासाद्य समरे परस्परमरिंदमाः ।  
 च्यवनदंश्चैव जम्बुश्च समासाद्य महाहवे ॥ ४१  
 तेषां पत्रसमुद्भूतं रजस्तीव्रमदृश्यत ।  
 वातेन चोद्भूतं राजन्धावज्जिश्वाश्वसादिभिः ॥ ४२  
 रथनेमिसमुद्भूतं निःश्वासैश्चापि दन्तिनाम् ।  
 रजः सन्ध्याभ्रकलिलं दिवाकरपथं ययौ ॥ ४३  
 रजसा तेन संपृक्तो भास्करो निष्प्रभः कृतः ।

संछादिताऽभवद्भूमिस्ते च शूरा महारथाः ॥ ४४  
 ब्रह्मर्तादिव संवृत्तं नीरजस्कं समन्ततः ।  
 वीरशोणितसिक्तायां भूमौ भरतसत्तम ॥ ४५  
 उपाश्राम्यत्ततस्तीव्रं तद्रजो घोरदर्शनम् ॥ ४६  
 ततोऽपश्यमहं भूयो द्वन्द्वयुद्धानि भारत ।  
 यथाप्राणं यथाश्रेष्ठं मध्याह्ने वै सुदारुणम् ॥ ४७  
 वर्मणां तत्र राजेन्द्र व्यदृश्यन्तोऽबलाः प्रभाः ।  
 शब्दश्च तुमुलः सङ्क्षेपे शरणां पततामभूत् ।  
 महावेणुवनस्येव दहमानस्य पर्वते ॥ ४८

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसपुद्गे एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

संकुलयुद्धम् ॥ १ ॥

सञ्जय उवाच ।  
 वर्तमाने तदा युद्धे घोररूपे मयानके ।  
 अभज्यत बलं तत्र तव पुत्रस्य पाण्डवैः ॥ १  
 तांस्तु सर्वानयस्त्रेण सन्निवार्य महारथाः ।  
 पुत्रास्ते योधयामासुः पाण्डवानामनीकिनीम् ॥ २  
 निवृत्ताः सहसा योधास्तव पुत्रजयैषिणः ।  
 सन्निवृत्तेषु तेष्वेवं युद्धमासीत्सुदारुणम् ।  
 तावकानां परेषां च देवासुररणोपमम् ॥ ३  
 परेषां तावकानां च नासीत्कश्चित्परास्त्रुखः ॥ ४  
 अनुमानेन युध्यन्ते संज्ञाभिश्च परस्परम् ।  
 तेषां क्षयो महानासीद्युध्यतामितरेतरम् ॥ ५  
 ततो युधिष्ठिरो राजा क्रोधेन महता युतः ।  
 जिगीषमाणः सङ्ग्रामे धार्तराष्ट्रान्सराजकान् ॥ ६  
 त्रिभिः शारद्वतं विद्धा रुक्मपुङ्गवैः शिलाशितैः ।  
 चतुर्भिर्निजधानाश्चान्कल्याणान्कृतवर्मणः ॥ ७  
 अश्वत्थामा तु हार्दिक्यमपोवाह मशस्त्रिनम् ।  
 अथ शारद्वतोऽष्टाभिः प्रत्यविध्ययुधिष्ठिरम् ॥ ८  
 ततो दुर्योधनो राजा रथान्सप्तशतान्रणे ।  
 प्रैषयद्यत्र राजाऽसौ धर्मपुत्रो युधिष्ठिरः ॥ ९

ते रथा रथिभिर्युक्ता मनोमारुतरंहसः ।  
 अभ्यद्रवन्त सङ्ग्रामे कौन्तेयस्य रथं प्रति ॥ १०  
 ते समन्तान्महाराज परिवार्य युधिष्ठिरम् ।  
 अदृश्यं सायकैश्चकुर्मेषा इव दिवाकरम् ॥ ११  
 तं दृष्ट्वा धर्मराजानं कौरवेयैस्तथावृतम् ।  
 नामृष्यन्त सुसंरब्धाः शिखण्डिप्रमुखा रथाः ॥ १२  
 रथैरश्ववरैर्युक्तैः किङ्किणीजालसंवृतैः ।  
 आजगमु रथ रक्षन्तः कुन्तीपुत्रं युधिष्ठिरम् ॥ १३  
 ततः प्रववृते रौद्रः सङ्ग्रामः शोणितोदकः ।  
 पाण्डवानां कुरूणां च यमराष्ट्रविवर्धनः ॥ १४  
 रथान्सप्तशतान्हत्वा कुरूणामाततायिनाम् ।  
 पाण्डवाः सह पाञ्चालैः पुनरेवाभ्यवारयन् ॥ १५  
 तत्र युद्धं महद्भासीत्तव पुत्रस्य पाण्डवैः ।  
 न च तत्तादृशं दृष्टं नैव चापि परिश्रुतम् ॥ १६  
 वर्तमाने तदा युद्धे निर्मर्यादे समन्ततः ।  
 बध्यमानेषु योधेषु तावकेष्वितरेषु च ॥ १७  
 विनदत्सु च योधेषु शङ्खवैद्यैश्च पूरितैः ।  
 उत्क्रुष्टैः सिंहनादैश्च गर्जितैश्च धन्विनाम् ॥ १८  
 अतिप्रवृत्ते युद्धे च छिद्यमानेषु मर्मसु ।

धात्रमानेषु योषेषु जयगृद्धिषु मारिष ॥ १९  
 संहारे सर्वतो जाते पृथिव्यां शोकसंभवे ।  
 बहीनामुत्तमस्त्रीणां सीमन्तोद्धरणे कृते ॥ २०  
 निर्मर्चादे महायुद्धे वर्तमाने सुदारुणे ।  
 प्रादुरासन्विनाशाय तदोत्पाताः सुदारुणाः ॥ २१  
 चचाल शब्दं कुर्वाणा सपर्वतवना मही ।  
 सदण्डाः सोल्लुका राजन्कीर्यमाणाः समन्ततः ॥  
 उल्काः पेतुर्दिबो भूमाबाहृत्य रविमण्डलम् ।  
 विष्वग्वाताः प्रादुरासन्नीचैः शर्करवर्षिणः ॥ २३  
 अश्रूणि मुमुक्षुर्नागा वेपथुं चास्पृशन्मृशम् ।  
 एतान्धोराननादृत्य समुत्पातान्सुदारुणान् ॥ २४  
 पुनर्युद्धाय संयत्ताः क्षत्रियास्तस्पुरव्यथाः ।  
 रमणीये कुरुक्षेत्रे पुण्ये स्वर्गे गियासवः ॥ २५  
 ततो भान्धारराजस्य पुत्रः शकुनिरब्रवीत् ।  
 युध्यध्वमग्रतो यावत्पृष्ठतो हन्मि पाण्डवान् ॥ २६  
 ततो नः संप्रयातानां मद्रयोधास्तरस्त्रिनः ।  
 हृष्टाः किलाकिलाशब्दमकुर्वत परे तथा ॥ २७  
 अस्मांस्तु पुनरासाद्य लब्धलक्षा दुरासदाः ।  
 शरासनानि धुन्वन्तः शरवर्षैरवाकिरन् ॥ २८  
 ततो हतं परैस्तत्र मद्रराजबलं तदा ।  
 दुर्योधनबलं दृष्ट्वा पुनरासीत्पराङ्मुखम् ॥ २९  
 गान्धारराजस्तु पुनर्वाक्यमाह ततो बली ।  
 निवर्तध्वमधर्मज्ञा युध्यध्वं किं सृतेन वः ॥ ३०  
 अनीकं दशसाहस्रमश्वानां भरतर्षभ ।  
 आसीद्गान्धारराजस्य विशालप्रासयोधिनाम् ॥ ३१  
 बलेन तेन विक्रम्य वर्तमाने जनक्षये ।  
 पृष्ठतः पाण्डवानीकमभ्यग्नमिशितैः शरैः ॥ ३२  
 तदभ्रमिव वातेन क्षिप्यमाणं समन्ततः ।  
 अभज्यत महाराज पाण्डूनां सुमहद्बलम् ॥ ३३  
 ततो युधिष्ठिरः प्रेक्ष्य भग्नं स्वबलमन्तिकात् ।  
 अभ्यनोदयदन्वग्रः सहदेवं महाबलम् ॥ ३४  
 असौ सुबलपुत्रो नो जघनं पीड्य दंशितः ।  
 सैन्यानि सूदयत्येष पश्य पाण्डव दुर्मतिः ॥ ३५  
 गच्छ त्वं द्रौपदेयैश्च शकुनिं सौबलं जहि ।  
 रथानीकमहं धक्ष्ये पाञ्चालसहितोऽनघ ॥ ३६

गच्छन्तु कुञ्जराः सर्वे वाजिनश्च सह त्वया ।  
 पादाताश्च त्रिसाहस्राः शकुनिं तैर्दृतो जहि ॥ ३७  
 ततो गजाः सप्तशताश्चापपाणिभिरास्थिताः ।  
 पञ्च चाश्वसहस्राणि सहदेवश्च वीर्यवान् ॥ ३८  
 पादाताश्च त्रिसाहस्रा द्रौपदेयाश्च सर्वशः ।  
 रणे ह्यभ्यद्रवंस्ते तु शकुनिं युद्धदुर्मदम् ॥ ३९  
 ततस्तु सौबलो राजभ्रम्यतिक्रम्य पाण्डवान् ।  
 जघान पृष्ठतः सेनां जयगृद्धः प्रतापवान् ॥ ४०  
 अश्वारोहास्तु संरन्धाः पाण्डवानां तरस्त्रिनाम् ।  
 प्राविशन्सौबलानीकमभ्यतिक्रम्य तान्थान् ॥ ४१  
 ते तत्र सादिनः शूराः सौबलस्य महद्बलम् ।  
 रणमध्ये व्यतिष्ठन्त शरवर्षैरवाकिरन् ॥ ४२  
 तदुद्यतगदाप्रासमकापुरुषसेवितम् ।  
 प्रावर्तत महद्युद्धं राजन्दुर्मन्त्रिते तव ॥ ४३  
 उपारमन्त ज्याशब्दाः प्रेक्षका रथिनोऽभवन् ।  
 न हि स्त्रेषां परेषां वा विशेषः प्रत्यदृश्यत ॥ ४४  
 शूरबाहुविसृष्टानां शक्तीनां भरतर्षभ ।  
 ज्योतिषामिव संपातमपश्यन्कुरुपाण्डवाः ॥ ४५  
 ऋष्टिभिर्विमलाभिश्च तत्रतत्र विशांपते ।  
 संपतन्तीभिराकाशमावृतं बहुशोभत ॥ ४६  
 प्रासानां यततां राजन्रूपमासीत्समन्ततः ।  
 शलभानामिवाकाशे तदा भरतसत्तम ॥ ४७  
 रुधिरोक्षितसर्वाङ्गा विप्रविद्धैर्नियन्तुमिः ।  
 हयाः परिपतन्तिस्स क्षतशोऽथ सहस्रशः ॥ ४८  
 अन्योन्यं परिपिष्टाश्च समासाद्य परस्परम् ।  
 सुविक्षताः स्म दृश्यन्ते वमन्तो रुधिरं शुखैः ॥ ४९  
 ततोऽभवत्तमो घोरं सैन्येन रजसा धृतम् ।  
 तानपाक्रमतोऽद्राक्षं तस्माद्देशादरिदम् ॥ ५०  
 अश्वान्नाजन्मनुष्यांश्च रजसा संधृते सति ।  
 भूमौ निपतिताश्चान्ये वमन्तो रुधिरं बहु ॥ ५१  
 केशाकेशि समालप्रा न शेकुश्चेष्टितुं नराः ।  
 अन्योन्यमश्वपृष्ठेभ्यो विकर्षन्तो महाबलाः ॥ ५२  
 मल्ला इव समासाद्य निजधुरितरेतरम् ।  
 अश्वैश्च व्यपकुप्यन्त बहवोऽत्र गतासवः ॥ ५३

भूमौ निपतिताश्चान्ये बहवो विजयैषिणः ।  
 तत्रतत्र व्यवश्यन्त पुरुषाः शूरमानिनः ॥ ५४  
 रक्तोक्षितैश्छिन्नभुजैरवकुष्ठशिरोरुहैः ।  
 व्यवश्यन्त मही कीर्णा शतशोऽथ सहस्रशः ॥ ५५  
 दूरं न शक्यं तत्रासीदन्तुमश्वेन केनचित् ।  
 साश्चारोहैर्हतैरश्वैरावृते वसुधातले ॥ ५६  
 रुधिरोक्षितसन्नाहैराचक्षुर्हृदायुधैः ।  
 नानाग्रहरणैर्वीरैः परस्परवधैषिभिः ।  
 सुसन्निकृष्टे सङ्ग्रामे हतभूयिष्ठसैनिके ॥ ५७  
 स मुहूर्तं ततो युद्धा सौबलोऽथ विशांपते ।  
 षट्साहस्रैर्हयैः शिष्टैरपायाच्छकुनिस्ततः ॥ ५८  
 तथैव पाण्डवानीकं रुधिरेण समुक्षितम् ।  
 षट्साहस्रैर्हयैः शिष्टैरपायाच्छान्तवाहनम् ॥ ५९  
 अश्वारोहाश्च पाण्डूनामजुवन्तुरुधिरक्षिताः ।  
 सुसन्निकृष्टे सङ्ग्रामे भूयिष्ठे त्यक्तजीविताः ॥ ६०  
 न हि शक्यं रथैर्योद्धुं कुत एव महागजैः ।  
 रथानेव रथा यान्तु कुञ्जराः कुञ्जरानपि ॥ ६१  
 प्रतियातो हि शकुनिः स्वमनीकमवस्थितः ।  
 न पुनः सौबलो राजा योद्धुमभ्यागमिष्यति ॥ ६२  
 ततस्तु द्रौपदेयाश्च ते च मत्ता महाद्विपाः ।  
 प्रययुर्ध्वं पाञ्चाल्यो धृष्टद्युम्नो महारथः ॥ ६३  
 सहदेवोऽपि कौरव्य रजोमेघे समुत्थिते ।  
 एकाकी प्रययौ तत्र यत्र राजा युधिष्ठिरः ॥ ६४  
 ततस्तेषु प्रयातेषु शकुनिः सौबलः पुनः ।  
 पार्श्वतोऽभ्यहनत्कुद्धो धृष्टद्युम्नश्च वाहिनीम् ॥ ६५  
 तत्पुनस्तुमुलं युद्धं प्राणास्त्यक्त्वाऽभ्यवर्तत ।  
 तावकानां परेषां च परस्परवधैषिणाम् ॥ ६६  
 ते चान्योन्यमवैक्षन्त तस्मिन्वीरसमागमे ।  
 योधाः पर्यपतन् राजशतशोऽथ सहस्रशः ॥ ६७  
 असिभिश्छिद्यमानानां शिरसां लोकसंक्षये ।  
 प्रादुरासीन्महाञ्शब्दस्तालानां पततामिव ॥ ६८  
 विमुक्तानां शरीराणां छिन्नानां पततां भुवि ।  
 सायुधानां च बाहूनामूर्खणां च विशांपते ।  
 आसीत्कटकटाशब्दः सुमहात्रोमहर्षणः ॥ ६९  
 निम्नन्तो निशितैः शस्त्रैर्भ्रातृन्पुत्रान्सखीनपि ।

योधाः परिपतन्ति स्म यथाऽऽमिषकृते स्वगाः ७०  
 अन्योन्यं प्रतिसंरन्धाः समासाद्य परस्परम् ।  
 अहंपूर्वमहंपूर्वमिति निम्नन्तसहस्रशः ॥ ७१  
 संयातेनासनभ्रष्टैरश्वारोहैर्गतासुभिः ।  
 हयाः परिपतन्ति स्म शतशोऽथ सहस्रशः ॥ ७२  
 स्फुरतां प्रतिपिष्टानामश्वानां शीघ्रगामिनाम् ।  
 स्तनतां च मनुष्याणां सन्नद्धानां विशांपते ॥ ७३  
 शक्त्यष्टिप्रासशब्दश्च तुमुलः समपद्यत ।  
 मिन्दतां परमर्माणि राजन्दुर्मन्त्रिते तव ॥ ७४  
 श्रमाभिभूताः संरन्धा श्रान्तवाहाः पिपासवः ।  
 विश्वताश्च शितैः शस्त्रैरभ्यवर्तन्त तावकाः ॥ ७५  
 मत्ता रुधिरगन्धेन बहवोऽत्र विचेतसः ।  
 जघ्नुः परान्स्वकांश्चैव प्राप्तान्प्राप्ताननन्तरान् ॥ ७६  
 बहवश्च गतप्राणाः क्षत्रिया जयगृद्धिनः ।  
 भूमावभ्यपतन् राजञ्शरवृष्टिभिरावृताः ॥ ७७  
 वृकगृध्रशृगालानां तुमुले मोदनेऽहनि ।  
 आसीद्वलक्षयो घोरस्तव पुत्रस्य पश्यतः ॥ ७८  
 नराश्वकार्यैः संलब्धा भूमिरासीद्विशांपते ।  
 रुधिरौदकचित्रा च भीरूणां भयवर्धिनी ॥ ७९  
 असिभिः षट्सैः शूलैस्तक्षमाणाः पुनःपुनः ।  
 तावकाः पाण्डवेयाश्च न न्यवर्तन्त भारत ॥ ८०  
 प्रहरन्तो यथाशक्ति यावत्प्राणस्य धारणम् ।  
 योधाः परिपतन्ति स्म वमन्तो रुधिरं मुखैः ॥ ८१  
 शिरो गृहीत्वा केशेषु कबन्धः स प्रदृश्यते ।  
 उद्यम्य च शितं खड्गं रुधिरेण परिप्लुतम् ॥ ८२  
 तथोत्थितेषु बहुषु कबन्धेषु नराधिप ।  
 तथा रुधिरगन्धेन योधाः कश्मलमाविशन् ॥ ८३  
 मन्दीभूते ततः शब्दे पाण्डवानां महद्वलम् ।  
 अल्पावशिष्टैस्तुरगैरभ्यवर्तन्त सौबलः ॥ ८४  
 ततोऽभ्यधावन्स्तरिताः पाण्डवा जयगृद्धिनः ।  
 पदातयश्च नागाश्च सादिनश्चोद्यतायुधाः ॥ ८५  
 कोष्ठकीकृत्य चाप्येनं परिक्षिप्य च सर्वशः ।  
 शस्त्रैर्नानाविधैर्जघ्नुर्गुह्यपारं तृतीयवः ॥ ८६  
 त्वदीयास्तांस्तु संप्रेक्ष्य सर्वतः समभिदुतान् ।  
 रथाश्चपत्तिद्विरदाः पाण्डवानभिदुतुवुः ॥ ८७

केचित्पदातयः पद्भिर्मुष्टिभिश्च परस्परम् ।  
निजघ्नः समरे शूराः क्षीणशस्त्रास्ततोऽपतन् ॥८८॥  
रथेभ्यो रथिनः पेतुर्द्विपेभ्यो हस्तिसादिनः ।  
विमानेभ्यो दिवो भ्रष्टाः सिद्धाः पुण्यक्षयादिव ॥

एवमन्योन्यमायत्ता योधा जघ्नुर्महाहवे ।  
पितृन्भ्रातृन्वयस्यांश्च पुत्रानपि तथा परे ॥ ९० ॥  
एवमासीदमर्यादं युद्धं भरतसत्तम ।  
प्रासासिबाणकलिलं वर्तमाने सुदारुणे ॥ ९१ ॥

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे द्वाविंशोऽध्यायः ॥ २२ ॥

### अयोर्विंशोऽध्यायः ॥ २३ ॥

अर्जुनेन दुर्योधनगर्हणपूर्वकं तस्तेनानिर्वाहणम् ॥ १ ॥

सञ्जय उवाच ।  
अल्पावशिष्टे सैन्ये तु पाण्डवैर्निहते बले ।  
अश्वैः सप्तसहस्रेस्तु उपावर्तत सौबलः ॥ १ ॥  
स यात्वा बाहिनीं तूर्णं चोदयानः स्वकान्पुधि ।  
युध्यध्वमिति संहृष्टाः पुनःपुनररिदमाः ॥ २ ॥  
अपृच्छत्क्षत्रियास्तत्र क तु राजा महाबलः ।  
शकुनेस्तद्वचः श्रुत्वा तमृचुर्भरतर्षभ ॥ ३ ॥  
असौ तिष्ठति कौरव्यो रणमध्ये महाबलः ।  
यत्रैतत्सुमहच्छत्रं पूर्णचन्द्रसमप्रभम् ॥ ४ ॥  
यत्र ते सतनुजाणा रथास्तिष्ठन्ति दंशिताः ।  
यत्रैष तुमुलः शब्दः पर्जन्यनिनदोपमः ॥ ५ ॥  
तत्र गच्छ द्रुतं राजंस्ततो द्रक्ष्यसि कौरवम् ।  
एवमुक्तस्तु तैर्योधैः शकुनिः सौबलस्तदा ॥ ६ ॥  
प्रययौ तत्र यत्रास्ते पुत्रस्तव नराधिप ।  
सर्वतः संबृतो वीरैः समरे चित्रयोधिभिः ॥ ७ ॥  
ततो दुर्योधनं दृष्ट्वा रथानीके व्यवस्थितम् ।  
स रथास्तावकान्सर्वान्हर्षयञ्शकुनिस्ततः ॥ ८ ॥  
दुर्योधनमिदं वाक्यं हृष्टरूपो विशांपते ।  
कृतकार्यमिवात्मानं मन्यमानोऽब्रवीन्नृपम् ॥ ९ ॥  
जहि राजन् रथानीकमश्वः सर्वे जिता मया ।  
नात्यक्त्वा जीवितं सङ्ख्ये शक्यो जेतुं युधिष्ठिरः १० ॥  
हते तस्मिन् रथानीके पाण्डवेनाभिपालिते ।  
गजानेतान्हनिष्यामः पदार्तीधेतरांस्तथा ॥ ११ ॥  
श्रुत्वा तु वचनं तस्य तावका जयगृद्धिनः ।  
जवेनाभ्यपतन् दृष्ट्वा पाण्डवानामनीकिनीम् ॥ १२ ॥  
बद्धनिस्त्रिशहस्ताश्च प्रगृहीतशरासनाः ।

शरासनानि धृन्वानाः सिंहनादान्प्रचक्षिरे ॥ १३ ॥  
ततो ज्यातलनिर्घोषः पुनरासीद्विशांपते ।  
प्रादुरासीच्छराणां च समुत्क्रानां सुदारुणः ॥ १४ ॥  
तान्समीपगतान्दृष्ट्वा जनानुव्रतकार्मुकान् ।  
उवाच देवकीपुत्रं कुन्तीपुत्रो धनञ्जयः ॥ १५ ॥  
चोदयाश्चानसंभ्रान्तः प्रविशैतद्गलार्णवम् ।  
अन्तमद्य गमिष्यामि शत्रूणां निशितैः शरैः ॥ १६ ॥  
अष्टादश दिनान्यद्य युद्धस्यास्य जनार्दन ।  
वर्तमानस्य महतः समासाद्य परस्परम् ॥ १७ ॥  
अनन्तकल्पा ध्वजिनी भूत्वा ह्येषा महात्मनाम् ।  
क्षयमद्य गता युद्धे पश्य देवं यथाविधम् ॥ १८ ॥  
समुद्रकल्पं च बलं धार्तराष्ट्रस्य माधव ।  
अस्मान्मासाद्य संजातं गोष्पदोपममच्युत ॥ १९ ॥  
हते भीष्मे धीर्ममासीच्छमः स्यादिति माधव ।  
न च तत्कृतवान्मूढो धार्तराष्ट्रः सुबालिशः ॥ २० ॥  
उक्तं भीष्मेण यद्वाक्यं हितं तथ्यं च माधव ।  
तच्चापि नासौ कृतवान्नीतबुद्धिः सुयोधनः ॥ २१ ॥  
तस्मिंस्तु निहते भीष्मे प्रच्युते पृथिवीपतौ ।  
न जाने कारणं किंतु येन युद्धमवर्तत ॥ २२ ॥  
मृदांस्तु सर्वथा मन्ये धार्तराष्ट्रान्सुबालिशान् ।  
पतिते शन्तनोः पुत्रे येऽकार्षुः संयुगं पुनः ॥ २३ ॥  
अनन्तरं च निहते द्रोणे ब्रह्मविदां वरे ।  
राधेये च विकर्णे च नैव शाम्यति वैशसम् ॥ २४ ॥  
अल्पावशिष्टे सैन्येऽस्मिन्सूतपुत्रे च पातिते ।  
सपुत्रे वै नरव्याघ्रे नैव शाम्यति वैशसम् ॥ २५ ॥

श्रुतायुषि हते वीरे जलसन्धे च मागधे ।  
 श्रुतायुधे च नृपतौ नैव शाम्यति वैशसम् ॥ २६  
 भूरिश्रवसि शल्ये च साल्वे चैव जनार्दन ।  
 आवल्येषु च वीरेषु नैव शाम्यति वैशसम् ॥ २७  
 जयद्रथे च निहते राक्षसे चाप्यलायुधे ।  
 बाहिके सोमदत्ते च नैव शाम्यति वैशसम् ॥ २८  
 भगदत्ते हते शूरे काम्मोजे च सुदारुणे ।  
 दुःशासने च निहते नैव शाम्यति वैशसम् ॥ २९  
 दृष्ट्वा विनिहताञ्छूराण्यथआण्डलिकान्नृपान् ।  
 बलिनश्च रणे कृष्ण नैव शाम्यति वैशसम् ॥ ३०  
 अश्वौहिणीपतीन्द्रा भीमसेननिपातितान् ।  
 मोहाद्वा यदि वा लोभाच्चैव शाम्यति वैशसम् ॥ ३१  
 'हतप्रवीरां विध्वस्तां दृष्ट्वा चेमां चमूं रणे ।  
 अलम्बले च निहते नैव शाम्यति वैशसम् ॥ ३२  
 भ्रातृन्विनिहतान्दृष्ट्वा वयस्यान्मातुलानपि ।  
 पुत्रान्विनिहतान्दृष्ट्वा नैव शाम्यति वैशसम् ॥ ३३  
 को नु राजकुले जातः कौरवेषु विशेषतः ।  
 निरर्थकं महद्वैरं कुर्यादन्यः सुयोधनात् ॥ ३४  
 गुणतोऽभ्यधिकाञ्ज्ञात्वा बलतः शौर्यतोपि वा ।  
 अमूढः को नु युध्येत जानन्प्राज्ञो हिताहितम् ॥ ३५  
 किं नु तस्य मनो ह्यासीच्चयोक्तस्य हितं वचः ।  
 प्रश्ने पाण्डवैः सार्धं सोन्यस्य शृणुयात्कथम् ॥ ३६  
 येन शान्तनवो भीष्मो द्रोणो विदुर एव च ।  
 प्रत्याख्याताः शमस्वार्थे किं नु तस्याद्य भेषजम् ॥ ३७  
 मौख्याद्येन पिता बृद्धः प्रत्याख्यातो जनार्दन ।  
 तथा माता हितं वाक्यं भाषमाणा हितैषिणी ॥ ३८  
 प्रत्याख्याता ह्यस्तकृत्य स कस्यै रोचयेद्वचः ।  
 कुलान्तकरणो व्यक्तं जात एष जनार्दन ॥ ३९  
 तथास्य दृश्यते चेष्टा नीतिश्चैव विशापते ।  
 नैव दास्यति नो राज्यमिति मे मतिरिच्छुत ॥ ४०  
 उक्तोऽहं बहुशस्तात विदुरेण महात्मना ।  
 न जीवन्दास्यते भार्गव धार्तराष्ट्रः सुयोधनः ॥ ४१  
 यावत्प्राणा धरिष्यन्ति धार्तराष्ट्रस्य दुर्मतेः ।

तावद्युष्मास्त्रपापेषु प्रचरिष्यति पापकम् ॥ ४२  
 न च युक्तोऽन्यथा जेतुमृते युद्धेन माधव ।  
 इत्यब्रवीत्सदा मां हि विदुरः सत्यदर्शनः ॥ ४३  
 तत्सर्वमद्य जानामि व्यवसायं दुरात्मनः ।  
 यदुक्तं वचनं तेन विदुरेण महात्मना ॥ ४४  
 यो हि श्रुत्वा वचः पथ्यं जामदग्न्याद्यथातथम् ।  
 अवामन्यत दुर्बुद्धिर्ध्रुवं नाशमुखे स्थितः ॥ ४५  
 उक्तं हि बहुभिः सिद्धैर्जातमात्रे सुयोधने ।  
 एनं प्राप्य दुरात्मानं क्षयं क्षत्रं गमिष्यति ॥ ४६  
 तदिदं वचनं तेषां निरुक्तं वै जनार्दन ।  
 क्षयं याता हि राजानो दुर्योधनकृते भृशम् ॥ ४७  
 सोऽद्य सर्वानरणे योधाभिहनिष्यामि माधव ॥ ४८  
 क्षत्रियेषु हतेष्वाशु शून्ये च शिबिरे कृते ।  
 वधाय चात्मनोऽस्माभिः संयुगं रोचयिष्यति ॥ ४९  
 तदन्तं हि भवेद्वैरमनुमानेन माधव ।  
 एवं पश्यामि वार्ष्णेय चिन्तयन्प्रज्ञया स्वया ।  
 विदुरस्य च वाक्येन चेष्टया च दुरात्मनः ॥ ५०  
 तस्माद्याहि चमूं वीर यावद्वन्मि शितैः शूरैः ।  
 दुर्योधनं महाबाहो चाहिर्नी चास्य संयुगे ॥ ५१  
 क्षेममद्य करिष्यामि धर्मराजस्य माधव ।  
 हतैर्तुर्बलं सैन्यं धार्तराष्ट्रस्य पश्यतः ॥ ५२  
 सञ्जय उवाच ।  
 अभीशुहस्तो दाशार्हस्तथोक्तः सव्यसाचिना ।  
 तद्वलौघमभिप्राणामभीतः प्राविशद्वलात् ॥ ५३  
 शरासनवनं घोरं शक्तिकण्टकसंकुलम् ।  
 गदापरिधपापाणं रथनागमहाद्भुतम् ॥ ५४  
 इयपचिलताकीर्णं गाहमानो महावशाः ।  
 व्यचरत्तत्र गोविन्दो रथेनातिपताकिना ॥ ५५  
 ते हयाः पाण्डुरा राजन्वहन्तोऽर्जुनमाहवे ।  
 दिक्षु सर्वास्त्रदृश्यन्त दाशार्हेण प्रचोदिताः ॥ ५६  
 ततः प्रायाद्रथेनाजौ सव्यसाची परंतपः ।  
 किञ्च शरशतांस्तीक्ष्णान्वारिधारा घनो यथा ॥ ५७  
 प्रादुरासीन्महाञ्शब्दः शराणां नतपर्वणाम् ।

इषुभिश्छाद्यमानानां समरे सव्यसाचिना ॥ ५८  
 असज्जन्तस्तनुत्रेषु शरौघाः प्रापतन्धुवि ।  
 इन्द्राशनिसमस्पर्शा गाण्डीवप्रेषिताः शराः ॥ ५९  
 नरात्रागान्समाहृत्य ह्यथाश्वापि विशांपते ।  
 अपतन्त रणे बाणाः पतङ्गा इव घोषिणः ॥ ६०  
 आसीत्सर्वमवच्छन्नं गाण्डीवप्रेषितैः शरैः ।  
 न प्राज्ञायन्त समरे दिशो वा प्रदिशोपि वा ६१  
 सर्वमासीज्जगत्पूर्णं पार्थनामाङ्कितैः शरैः ।  
 रुक्मपुङ्खैस्तैलधौतैः कर्मारपरिमार्जितैः ॥ ६२  
 ते दह्यमानाः पार्थेन पावकेनेव कुञ्जराः ।  
 पार्थ न प्राजहुर्घोरा बध्यमानाः शितैः शरैः ॥ ६३  
 शरचापधरः पार्थः प्रज्वलन्निव भास्करः ।  
 ददाह समरे योधान्कक्षमग्निरिव ज्वलन् ॥ ६४  
 यथा वनान्ते वनपैर्विसृष्टः  
 कक्षं दहेत्कृष्णगतिः सुघोषः ।

भूरिद्रुमं शुष्कलतावितानं  
 भृशं समृद्धो ज्वलनः प्रतापी ॥ ६५  
 एवं स नाराचमणप्रतापी  
 शरार्चिरुच्चावचतिग्मतेजाः ।  
 ददाह सर्वां तव पुत्रसेना-  
 ममृष्यमाणस्तरसा तरस्वी ॥ ६६  
 तस्येषवः प्राणहराः सुमुक्ता  
 नासज्जनैर्वर्मसु रुक्मपुङ्खाः ।  
 न च द्वितीयं प्रभुमोच बाणं  
 नरे ह्ये वा परमद्विपे वा ॥ ६७  
 अनेकरूपाकृतिभिर्हि बाणै-  
 र्महारथानीकमनुप्रविश्य ।  
 स एव एकस्त्व पुत्रस्य सेनां  
 जघान दैत्यानिव वज्रपाणिः । ६८

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

घटघुञ्जपराजितेन दुर्योधनेनाश्वरोहणेन पलायनम् ॥ १ ॥ अश्वत्थामादिभिस्तवन्वेष्णम् ॥ २ ॥

सञ्जय उवाच ।  
 युध्यतां यतमानानां शूराणामनिवर्तिनाम् ।  
 संकल्पमकरोन्मोघं गाण्डीवेन धनञ्जयः ॥ १  
 इन्द्राशनिसमस्पर्शानविषह्यान्महौजसः ।  
 विसृजन्ट्यते बाणान्धारा भुञ्जन्निवाम्बुदः ॥ २  
 तत्सैन्यं भरतश्रेष्ठ बध्यमानं किरीटिना ।  
 संग्रदुद्राव संग्रामात्तव पुत्रस्य पश्यतः ॥ ३  
 पितृन्भ्रातृन्परित्यज्य वयस्यानपि चापरे ॥ ४  
 हतधुर्या रथाः केचिद्वतसूतास्तथा परे ।  
 भग्राक्षयुगचक्रेशः केचिदासन्विशांपते ॥ ५  
 अन्येषां सायकाः क्षीणास्तथाऽन्ये बाणपीडिताः ।  
 अक्षता युगपत्केचित्प्राद्वन्भयपीडिताः ॥ ६  
 केचित्पुत्रानुपादाय हतभूयिष्ठबान्धवाः ।

विचुकुशुः पितृंस्तन्ये सहायानपरे पुनः ॥ ७  
 बान्धवांश्च नरव्याघ्र भ्रातृन्संवन्धिनस्तथा ।  
 दुद्रुवुः केचिदुत्सृज्य तत्रतत्र विशांपते ॥ ८  
 बहवोऽत्र भृशं विद्धा मुह्यमाना महारथाः ।  
 निःश्वसन्ति स दृश्यन्ते पार्थबाणहता नराः ॥ ९  
 तानन्ये स्थमारोप्य ह्याश्वास्य च मुहूर्तकम् ।  
 विश्रान्ताश्च वितृष्णाश्च पुनर्धुद्वाय जग्मिरे ॥ १०  
 तानपास्य गताः केचित्पुनरेव युयुत्सवः ।  
 कुर्वन्तस्त्व पुत्रस्य शासनं युद्धदुर्मदाः ॥ ११  
 पानीयमपरे पीत्वा पर्याश्रास्य च वाहनम् ।  
 चर्मणि च समारोप्य केचिद्भरतसत्तम ॥ १२  
 समाश्वास्यापरे भ्रातृभिक्षिप्य शिबिरेऽपि च ।  
 पुत्रानन्ये पितृनन्ये पुनर्धुद्धमरोचयन् ॥ १३

संग्रदुद्रावेति पूर्वस्थं संग्रदुद्रुरिति विपरिणामेन संबध्यते

॥ ४ ॥ चतुर्विंशोऽध्यायः ॥ २४ ॥



सज्जयित्वा रथान्केचिद्यथासुखं विशापते ।  
 आवृत्य पाण्डवानीकं पुनर्युद्धमरोचयन् ॥ १४  
 ते शूराः किङ्किणीजालैः समाच्छन्ना वभासिरे ।  
 त्रैलोक्यविजये युक्ता यथा दैतेयदानवाः ॥ १५  
 आगम्य सहसा केचिद्रथैः स्वर्णविभूषितैः ।  
 पाण्डवानामनीकेषु घृष्टद्युम्नमयोधयन् ॥ १६  
 घृष्टद्युम्नोऽपि पाञ्चाल्यः शिखण्डी च महारथः ।  
 नाकुलिस्तु शतानीको रथानीकमयोधयन् ॥ १७  
 पाञ्चाल्यस्तु ततः क्रुद्धः सैन्येन महता वृतः ।  
 अभ्यद्रवत्संकुद्धस्तावकान्दन्तुमुद्यतः ॥ १८  
 ततस्त्वापततस्तस्य तव पुत्रो जनाधिप ।  
 बाणसङ्घाननेकान्वै प्रेषयामास भारत ॥ १९  
 घृष्टद्युम्नस्ततो राज्ञस्तव पुत्रेण धन्विना ।  
 नाराचैर्धनराचैर्बहुभिः क्षिप्रकारिभिः ॥ २०  
 वत्सदन्तैश्च बाणैश्च कर्मारपरिमार्जितैः ।  
 अश्वान् चतुरो हत्वा बाहोरुरसि चार्पितः ॥ २१  
 सोऽतिविद्धो महेष्वासस्तोत्रार्दित इव द्विपः ।  
 तस्याश्वान्चतुरो बाणैः प्रेषयामास मृत्यवे ।  
 सारथेश्चास्य भलेन शिरः कायादपाहरत् ॥ २२  
 ततो दुर्योधनो राजा घृष्टमारुह्य वाजिनः ।  
 अपाक्रामद्धतरथो नातिदूरमरिदमः ॥ २३  
 दृष्ट्वा तु हतविक्रान्तं स्वमनीकं महाबलः ।  
 तव पुत्रो महाराज प्रययौ यत्र सौबलः ॥ २४  
 ततो रथेषु भयेषु त्रिसाहस्रा महाद्रिपाः ।  
 पाण्डवान्धिनः सर्वान्समन्तात्पर्यवारयन् ॥ २५  
 ते वृताः समरे पञ्च गजानीकेन मारत ।  
 अशोभन्त महाराज ग्रहास्तरागणैरिव ॥ २६  
 ततोऽर्जुनो महाराज लब्धलक्षो महाभुजः ।  
 विनिर्ययौ रथेनैव श्वेताश्वः कृष्णसारथिः ॥ २७  
 तैः समन्तात्परिवृतः कुञ्जरैः पर्वतोपमैः ।  
 नाराचैर्विमलैस्तीक्ष्णैर्गजानीकमयोधयत् ॥ २८  
 तत्रैकबाणनिहतानपश्याम महागजान् ।  
 पतितान्पात्यमानान्श्च निर्भिजान्सव्यसाचिना २९  
 भीमसेनस्तु तान्दृष्ट्वा नागान्मत्तगजोपमः ।

करेणादाय महतीं गदामभ्यपतद्वली ।  
 अथाप्लुत्य रथात्पूर्णं दण्डपाणिरिवान्तकः ॥ ३०  
 तमुद्यतगदं दृष्ट्वा पाण्डवानां महारथम् ।  
 वित्रेसुस्तावकाः सैन्याः शङ्कुन्मूत्रं च मुञ्चुः ॥ ३१  
 आविग्रं च बलं सर्वं गदाहस्ते वृकोदरे ॥ ३२  
 गदया भीमसेनेन भिन्नकुम्भान्निपातितान् ।  
 धावमानानपश्याम कुञ्जरान्पर्वतोपमान् ॥ ३३  
 प्राद्रवन्कुञ्जरास्ते तु भीमसेनगदाहताः ।  
 पेतुरार्तस्तरं कृत्वा छिन्नपश्वा इवाद्रयः ॥ ३४  
 प्रभिन्नकुम्भास्तु बहून्द्रवमाणानितस्ततः ।  
 पतमानान्श्च संप्रेक्ष्य वित्रेसुस्ताव सैनिकाः ॥ ३५  
 युधिष्ठिरोऽपि संक्रुद्धो माद्रीपुत्रौ च पाण्डवौ ।  
 गार्ध्रपत्रैः शितैर्बाणैर्जघ्नुर्वै गजयोधिनः ॥ ३६  
 घृष्टद्युम्नस्तु समरे पराजित्य नराधिपम् ।  
 अपक्रान्ते तव सुते हयपृष्ठं समाश्रिते ॥ ३७  
 दृष्ट्वा च पाण्डवान्सर्वान्कुञ्जरैः परिवारितान् ।  
 घृष्टद्युम्नो महाराज सहसा समुपाद्रवत् ॥ ३८  
 पुत्रः पाञ्चालराजस्य जिघांसुः कुञ्जरान्वयौ ।  
 अदृष्ट्वा तु रथानीके दुर्योधनमरिदमम् ॥ ३९  
 अश्वत्थामा कुपश्चैव कृतवर्मा च साततः ।  
 अपृच्छन्क्षत्रियांस्तत्र क तु दुर्योधनो गतः ॥ ४०  
 तेऽपश्यमाना राजानं वर्तमाने जनश्चये ।  
 मन्वाना निहतं तत्र तव पुत्रं महारथाः ।  
 विवर्णवदना भूत्वा पर्यपृच्छन्त ते सुतम् ॥ ४१  
 आहुः केचिद्धृते सूते प्रयातो यत्र सौबलः ।  
 हित्वा पाञ्चालराजस्य तदनीकं दुरुत्सहम् ॥ ४२  
 अपरे खड्गवंस्तत्र क्षत्रियाः सृश्वविक्षताः ।  
 दुर्योधनेन किं कार्यं द्रक्ष्यध्वं यदि जीवति ।  
 युध्यध्वं सहिताः सर्वे किं वो राजा करिष्यति ४३  
 ते क्षत्रियाः क्षतैर्गार्त्रैर्हतभूषिष्ठवाहनाः ।  
 शरैः संपीड्यमानास्तु नातिव्यक्तमथाब्रुवन् ॥ ४४  
 इदं सर्वं बलं हन्मो येन स परिवारिताः ।  
 एते सर्वे गजान्दृष्ट्वा उपयान्ति स पाण्डवाः ४५  
 श्रुत्वा तु वचनं तेषामश्वत्थामा महाबलः ।

भित्त्वा पाञ्चालराजस्य तदनीकं दुरुत्सहम् ॥ ४६  
 कृपश्च कृतवर्मा च प्रययौ यत्र सौबलः ।  
 स्थानीकं परित्यज्य शूराः सुदृढधन्विनः ॥ ४७  
 ततस्तेषु प्रयातेषु घृष्टघुस्त्रपुरस्कृताः ।  
 आययुः पाण्डवा राजन्विनिघ्नन्तः स तावकान् ॥  
 दृष्ट्वा तु तानापततः संप्रहृष्टान्महारथान् ।  
 पराक्रान्तास्ततो वीरा निराशा जीविते तदा ॥ ४९  
 विवर्णमुखभृषिष्ठमभवत्तावकं बलम् ।  
 परिक्षीणायुधान्दृष्ट्वा तानहं परिवारितान् ॥ ५०  
 राजन्बलेन व्यजेन त्यक्त्वा जीवितमात्मनः ।  
 आत्मना पञ्चमोऽयुध्यं पाञ्चालस्य बलेन ह ॥ ५१  
 तस्मिन्देशे व्यवस्थाय यत्र शारद्वतः स्थितः ।  
 संप्रद्रुता वयं पञ्च किरीटिशरपीडिताः ॥ ५२  
 घृष्टघुस्त्रं महारौद्रं तत्र नाभूद्रणो महान् ।  
 जितास्तेन वयं सर्वे व्यपयाम रणात्ततः ॥ ५३  
 अथापश्यं सात्यकिं तमुपायातं महारथम् ।  
 रथैश्चतुःशतैर्वीरो मामभ्यद्रवदाहवे ॥ ५४

घृष्टघुस्त्रादहं मुक्तः कथंचिच्छान्तवाहनात् ।  
 पतितो माधवानीकं दुष्कृती नरकं यथा ॥ ५५  
 तत्र युद्धमभूद्रोरं मुहूर्तमतिदारुणम् ॥ ५६  
 सात्यकिस्तु महाबाहुर्मम हत्वा परिच्छदम् ।  
 जीवग्राहमगृह्णान्मां मूर्च्छितं पतितं भुवि ॥ ५७  
 ततो मुहूर्तादिव तद्रजानीकमविध्यत ।  
 गदया भीमसेनेन नाराचैरर्जुनेन च ॥ ५८  
 अभिपिष्टैर्महानागैः समन्तात्पर्वतोपमैः ।  
 नातिप्रसिद्धैव गतिः पाण्डवानामजायत ॥ ५९  
 रथमार्गं ततश्चक्रे भीमसेनो महाबलः ।  
 पाण्डवानां महाराज व्यापार्कषन्महागजान् ॥ ६०  
 अश्वत्थामा कृपश्चैव कृतवर्मा च सात्वतः ।  
 अपश्यन्तो स्थानीके दुर्योधनमरिदमम् ।  
 राजानं सृगयामासुस्तव पुत्रं महारथम् ॥ ६१  
 परित्यज्य च पाञ्चाल्यं प्रयाता यत्र सौबलः ।  
 राज्ञोऽदर्शनसंनिधा वर्तमाने जनक्षये ॥ ६२

॥ इति श्रीमन्महाभारते शल्यपर्वणि शल्यवधपर्वणि अष्टादशविनसप्तपुद्गे चतुर्विंशोऽध्यायः ॥ २४ ॥

### पञ्चविंशोऽध्यायः ॥ २५ ॥

भीमेनावशिष्टानां दुर्योधनानुजानां वधः ॥ १ ॥

सज्जय उवाच ।  
 गजानीके हते तस्मिन्पाण्डुपुत्रेण भारत ।  
 वध्यमाने बले चैव भीमसेनेन संयुगे ॥ १  
 चरन्तं च प्रपश्यामो भीमसेनमरिदमम् ।  
 दण्डहस्तं यथा क्रुद्धमन्तकं प्राणहारिणम् ॥ २  
 समेत्य समरे राजन्हतशेषाः सुतास्तव ।  
 अदृश्यमाने कौरव्ये पुत्रे दुर्योधने तव ।  
 सोदर्याः सहिता भूत्वा भीमसेनमुपाद्रवन् ॥ ३  
 श्रुतर्वा संजयश्चैव जयत्सेनः श्रुतान्तकः ।  
 दुर्विमोचनकश्चैव तथा दुर्विचहो बली ॥ ४  
 दुर्मर्षणः सुजातश्च जैत्रो भूरिवलो रविः ।

इत्येते सहिता भूत्वा तव पुत्राः समन्ततः ।  
 भीमसेनमभिद्रुत्य रुरुधुः सर्वतो दिशम् ॥ ५  
 ततो भीमो महाराज स्वरथं पुनरास्थितः ।  
 मुमोच निश्चितान्बाणान्पुत्राणां तव मर्मसु ॥ ६  
 ते कीर्यमाणा भीमेन पुत्रास्तव महारणे ।  
 भीमसेनमुपासेदुः प्रवाता इव कुञ्जरम् ॥ ७  
 ततः क्रुद्धो रणे भीमः शिरो दुर्मर्षणस्य ह ।  
 क्षुर्येण प्रमथ्याशु पातयामास भूतले ॥ ८  
 ततोऽपरेण भलेन सर्वावरणभेदिना ।  
 श्रुतान्तमवधीर्जीमस्तव पुत्रं महारथः ॥ ९  
 जयत्सेनं ततो विद्धा नाराचेन हसन्निव ।

पातयामास कौरव्यं रथोपस्थादरिदमः ।  
 स पपात रथाद्राजन्धूमौ तूर्णं ममार च ॥ १०  
 श्रुतर्वा तु ततो भीमं क्रुद्धो विव्याध मारिष ।  
 शतेन गृध्रवाजानां शराणां नतपर्वणाम् ॥ ११  
 ततः क्रुद्धो रणे भीमो जैत्रं शूरिवलं रविम् ।  
 त्रीनेतांस्त्रिभिरानर्च्छद्विषाग्निप्रतिमैः शरैः ॥ १२  
 ते हता न्यपतन्धूमौ स्यन्दनेभ्यो महारथाः ।  
 वसन्ते पुष्पशबला निकृत्ता इव किंशुकाः ॥ १३  
 ततोऽपरेण भलेन तीक्ष्णेन च परंतपः ।  
 दुर्विमोचनमाहत्य प्रेषयामास मृत्ववे ॥ १४  
 स हतः प्रापतद्भूमौ स्वरथाद्रथिनां वरः ।  
 गिरेस्तु कूटजो भग्नो मारुतेनेव पादपः ॥ १५  
 दुष्प्रधर्षं ततश्चैव सुजातं च सुतं तव ।  
 एकैकं न्यहनत्सङ्ख्ये द्वाभ्यांद्वाभ्यां चमूमुखे ।  
 तौ शिलीमुखविद्वान्भौ पेतत रथसत्तमौ ॥ १६  
 ततः पतन्तं समरे अभिवीक्ष्य सुतं तव ।  
 भलेन पातयामास भीमो दुर्विषहं रणे ॥ १७  
 स पपात हतो बाहात्पश्यतां सर्वधन्विनाम् ॥ १८  
 दृष्ट्वा तु निहतान्भ्रातृन्बहूनेकेन संयुगे ।  
 अमर्षवशमापन्नः श्रुतर्वा भीममभ्ययात् ॥ १९  
 विक्षिपन्सुमहच्चापं कार्तस्वरविभूषितम् ।  
 विमृजन्सायकाश्चैव विषाग्निप्रतिमान्बहून् ॥ २०  
 स तु राजन्धनुश्छित्त्वा पाण्डवस्य महामृधे ।  
 अथैनं छिन्नघन्वानं विंशत्या समवाकिरत् ॥ २१  
 ततोऽन्यद्भनुरादाय भीमसेनो महाबलः ।  
 अवाकिरत्तव सुतं तिष्ठतिष्ठेति चाब्रवीत् ॥ २२  
 महदासीत्तयोर्युद्धं चित्ररूपं भयानकम् ।  
 यादृशं समरे पूर्वं जम्भवासवयोर्युधि ॥ २३  
 तयोस्तत्र शितैर्मुक्तैर्यमदण्डनिभैः शरैः ।  
 समाच्छन्ना धरा सर्वा खं दिशो विदिशस्तथा ॥ २४  
 ततः श्रुतर्वा संक्रुद्धो धनुरादाय सायकैः ।

भीमसेनं रणे राजन्वाहोरसि चार्पयत् ॥ २५  
 सोऽतिविद्धो महाराज तव पुत्रेण धन्विना ।  
 भीमः संक्रुद्धो क्रुद्धः पर्वणीव महोदधिः ॥ २६  
 ततो भीमो रूपाविष्टः पुत्रस्य तव मारिष ।  
 सारथिं चतुरश्वाश्चाञ्जुरैर्निन्ये यमक्षयम् ॥ २७  
 विरथं तं समालक्ष्य विशिखैर्लोमवाहिभिः ।  
 अवाकिरदमेधात्मा दर्शयन्पाणिलाघवम् ॥ २८  
 श्रुतर्वा विरथो राजन्नाददे खड्गचर्मणी ।  
 अथास्याददत्तः खड्गं शतचन्द्रं च भानुमत् ।  
 धुरग्रेण शिरः कायात्पातयामास पाण्डवः ॥ २९  
 छिन्नोत्तमाङ्गस्य ततः धुरग्रेण महात्मना ।  
 पपात कायः स्वरथाद्रमुधामनुनादयन् ॥ ३०  
 तस्मिन्निपतिते वीरे तावका भयमोहिताः ।  
 अभ्यद्रवन्त सङ्ग्रामे भीमसेनं युयुत्सवः ॥ ३१  
 तानापतत एवाशु हतशेषाद्वलार्णवात् ।  
 दंशितान्प्रतिजग्राह भीमसेनः प्रतापवान् ॥ ३२  
 ते तु तं वै समासाद्य परिचक्रुः समन्ततः ॥ ३३  
 ततस्तु संवृतो भीमस्तावकाच्चिशितैः शरैः ।  
 पीडयामास तान्सर्वान्सहस्राश्च इवासुरान् ॥ ३४  
 ततः पञ्चशतान्हत्वा सवरूथान्महारथान् ।  
 जघान कुञ्जरानीकं पुनः सप्तशतं युधि ॥ ३५  
 हत्वा शतसहस्राणि पत्नीनां परमेषुभिः ।  
 वाजिनां च शतान्यष्टौ पाण्डवः स विराजते ॥ ३६  
 भीमसेनस्तु कौन्तेयो हत्वा युद्धे सुतांस्तव ।  
 मेने कृतार्थमात्मानं सफलं जन्म च प्रभो ॥ ३७  
 तं तथा युध्यमानं च विनिघ्नन्तं च तावकान् ।  
 ईक्षितुं नोत्सहन्ते स तव सैन्या नराधिप ॥ ३८  
 विद्राव्य च कुरून्सर्वास्तांश्च हत्वा पदानुगान् ।  
 दोर्म्यां शब्दं ततश्चेक्रे त्रासयानो महाद्विषान् ॥ ३९  
 हतभूयिष्ठयोधा तु तव सेना विशांपते ।  
 किंचिच्छेषा महाराज कृपणं समपद्यत ॥ ४०

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसयुद्धे पञ्चविंशोऽध्यायः ॥ २५ ॥

## षड्विंशोऽध्यायः ॥ २६ ॥

कृष्णार्जुनयोः संवादः ॥ १ ॥ संकुलबुद्धयः ॥ २ ॥ भीमेन सुदर्शननाम्नो दुर्योधनानुजस्य वधः ॥ ३ ॥

सञ्जय उवाच ।

दुर्योधनो महाराज सुदर्शथापि ते सुतः ।  
हतशेषौ तदा सङ्ख्ये वाजिमध्ये व्यवस्थितौ ॥ १  
ततो दुर्योधनं दृष्ट्वा वाजिमध्ये व्यवस्थितम् ।  
उवाच देवकीपुत्रः कुन्तीपुत्रं धनञ्जयम् ॥ २  
शत्रवो हतभूयिष्ठा ज्ञातयः परिपालिताः ।  
गृहीत्वा सञ्जयं चासौ निवृत्तः शिनिपुङ्गवः ॥ ३  
परिश्रान्तश्च नकुलः सहदेवश्च भारत ।  
योधयित्वा रणे पापान्धारतराष्ट्रान्सहानुगान् ॥ ४  
दुर्योधनमतिक्रम्य त्रय एते व्यवस्थिताः ।  
कृपश्च कृतवर्मा च द्रौणिश्चैव महारथः ॥ ५  
असौ तिष्ठति पाञ्चाल्यः श्रिया परमया युतः ।  
दुर्योधनबलं हत्वा सह सर्वैः प्रभद्रकैः ॥ ६  
असौ दुर्योधनः पार्थ वाजिमध्ये व्यवस्थितः ।  
छत्रेण ध्रियमाणेन प्रेक्षमाणो मुहुर्मुहुः ॥ ७  
प्रतिव्यूहं बलं सर्वं रणमध्ये व्यवस्थितः ।  
एनं हत्वा शितैर्बाणैः कृतकृत्यो भविष्यसि ॥ ८  
गजानीकं हतं दृष्ट्वा त्वां च प्राप्तमरिंदम ।  
यावन्न विद्रवन्त्येते तावज्जहि सुयोधनम् ॥ ९  
यातु कश्चित् पाञ्चाल्यं क्षिप्रमागम्यतामिति ।  
परिश्रान्तबलस्तात नैष मुच्येत किलिषी ॥ १०  
हत्वा तव बलं सर्वं संग्रामे धृतराष्ट्रजः ।  
जितान्पाण्डुसुतान्मत्वा रूपं धारयते महत् ॥ ११  
निहतं स्वबलं दृष्ट्वा पीडितं चापि पाण्डवैः ।  
ध्रुवमेष्यति संग्रामे वधायैवात्मनो नृपः ॥ १२  
एवमुक्तः फल्गुनस्तु कृष्णं वचनमब्रवीत् ।  
धृतराष्ट्रसुताः सर्वे हता भीमेन माधव ।  
यावेतावास्थितौ कृष्ण तावद्य नभविष्यतः ॥ १३  
हतो भीष्मो हतो द्रोणः कर्णो वैकर्तनो हतः ।  
मद्राजो हतः शल्यो हतः कृष्ण जयद्रथः ॥ १४  
हयाः पञ्चशताः शिष्टाः शकुनेः सौबलस्य च ।

रथानां तु शते शिष्टे द्वे एव तु जनार्दन ।  
दन्तिनां च शतं साग्रं त्रिसाहस्राः पदातयः ॥ १५  
अश्वत्थामा कृपश्चैव त्रिगर्ताधिपतिस्तथा ।  
उलूकः शकुनिश्चैव कृतवर्मा च सात्वतः ॥ १६  
एतद्वलमभूच्छेषं धार्तराष्ट्रस्य माधव ।  
मोक्षो न नूनं कालात्तु विद्यते भुवि कस्यचित् ॥ १७  
तथा विनिहते सैन्ये पश्य दुर्योधनं स्थितम् ।  
अद्याह्ना हि महाराजो हतामित्रो भविष्यति ।  
न हि मे मोक्ष्यते कश्चित्परेषामिह चिन्तये ॥ १८  
ये त्वद्य समरं कृष्ण न हास्यन्ति मदोत्कटाः ।  
तान्वै सर्वान्हनिष्यामि यद्यपि स्थुरमानुषाः ॥ १९  
अद्य युद्धे समुत्पन्नं दीर्घं राज्ञः प्रजागरम् ।  
अपनेष्यामि गान्धारिं घातयित्वा शितैः शरैः २०  
निकृत्वा वै दुराचारो यानि रत्नानि सौबलः ।  
सभायामहरद्भूते पुनस्तान्याहराम्यहम् ॥ २१  
अद्य वेत्स्यन्ति मञ्जुकिं सर्वा नागपुरे स्त्रियः ।  
श्रुत्वा पतींश्च पुत्रांश्च पाण्डवैर्निहतान्युधि ॥ २२  
समाप्तमद्य वै कर्म सर्वं कृष्ण भविष्यति ।  
अद्य दुर्योधनो दीप्तां श्रियं प्राणांश्च मोक्ष्यति ॥ २३  
नापयाति भयात्कृष्ण संग्रामाद्यदि चेन्मम ।  
निहतं विद्धि वाष्णीय धार्तराष्ट्रं सुवाल्लिशम् ॥ २४  
मम श्वेतदपर्याप्तं वाजिवृन्दमरिंदम ।  
सोढुं ज्यातलनिर्घोषं याहि यावज्जिहन्म्यहम् ॥ २५  
सञ्जय उवाच ।  
एवमुक्तस्तु दाशार्हः पाण्डवेन यशस्विना ।  
अचोदयद्वयान्राजन्दुर्योधनबलं प्रति ॥ २६  
तदनीकमभिप्रेक्ष्य त्रयः सञ्जा महारथाः ।  
भीमसेनोऽर्जुनश्चैव सहदेवश्च भारिष ।  
प्रयद्युः सिंहनादेन दुर्योधनजिघांसया ॥ २७  
तान्प्रेक्ष्य सहितान्सर्वाञ्जवेनोद्यतकार्मुकान् ।  
सौबलोऽभ्यद्रवद्युद्धे पाण्डवानाततायिनः ॥ २८  
सुदर्शनस्तव सुतो भीमसेनं समभ्ययात् ।

सुशर्मा शकुनिश्चैव युयुधाते किरीटिना ॥ २९  
 सहदेवं तव सुतो ह्यपृष्ठगतोऽभ्ययात् ॥ ३०  
 ततो हि यत्नतः क्षिप्रं तव पुत्रो जनाधिप ।  
 प्राप्तेन सहदेवस्य शिरसि प्राहरद्भुजम् ॥ ३१  
 सोपाविशद्रथोपस्थे तव पुत्रेण ताडितः ।  
 रुधिराप्लुतसर्वाङ्ग आशीविष इव श्वसन् ॥ ३२  
 प्रतिलभ्य ततः संज्ञां सहदेवो विशंपते ।  
 दुर्योधनं शरैस्तीक्ष्णैः संकुद्धः समवाकिरत् ॥ ३३  
 पार्थोऽपि युधि विक्रम्य कुन्तीपुत्रो धनञ्जयः ।  
 शूराणामश्वपुष्टेभ्यः शिरांसि निचकर्त ह ॥ ३४  
 तदनीकं तदा पार्थो व्यधमद्गुह्यभिः शरैः ।  
 पातयित्वा ह्यान्सर्वास्त्रिगर्तानां रथान्यथौ ॥ ३५  
 ततस्ते सहिता भूत्वा त्रिगर्तानां महारथाः ।  
 अर्जुनं वासुदेवं च शरवर्षैरवाकिरन् ॥ ३६  
 सत्यकर्माणमाक्षिप्य क्षुरग्रेण महायशाः ।  
 ततोऽस्य स्यन्दनस्थेषां चिच्छिदे पाण्डुनन्दनः ॥ ३७  
 शिलाशितेन च विभो क्षुरग्रेण महायशाः ।  
 शिरश्चिच्छेद सहसा तप्तकुण्डलभूषणम् ॥ ३८  
 सत्येष्टुमथ चादत्त योधानां मिषतां ततः ।  
 यथा सिंहो बने राजन्मृगं परि बुभुक्षितः ॥ ३९  
 तं निहत्य ततः पार्थः सुशर्माणं त्रिभिः शरैः ।  
 विद्धा तानहनत्सर्वाङ्गथान्क्वमविभूषितान् ॥ ४०  
 ततः प्रायाच्चरन्पार्थो दीर्घकालं सुसंवृतम् ।  
 मुञ्चन्क्रोधविषं तीक्ष्णं प्रस्थलाधिपतिं प्रति ॥ ४१  
 तमर्जुनः पृथक्कानां श्वेतेन भरतर्षभ ।  
 पूरयित्वा ततो बाहान्प्राहरत्तस्य धन्विनः ॥ ४२  
 ततः शरं समादाय यमदण्डोपमं तदा ।

सुशर्माणं समुदिश्य चिक्षेपाशु हसन्निव ॥ ४३  
 स शरः प्रेषितस्तेन क्रोधदीप्तेन धन्विना ।  
 सुशर्माणं समासाद्य विभेद हृदयं रणे ॥ ४४  
 स गतासुर्महाराज पपात धरणीतले ।  
 नन्दयन्पाण्डवान्सर्वान्व्यथयन्श्चापि तावकान् ४५  
 सुशर्माणं रणे हत्वा पुत्रानस्य महारथान् ।  
 सप्त चाष्टौ च त्रिंशच्च सायकैरनयत्क्षयम् ॥ ४६  
 ततोऽस्य निशितैर्बाणैः सर्वान्हत्वा पदानुगान् ।  
 अभ्यगाद्भारतीं सेनां हतशेषां महारथः ॥ ४७  
 भीमस्तु समरे क्रुद्धः पुत्रं तव जनाधिप ।  
 सुदर्शनमदृश्यन्तं शरैश्चक्रे हसन्निव ॥ ४८  
 ततोऽस्य ग्रहसन्क्रुद्धः शिरः काषादपाहरत् ।  
 क्षुरग्रेण सुतीक्ष्णेन स हतः प्रापतद्भुवि ॥ ४९  
 तस्मिन्निहते वीरे ततस्तस्य पदानुगाः ।  
 परिववृ रणे भीमं किरन्तो विविधाञ्शरान् ॥ ५०  
 ततस्तु निशितैर्बाणैस्तवानीकं वृकोदरः ।  
 इन्द्राशनिसमस्पर्शैः समन्तात्पर्यवाकिरत् ॥ ५१  
 ततः क्षणेन तद्भीमो न्यहनद्भरतर्षभ ॥ ५२  
 तेषु तूत्साद्यमानेषु सेनाध्यक्षा महारथाः ।  
 भीमसेनं समासाद्य ततोऽप्युध्यन्त भारत ॥ ५३  
 स तान्सर्वाञ्शरैर्घोरैरैवाकिरत् पाण्डवः ।  
 तथैव तावका राजन्पाण्डवेयान्महारथान् ।  
 शरवर्षेण महता समन्तात्पर्यवारयन् ॥ ५४  
 व्याकुलं तदभूत्सर्वं पाण्डवानां परैः सह ।  
 तावकानां च समरे पाण्डवेयैर्युयुत्सताम् ॥ ५५  
 तत्र योधास्तदा पेतुः परस्परसमाहताः ।  
 उभयोः सेनयो राजन्संशोचन्तः स बान्धवान् ५६

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसपुद्गे षड्विंशोऽध्यायः ॥ २६ ॥

### सप्तविंशोऽध्यायः ॥ २७ ॥

सहदेवेन शकुन्युल्लूकयोर्वधः ॥ १ ॥

सञ्जय उवाच ।  
 तस्मिन्प्रवृत्ते सङ्ग्रामे गजवाजिनरक्षये ।  
 शकुनिः सौबलो राजन्सहदेवं समभ्ययात् ॥ १

ततोऽस्यापततस्तूर्णं सहदेवः प्रतापवान् ।  
 शरौघान्प्रेषयामास पतङ्गानिव शीघ्रगान् ।  
 उल्लूकं च रणे राजन्विन्याद्य दशभिः शरैः ॥ २

शकुनिश्च महाराज भीमं विद्धा त्रिभिः शरैः ।  
 नवत्या निशितैर्बाणैः सहदेवमवाकिरत् ॥ ३  
 ते शूराः समरे राजन्समासाद्य परस्परम् ।  
 विव्यधुर्निशितैर्बाणैः कङ्कयर्हिणवाजितैः ।  
 स्वर्णपुङ्खैः शिलाधौतैराकर्णप्रहितैः शरैः ॥ ४  
 तेषां चापगुणोत्पृष्टा शरवृष्टिर्विशांपते ।  
 आच्छादयद्दिशः सर्वा धाराभिरिव तोयदः ॥ ५  
 ततः क्रुद्धो रणे भीमः सहदेवश्च भारत ।  
 चेरतुः कदनं सङ्गो कुर्वन्तौ सुप्रहाबलौ ॥ ६  
 ताभ्यां शरशतैश्छन्नं तद्गलं तव भारत ।  
 सान्धकारमिवाकाशमभवत्तत्रतत्र ह ॥ ७  
 अश्वैर्विपरिधावद्भिः शरच्छन्नैर्विशांपते ।  
 तत्रतत्र क्रुतो मार्गो विकर्षद्भिर्हतान्वहून् ॥ ८  
 निहतानां हयानां च सहैव ह्यसादिभिः ।  
 बर्मभिर्विनिकृत्तैश्च प्रासैश्छिन्नैश्च मारिष ॥ ९  
 ऋष्टिभिः शक्तिभिश्चैव सासिप्रासपरश्वयैः ।  
 संछन्ना पृथिवी जज्ञे कुसुमैः शबला हव ॥ १०  
 योधास्तत्र महाराज समासाद्य परस्परम् ।  
 व्यचरन्त रणे क्रुद्धा विनिघ्नन्तः परस्परम् ॥ ११  
 उद्धूतनयनै रोषात्संदष्टौष्ठपुटैर्मुखैः ।  
 सकुण्डलैर्मही च्छन्ना पञ्चकिज्जल्कसन्निभैः ॥ १२  
 भुजैश्छिन्नैर्महाराज नागराजकरोपमैः ।  
 साङ्गदैः सतनुत्रैश्च सासिप्रासपरश्वयैः ॥ १३  
 कबन्धैरुत्थितैश्छिन्नैर्नृत्यद्भिश्चापरैर्युधि ।  
 क्रव्यादगणसंछन्ना घोराऽभूत्पृथिवी विभो ॥ १४  
 अल्पावशिष्टे सैन्ये तु कौरवेयान्महाहवे ।  
 ग्रह्ण्टाः पाण्डवा भूत्वा निन्यिरे यमसादनम् ॥ १५  
 एतस्मिन्नन्तरे शूरः सौबलेयः प्रतापवान् ।  
 प्राप्तेन सहदेवस्य शिरसि ग्राहरद्भुजम् ॥ १६  
 स विहलो महाराज स्थोपस्य उपाविशत् ॥ १७  
 सहदेवं तथा दृष्ट्वा भीमसेनः प्रतापवान् ।  
 सर्वसैन्यानि संक्रुद्धो वारयामास भारत ॥ १८  
 निर्विभेद च नाराचैः शतशोऽथ सहस्रशः ।

स निर्भिद्याकरोच्चैव सिंहनादमरिंदमः ॥ १९  
 तेन शब्देन वित्रस्ताः सर्वे सहयवारणाः ।  
 प्राद्रवन्सहसा भीताः शकुनेश्च पदानुगाः ॥ २०  
 प्रभग्नानथ तान्दृष्ट्वा राजा दुर्योधनोऽञ्जवीत् ।  
 निवर्तध्वमधर्मज्ञा युध्वध्वं किं सृतेन वः ॥ २१  
 इह कीर्तिं समाधाय प्रेत्य लोकान्समश्नुते ।  
 प्राणाञ्जहासि यो धीरो युद्धे पृष्ठमदर्शयन् ॥ २२  
 एवमुक्तास्तु ते राज्ञा सौबलस्य पदानुगाः ।  
 पाण्डवानभ्यवर्तन्त मृत्युं कृत्वा निवर्तनम् ॥ २३  
 द्रवद्भिस्तत्र राजेन्द्र क्रुतः शब्दोऽतिदारुणः ।  
 क्षुब्धसागरसंकाशः क्षुभितैः सर्वतो दिशम् ॥ २४  
 तांस्ततः पुरतो दृष्ट्वा सौबलस्य पदानुगान् ।  
 प्रत्युद्ययुर्महाराज पाण्डवा विजयोद्यताः ॥ २५  
 प्रत्याश्वस्य च दुर्धरैः सहदेवो विशांपते ।  
 शकुनिं दशभिर्विद्धा हयांश्चास्य त्रिभिः शरैः ।  
 धनुश्छिन्दे च शरैः सौबलस्य हसन्निव ॥ २६  
 अथान्यद्जनुरादाय शकुनिर्युद्धदुर्मदः ।  
 विव्याध नकुलं पृथ्वा भीमसेनं च सप्तभिः ॥ २७  
 उत्क्रुकोऽपि महाराज भीमं विव्याध सप्तभिः ।  
 सहदेवं च सप्तत्या परीप्सन्पितरं रणे ॥ २८  
 तं भीमसेनः समरे विव्याध नवभिः शरैः ।  
 शकुनिं च चतुःषष्ट्या पार्श्वस्थांश्च त्रिभिस्त्रिभिः ॥ २९  
 ते हन्यमाना भीमेन नाराचैस्तैलपायितैः ।  
 सहदेवं रणे क्रुद्धाश्छादयन्शरवृष्टिभिः ।  
 पर्वतं वारिधाराभिः सविद्युत इवाम्बुदाः ॥ ३०  
 ततोऽस्थापततः शूरः सहदेवः प्रतापवान् ।  
 उत्क्रुक्स्य महाराज भलेनापाहरच्छिरः ॥ ३१  
 स जगाम रथाङ्गमिं सहदेवेन पातितः ।  
 रुधिराप्लुतसर्वाङ्गो नन्दयन्पाण्डवान्युधि ॥ ३२  
 पुत्रं तु निहतं दृष्ट्वा शकुनिस्तत्र भारत ।  
 सांशुकण्ठो विनिःश्वस्य क्षतुर्वाक्यमनुसरन् ॥ ३३  
 चिन्तयित्वा मुहूर्तं स बाष्पपूर्णक्षणः श्वसन् ।  
 सहदेवं समासाद्य त्रिभिर्विव्याध सायकैः ॥ ३४  
 तानपास्य शरान्मुक्त्वाऽश्वरसङ्गैः प्रतापवान् ।

सहदेवो महाराज धनुश्चिच्छेद संयुगे ॥ ३५  
 छिन्ने धनुषि राजेन्द्र शकुनिः सौबलस्तदा ।  
 प्रगृह्य विपुलं खड्गं सहदेवाय प्राहिणोत् ॥ ३६  
 तमापतन्तं सहसा घोररूपं विशांपते ।  
 द्विधा चिच्छेद समरे सौबलस्य हसन्निव ॥ ३७  
 असिं दृष्ट्वा द्विधा छिन्नं प्रगृह्य महतीं गदाम् ।  
 प्राहिणोत्सहदेवाय सा मोघा न्यपतद्भुवि ॥ ३८  
 ततः शक्तिं महाघोरां कालरात्रीमिवोद्यताम् ।  
 प्रेषयामास संकुद्धः पाण्डवं प्रति सौबलः ॥ ३९  
 तामापतन्तीं सहसा शरैः कनकभूषणैः ।  
 त्रिधा चिच्छेद समरे सहदेवो हसन्निव ॥ ४०  
 सा पपात त्रिधा छिन्ना भूमौ कनकभूषणा ।  
 शीर्यमाणा यथा दीप्ता गगनाद्वै शतहृदा ॥ ४१  
 शक्तिं विनिहतां दृष्ट्वा सौबलं च भयादितम् ।  
 दुद्रुवुस्तावकाः सर्वे भये जाते ससौबलाः ॥ ४२  
 अथोत्कुष्टं महच्चासीत्पाण्डवैर्जितकाशिमिः ।  
 धार्तराष्ट्रास्ततः सर्वे प्रायशो विमुखाऽभवन् ॥ ४३  
 तान्वै विमनसो दृष्ट्वा माद्रीपुत्रः प्रतापवान् ।  
 शरैरनेकसाहसैर्वारयामास संयुगे ॥ ४४  
 ततो गान्धारकैर्गुप्तं पुष्टैश्चैर्जये धृतम् ।  
 आससाद् रणे यान्तं सहदेवोऽथसौबलम् ॥ ४५  
 स्वयंशमवशिष्टं तं संस्मृत्य शकुनिं नृप ।  
 रथेन काञ्चनाङ्गेन सहदेवः समभ्ययात् ॥ ४६  
 अधिष्ठ्य बलवत्कृत्वा व्याक्षिपन्मुमहद्भुजः ।  
 स सौबलमभिद्रुत्य गार्ध्रपत्रैः शिलाशितैः ॥ ४७  
 भृशमभ्यहनत्कुद्वल्लोत्रैरिव महाद्रिपम् ।  
 उवाच चैनं मेधावी विगृह्य सारयन्निव ॥ ४८  
 क्षत्रधर्मे स्थिरो भूत्वा युध्यस्व पुरुषो भव ।  
 यत्तदा भाषसे मूढ गृह्यन्नक्षान्तभातले ।  
 फलमय प्रपद्यस्व कर्मणस्तस्य दुर्मते ॥ ४९  
 निहतास्ते दुरात्मानो येऽसानवहसन्पुरा ।  
 दुर्योधनः कुलाङ्गारः शिष्टस्त्वं चास्य मातुलः ॥ ५०  
 अथ ते निहनिष्यामि क्षुरेणोन्मथितं शिरः ।

वृक्षात्फलमिवाविद्धं लगुडेन प्रमाथिना ॥ ५१  
 एवमुक्त्वा महाराज सहदेवो महाबलः ।  
 संकुद्रो रणशार्दूलो वेगेनाभिजगाम तम् ॥ ५२  
 अभिगम्य सुदुर्धर्षः सहदेवो युधां पतिः ।  
 विकृष्य बलवच्चापं क्रोधेन प्रज्वलन्निव ॥ ५३  
 शकुनिं दशभिर्विद्ध्वा चतुर्भिश्चास्य वाजिनः ।  
 छत्रं ध्वजं धनुश्चास्य छित्त्वा सिंह इवानदत् ॥ ५४  
 छिन्नध्वजधनुश्छत्रः सहदेवेन सौबलः ।  
 कृतो विद्वथ बहुभिः सर्वमर्मसु सायकैः ॥ ५५  
 ततो भूयो महाराज सहदेवः प्रतापवान् ।  
 शकुनेः प्रेषयान्मास शरवृष्टिं दुरासदाम् ॥ ५६  
 ततस्तु कुद्रः सुबलस्य पुत्रो  
 माद्रीसुतं सहदेवं विमर्दे ।  
 प्रासेन जाम्बूनदभूषणेन  
 जिघांसुरेकोऽभिमपात शीघ्रम् ॥ ५७  
 माद्रीसुतस्तस्य समुद्यतं तं  
 प्राप्तं सुवृत्तौ च भुजौ रणाग्रे ।  
 भल्लैस्त्रिभिर्गुणपत्संचकर्त  
 ननाद चोच्चैस्तरसाऽऽजिमध्ये ॥ ५८  
 तस्याशुकारी सुसमाहितेन  
 सुवर्णपुङ्गेन दृढायसेन ।  
 भल्लेन सर्वावरणातिगेन  
 शिरः शरीरात्प्रममाथ भूयः ॥ ५९  
 क्षरेण कार्तस्वरभूषितेन  
 दिवाकरामेण सुसंहितेन ।  
 हतोत्तमाङ्गो युधि पाण्डवेन  
 पपात भूमौ सुबलस्य पुत्रः ॥ ६०  
 स तच्छिरो वेगवता क्षरेण  
 सुवर्णपुङ्गेन शिलाशितेन ।  
 प्रावेरयत्कुपितः पाण्डुपुत्रो  
 यत्तत्कुरूणामनयस्य मूलम् ॥ ६१  
 भुजौ सुवृत्तौ प्रचकर्त वीरः  
 पश्चात्कबन्धं रुधिरावसिक्तम् ।

विस्पन्दमानं निषपात घोरं  
 रथोत्तमात्पार्थिव पार्थिवस्य ॥ ६२  
 हतोत्तमाङ्गं शकुनिं समीक्ष्य  
 भूमौ शयानं रुधिरार्द्रगात्रम् ।  
 योधास्त्वदीया भयनष्टसत्त्वा  
 दिशः प्रजग्मुः प्रगृहीतशस्त्राः ॥ ६३  
 अविद्रुताः शुष्कमुख्ता विसंज्ञा  
 गाण्डीवधोषेण समाहताश्च ।  
 भयार्दिता भय्ररथाश्चनागाः  
 पदातयश्चैव सघातैराष्ट्राः ॥ ६४

ततो रथाच्छकुनिं पातयित्वा  
 मुदान्विता भारत पाण्डवेयाः ।  
 शङ्खान्प्रदध्मुः समरेऽतिहृष्टाः  
 सकेशवाः सैनिकान्दर्शयन्तः ॥ ६५  
 तं चापि सर्वे प्रतिपूजयन्तो  
 दृष्ट्वा शुवाणाः सहदेवमाजौ ।  
 दिष्ट्वा हतो नैकृतिको महात्मा  
 सहात्मजो वीर रणे लभेति ॥ ६६

॥ इति श्रीमन्महाभारते शल्यपर्वणि शल्यवधपर्वणि अष्टादशदिवसशुद्धे सप्तविंशोऽध्यायः ॥ २७ ॥

॥ इति शल्यवधपर्व ॥

( अथ हृदप्रवेशपर्व ॥ २ ॥ )

अष्टाविंशोऽध्यायः ॥ २८ ॥

हस्तावशिष्टे बले पाण्डवैर्मिहते दुर्योधनेन पलायने निर्धारणम् ॥ १ ॥

सञ्जय उवाच ।  
 ततः क्रुद्धा महाराज सौबलस्य पदानुगाः ।  
 त्वक्त्वा जीवितमाक्रन्दे पाण्डवान्पर्यवारयन् ॥ १  
 तानर्जुनः प्रत्यगृह्णात्सहदेवजये धृतः ।  
 भीमसेनश्च तेजस्वी क्रुद्धाशीविषदर्शनः ॥ २  
 शतयुष्टिप्रासहस्तानां सहदेवं जिघांसताम् ।  
 संकल्पमकरोन्मोघं गाण्डीवेन धनञ्जयः ॥ ३  
 संगृहीतायुधान्बाहून्योधानामभिधावताम् ।  
 भल्लैश्चिच्छेद बीभत्सुः शिरांस्यपि हयानपि ॥ ४  
 ते हयाः प्रत्यपद्यन्त वसुधां विगतासवः ।  
 चरता लोकव्रीरेण ग्रहताः सव्यसाचिना ॥ ५  
 ततो दुर्योधनो राजा दृष्ट्वा स्वबलसंक्षयम् ।  
 हतशेषान्समानीय क्रुद्धो रथगणान्वहून् ॥ ६  
 क्रुञ्जरांश्च हयांश्चैव पादातांश्च समन्ततः ।  
 उवाच दुःखितान्सर्वान्धारतराष्ट्र इदं वचः ॥ ७  
 समासाद्य रणे सर्वान्पाण्डवान्ससुहृद्गणान् ।  
 पाञ्चाल्यं चापि सबलं हत्वा शीघ्रं न्यवर्तत ॥ ८

तस्य ते शिरसा गृह्य वचनं युद्धदुर्मदाः ।  
 अभ्युद्ययू रणे पार्थास्तव पुत्रस्य शासनात् ॥ ९  
 तानभ्यापततः शीघ्रं हतशेषान्महारणे ।  
 शरैराशीविषाकारैः पाण्डवाः समवाकिरन् ॥ १०  
 तत्सैन्यं भरतश्रेष्ठ मुहूर्तेन महात्मभिः ।  
 अवध्यत रणं प्राप्य त्रातारं नाभ्यविन्दत ॥ ११  
 पलायमानं तु भयान्नावतिष्ठति दंशितम् ।  
 अश्वैर्विपरिधावद्भिः सैन्येन रजसा धृते ॥ १२  
 न प्राज्ञायन्त समरे दिशः सप्रदिशस्तथा ।  
 ततस्तु पाण्डवानीकाभिः सत्य बहवो जनाः ॥ १३  
 अभ्यघ्नन्स्तावकान्युद्धे मुहूर्तोदिव भारत ।  
 ततो निःशेषमभवत्तत्सैन्यं तव भारत ॥ १४  
 अशौहिण्यः समेतास्तु तव पुत्रस्य भारत ।  
 एकादश हता युद्धे ताः प्रभो पाण्डुसृजयैः ॥ १५  
 तेषु राजसहस्रेषु तावकेषु महात्मसु ।  
 एको दुर्योधनो राजन्नदृश्यत भृशं क्षतः ॥ १६  
 ततो वीक्ष्य दिशः सर्वा दृष्ट्वा शून्यां च मेदिनीम् ।



विहीनः सर्वयोधैश्च पाण्डवान्वीक्ष्य संयुगे ॥ १७ ॥ दुर्योधनो महाराज कश्मलेनाभिसंवृतः ।  
मुदितान्सर्वतः सिद्धार्द्धमानान्समन्ततः । अपयाने मनश्चक्रे विहीनबलवाहनः ॥ १९ ॥  
वाणश्चन्द्रवाञ्चैव श्रुत्वा तेषां महात्मनाम् ॥ १८ ॥

॥ इति श्रीमन्महाभारते शल्यपर्वणि हृदप्रवेशपर्वणि अष्टादशविंशोऽध्यायः ॥ २८ ॥

### एकोनविंशोऽध्यायः ॥ २९ ॥

पाण्डवैर्निहतसहायस्य दुर्योधनस्य शब्दमादाय हृदं प्रति प्रस्थानम् ॥ १ ॥ सञ्जयसंहारावाप्तिमुपप्लुता सात्यकिना  
स्यासवचनात्तद्विमोचनम् ॥ २ ॥ हास्तिनपुरं गच्छतः सञ्जयस्य मध्येमार्गे दुर्योधनदर्शनम् ॥ ३ ॥ तेन तस्मिन्धृतराष्ट्राय  
स्वयुक्ताभ्यन्तरेवेदनघोदनपूर्वकं हृदं प्रविश्य मायया जलस्तम्भनम् ॥ ४ ॥ तत्रागतैर्द्रौणिक्पकृतवर्मभिः सञ्जयादुर्योधनस्य  
हृदप्रवेशं विज्ञाय विलप्य पुनः शिविरगमनम् ॥ ५ ॥ ततो हृदपरिजनैर्लुप्युत्सुना च राजदाराणां नगरप्रापणम् ॥ ६ ॥

धृतराष्ट्र उवाच ।  
निहते मामके सैन्ये निःशेषे शिविरे कृते ।  
पाण्डवानां बले हृतं किंतु शेषमभूत्तदा ॥ १ ॥ पाण्डवास्तु महाराज धृष्टद्युम्नपुरोगमाः ।  
एतन्मे पृच्छतो ब्रूहि कुशलो ह्यसि सञ्जय ।  
यच्च दुर्योधनो मानी कृतवांस्तनयो मम ।  
बलक्षयं तथा दृष्ट्वा स एकः पृथिवीपतिः ॥ २ ॥ अभ्यद्रवन्त संकुद्रास्तत्र राजन्बलं प्रति ॥ १२ ॥  
सञ्जय उवाच ।  
रथानां द्वे सहस्रे तु सप्त नागशतानि च ।  
पञ्च चाश्वसहस्राणि पत्नीनामयुतानि च ॥ ३ ॥ शक्त्युष्टिप्रासहस्तानां बलानामभिगर्जताम् ।  
एतच्छेषमभूद्राजन्पाण्डवानां महद्बलम् ।  
परिगृह्य हि यद्युद्धे धृष्टद्युम्नो व्यवस्थितः ॥ ४ ॥ संकल्पमकरोन्मोघं गाण्डीवेन धनञ्जयः ॥ १३ ॥  
एकाकी भरतश्रेष्ठ ततो दुर्योधनो नृपः ।  
नापश्यत्समरे कंचित्सहायं रथिनां वरः ॥ ५ ॥ तान्हता निशितैर्बाणैः सामात्यान्सह बन्धुभिः ।  
नर्दमानान्परान्दृष्ट्वा स्वबलस्य च संक्षयम् ।  
दृष्ट्वा भरतशार्दूलः कश्मलेनाभिसंवृतः ।  
हतं स्वहयमुत्सृज्य प्राश्रुतः प्राद्रवद्भयात् ॥ ६ ॥ रथे श्वेतहये तिष्ठन्नुज्ज्वलितो बहशोभत ॥ १४ ॥  
एकादशचमूभर्ता पुत्रो दुर्योधनस्तत्र ।  
गदामादाय तेजस्वी पदातिः प्रस्थितो हृदम् ॥ ७ ॥ सुबलस्य हते पुत्रे सवाजिरथकुञ्जरे ।  
नातिदूरं ततो गत्वा पश्यामेव नराधिपः ।  
सस्वारं वचनं क्षतुर्धर्मशीलस्य धीमतः ॥ ८ ॥ महावनमिव छिन्नमभवत्तावकं बलम् ॥ १५ ॥  
इदं नूनं महाप्राज्ञो विदुरो दृष्टवान्पुरा ।  
महद्वसनमस्माकं क्षत्रियाणां च सर्वशः ॥ ९ ॥ अनेकशतसाहस्रे बले दुर्योधनस्य ह ।  
एवं विचिन्तयानस्तु प्रविविधुर्हृदं नृपः ।  
दुःस्वसंतमहदयो दृष्ट्वा राजन्बलक्षयम् ॥ १० ॥ नान्यो महारथो राजस्त्रीवमानो व्यदृश्यत ॥ १६ ॥  
द्रोणपुत्राहते वीरास्तथैव कृतवर्मणः ।  
कृपाञ्च गौतमाद्राजन्पार्थिवाच्च तवात्मजात् ॥ १७ ॥  
धृष्टद्युम्नस्तु मां दृष्ट्वा हसन्सात्यकिमब्रवीत् ।  
किमनेन गृहीतेन नानेनार्थोऽस्ति जीवता ॥ १८ ॥  
धृष्टद्युम्नवचः श्रुत्वा शिनेर्नृपा महारथः ।  
उद्यम्य निशितं खड्गं हन्तुं मायुधतस्तदा ॥ १९ ॥  
तमागम्य महाप्राज्ञः कृष्णद्वैपायनोऽब्रवीत् ।  
मुच्यतां सञ्जयो जीवन्न हन्तव्यः कथंचन ॥ २० ॥  
द्वैपायनवचः श्रुत्वा शिनेर्नृपा कृताञ्जलिः ।  
ततो मामब्रवीन्मुक्त्वा स्वस्ति सञ्जय साधव्य ॥ २१ ॥  
अनुज्ञातस्त्वहं तेन न्यस्तवर्मा निरायुधः ।  
आतिष्ठं येन नगरं सायाह्ने रुधिराक्षितः ॥ २२ ॥

कोशमात्रमपक्रान्तं गदापाणिमवस्थितम् ।  
 एकं दुर्योधनं राजन्नपश्यं भृशविक्षतम् ॥ २३  
 स तु मामश्रुपूर्णाक्षो नाशक्रोदभिर्वीक्षितुम् ।  
 उपप्रेक्षत मां दृष्ट्वा तथा दीनमवस्थितम् ॥ २४  
 तं चाहमपि शोचन्तं दृष्ट्वाकाकिनमाहवे ।  
 मुहूर्तं नाशकं वक्तुमतिदुःखपरिमुतः ॥ २५  
 'यस्य मूर्धाभिषिक्तानां सहस्रमणिमौलिनाम् ।  
 आहत्य च करं सर्वं स्वस्य वेश्म समागतम् ॥ २६  
 चतुःसागरपर्यन्ता पृथिवी रत्नभूषिता ।  
 कर्णेनैकेन यस्मार्थे करमाहारिता पुरा ॥ २७  
 यस्याज्ञा परराष्ट्रेषु कर्णेनैव प्रसारिता ।  
 नाभवद्यस्य शस्त्रेषु खेदो राज्ञः प्रशासतः ॥ २८  
 आसीनो हास्तिनपुरे क्षेमं राज्यमकण्टकम् ।  
 अन्वपालयदैश्वर्यात्कुबेरमपि नास्मरत् ॥ २९  
 भवनाद्भवन् राजन्प्रयातुं पृथिवीपते ।  
 देवालयप्रदेशे च पन्था यस्य हिरण्मयः ॥ ३०  
 पताकावृतसूर्याशुतोरणोच्छ्रितशोभिताः ।  
 प्रयाणे पृथिवीभर्तुर्धन्यानामभद्वन्मृहाः ॥ ३१  
 आरुह्यैरावतप्रख्यं नागमिन्द्रसमो बली ।  
 विश्रुत्या सुमहत्या यः प्रयाति पृथिवीपते ॥ ३२  
 तं भृशक्षतसर्वाङ्गं पश्यामेव धरातले ।  
 तिष्ठन्तमेकं दृष्ट्वा तु ममाभूत्केश उत्तमः ॥ ३३  
 तस्य चैवंविधस्याद्य जगन्नाथस्य भूपते ।  
 आपदप्रतिभेवाभूद्वलीयान्विधिरेव हि ॥ ३४  
 ततोऽस्मै तदहं सर्वमुक्तवान्ग्रहणं तदा ।  
 द्वैपायनप्रसादाच्च जीवतो मोक्षमाहवे ॥ ३५  
 स मुहूर्तमिव ध्यात्वा प्रतिलभ्य च चेतनाम् ।  
 भ्रातृश्च सर्वसैन्यानि पर्यपृच्छत मां ततः ॥ ३६  
 तस्मै तदहमाचक्षे सर्वं प्रत्यक्षदर्शिवान् ।  
 भ्रातृश्च निहतान्सर्वान्सैन्यं च विनिपातितम् ॥ ३७  
 त्रयः किल रथाः शिष्टास्तावकानां नराधिप ।  
 इति प्रस्थानकाले मां कृष्णद्वैपायनोऽब्रवीत् ॥ ३८  
 स दीर्घमिव निःश्वस्य प्रत्यवेक्ष्य पुनः पुनः ।  
 असौ मां पाणिना स्पृष्ट्वा पुत्रस्ते पर्यभाषत ॥ ३९

त्वदन्यो नेह संग्रामे कश्चिज्जीवति सञ्जय ।  
 द्वितीयं नेह पश्यामि ससहायाश्च पाण्डवाः ॥ ४०  
 ब्रूयाः सञ्जय राजानं प्रज्ञाचक्षुषमीश्वरम् ।  
 दुर्योधनस्तव सुतः प्रविष्टो हृदमित्युत ॥ ४१  
 सुहृद्भिस्तादृशैर्हीनः पुत्रैर्भ्रातृभिरेव च ।  
 पाण्डवैश्च हृते राज्ये को नु जीवेत मादृशः ॥ ४२  
 आचक्षीथाः सर्वमिदं मां च मुक्तं महाहवात् ।  
 अस्मिन्तोयहृदे गुप्तं जीवन्तं भृशविक्षतम् ॥ ४३  
 एवमुक्त्वा महाराज प्राविशत् महाहृदम् ।  
 अस्तम्भयत तोयं च मायया मनुजाधिपः ॥ ४४  
 तस्मिन्हृदं प्रविष्टे तु ग्रीन्स्थाञ्छ्रान्तवाहनान् ।  
 अपश्यं सहितानेकस्तं देशं समुपेयुषः ॥ ४५  
 कृपं शारद्वतं वीरं द्रौणिं च रथिनां वरम् ।  
 भोजं च कुतवर्माणं सहिताञ्छरविक्षतान् ॥ ४६  
 ते सर्वे मामभिप्रेक्ष्य तूर्णमश्वाननोदयन् ।  
 उपयाय तु मामुचुर्दिष्ट्या जीवसि सञ्जय ॥ ४७  
 अपृच्छंश्चैव मां सर्वे पुत्रं तव जनाधिपम् ।  
 कच्चिदुर्योधनो राजा स नो जीवति सञ्जय ॥ ४८  
 आख्यातवानहं तेभ्यस्तदा कुशलिनं नृपम् ।  
 तच्चैव सर्वमाचक्षं यन्मां दुर्योधनोऽब्रवीत् ॥ ४९  
 हृदं चैवाहमाचक्षं यं प्रविष्टो नराधिपः ।  
 अश्वत्थामा तु तद्राजन्निश्चम्य वचनं मम ॥ ५०  
 तं हृदं विपुलं प्रेक्ष्य करुणं पर्यदेवयत् ।  
 अहो धिक् स न जानाति जीवतोऽस्मान्नराधिपः ।  
 पर्याप्ता हि वयं तेन सह योधयितुं परान् ॥ ५१  
 ते तु तत्र चिरं कालं बिलप्य च महारथाः ।  
 प्राद्रवन् रथिनां श्रेष्ठा दृष्ट्वा पाण्डुसुतान्रणे ॥ ५२  
 ते तु मां रथमारोप्य कृपस्य सुपरिष्कृतम् ।  
 सेनानिवेशमाजमुहूर्तशेषास्त्रयो रथाः ॥ ५३  
 तत्र गुल्माः परिक्षिप्ताः सूर्ये चास्तमिते सति ।  
 सर्वे विचुक्रुशुः श्रुत्वा पुत्राणां तव संक्षयम् ॥ ५४  
 ततो वृद्धा महाराज योषितां रक्षिणो नराः ।  
 राजदारानुपादाय प्रययुर्नगरं प्रति ॥ ५५  
 तत्र विक्रोशमानानां रुदतीनां च सर्वशः ।

प्रादुरासीन्महाशब्दः श्रुत्वा तद्वलसंक्षयम् ॥ ५६  
 ततस्ता योषितो राजन्वन्दन्त्यो वै मुहुर्मुहुः ।  
 कुर्य इव शब्देन नादयन्त्यो महीतलम् ॥ ५७  
 आजघ्नः करजैश्चापि पाणिभिश्च शिरांस्युत ।  
 ललचुश्च तदा केशान्कोशन्त्यस्तत्र तत्र ह ॥ ५८  
 हाहाकारविनादिन्यो विनिघ्नन्त्य उरांसि च ।  
 शोचन्त्यस्तत्र रुरुदुः क्रन्दमाना विशांपते ॥ ५९  
 ततो दुर्योधनामात्याः साश्रुकण्ठा भृशतुराः ।  
 राजदारानुपादाय प्रययुर्नगरं प्रति ॥ ६०  
 वेत्रव्यासक्तहस्ताश्च द्वाराध्यक्षा विशांपते ।  
 शयनीयानि शुभ्राणि स्पर्धास्तरणवन्ति च ।  
 समादाय ययुस्तूर्णं नगरं दाररक्षिणः ॥ ६१  
 आस्थायाश्चतरीयुक्तान्स्वन्दनानपरे पुनः ।  
 स्वान्स्थान्दारानुपादाय प्रययुर्नगरं प्रति ॥ ६२  
 अदृष्टपूर्वा या नार्यो भास्करेणापि वेष्मसु ।  
 ददृशुस्ता महाराज जना याताः पुरं प्रति ॥ ६३  
 ताः स्त्रियो भरतश्रेष्ठ सौकुमार्यसमन्विताः ।  
 प्रययुर्नगरं तूर्णं हतस्वपतिबान्धवाः ॥ ६४  
 आगोपालाविपालेभ्यो द्रवन्तो नगरं प्रति ।  
 ययुर्मनुष्याः संभ्रान्ता भीमसेनभयादिताः ॥ ६५  
 अपिचैषां भयं तीव्रं पार्थेभ्योऽभूत्सुदारुणम् ।  
 प्रेक्षमाणास्तदाऽन्योन्यमाधावन्नगरं प्रति ॥ ६६  
 तस्मिंस्तथा वर्तमाने विद्वे भृशदारुणे ।  
 युयुत्सुः शोकसंभूढः प्राप्तकालमचिन्तयत् ॥ ६७  
 जितो दुर्योधनः सङ्को पाण्डवैर्भामित्रकर्मैः ।  
 एकादशचमूर्भर्ता भ्रातरश्चास्य सूदिताः ॥ ६८  
 हताश्च कुरवः सर्वे भीष्मद्रोणपुरःसराः ।  
 अहमेको विमुक्तस्तु भाग्ययोगाद्यदृच्छया ॥ ६९  
 विद्रुतानि च सर्वाणि शिबिराद्वै समन्ततः ।  
 [इतस्ततः पलायन्ते हतनाथा हतौजसः ॥ ७०  
 अदृष्टपूर्वा दुःस्वार्ता भयव्याकुललोचनाः ।  
 हरिणा इव वित्रस्ता वीक्षमाणा दिशो दश] ॥ ७१  
 दुर्योधनस्य सचिवा ये केचिदवशेषिताः ।  
 राजदारानुपादाय प्रययुर्नगरं प्रति ।

प्राप्तकालमहं मन्ये प्रवेशं तैः सह प्रभो ॥ ७२  
 युधिष्ठिरमनुज्ञाय वासुदेवं तथैव च ।  
 एतमर्थं महाबाहुर्बभूवोः संन्यवेदयत् ॥ ७३  
 तस्य प्रीतोऽभवद्वाजा नित्यं करुणवेदिता ।  
 परिष्वज्य महाबाहुर्वैश्यापुत्रं व्यसर्जयत् ॥ ७४  
 ततः स रथमास्थाय द्रुतमश्वानचोदयत् ।  
 संवाहयितवांश्चापि राजदारानुपुरं प्रति ॥ ७५  
 तैश्चैव सहितः क्षिप्रमस्तं गच्छति भास्करे ।  
 अविष्टो हास्तिनपुरं बाष्पकण्ठोऽश्रुलोचनः ॥ ७६  
 अपश्यत् महाप्राज्ञं विदुरं साश्रुलोचनम् ।  
 राज्ञः समीपान्निष्क्रान्तं शोकोपहतचेतसम् ॥ ७७  
 तमब्रवीत्सत्यधृतिः प्रणतं त्वग्रतः स्थितम् ॥ ७८  
 विदुर उवाच ।  
 दिष्ट्या कुरुक्षये वृत्ते अस्मिंस्त्वं पुत्र जीवसि ।  
 बिना राज्ञः प्रवेशाद्वै किमसि त्वमिहागतः ।  
 एतद्वै कारणं सर्वं विस्तरेण निवेदय ॥ ७९  
 युयुत्सु उवाच ।  
 निहते शकुनौ तत्र सङ्गातिसुतबान्धवे ।  
 हतशेषपरीवारो राजा दुर्योधनस्ततः ।  
 स्वकं स हयमुत्सृज्य प्राश्रुस्वः प्राद्रवद्भयात् ॥ ८०  
 अपक्रान्ते तु नृपतौ स्कन्धावारनिवेशनात् ।  
 भयव्याकुलितं सर्वं प्राद्रवन्नगरं प्रति ॥ ८१  
 ततो राज्ञः कलत्राणि आचूणां चास्य सर्वतः ।  
 बाहनेषु समारोप्य अध्यक्षाः प्राद्रवन्भयात् ॥ ८२  
 ततोऽहं समनुज्ञाप्य राजानं सहकेशवम् ।  
 अविष्टो हास्तिनपुरं रक्षन्लोकस्य वाच्यताम् ॥ ८३  
 सङ्गम्य उवाच ।  
 एतच्छ्रुत्वा तु वचनं वैश्यापुत्रेण भाषितम् ।  
 प्राप्तकालमिति ज्ञात्वा विदुरः सर्वधर्मवित् ।  
 अपूजयदमेयात्मा युयुत्सुं वाक्यमब्रवीत् ॥ ८४  
 प्राप्तकालमिदं सर्वं ब्रुवता भरतक्षये ।  
 [रक्षितः कुलधर्मश्च सानुक्रोशतया त्वया ॥ ८५  
 दिष्ट्या त्वमिह संग्रामादस्माद्रीरक्षयात्पुरम् ।  
 समागतमपश्याम हंशुमन्तमिव प्रजाः ॥ ८६

अन्यस्य नृपतेर्यष्टिर्लुब्धस्यादीर्घदर्शिनः ।  
 बहुशो याच्यमानस्य दैवोपहतचेतसः ।  
 त्वमेको व्यसनार्तस्य ध्रियसे पुत्र सर्वथा ॥ ८७  
 अथ त्वमिह विश्रान्तः श्वोऽभिगन्ता युधिष्ठिरम् ।  
 एतावदुक्त्वा वचनं विदुरः साश्रुलोचनः ।  
 युयुत्सुं समनुज्ञाप्य प्रनिवेश नृपक्षयम् ॥ ८८  
 [पौरजानपदैर्दुःखाद्वाहेति भृशनादितम् ।

निरानन्दं गतश्रीकं हृत्ताराममिवाशयम् ।  
 शून्यरूपमपञ्चस्तं दुःखाद्दुःखतरोऽभवत् ॥ ८९  
 विदुरः सर्वधर्मज्ञो विक्रमेनान्तरात्मना ।  
 विवेश नगरे राजनिशश्चास शनैः शनैः ॥ ९०  
 युयुत्सुरपि तां रात्रिं स्वगृहे न्यवसत्तदा ।  
 बन्धमानः स्वकैश्चापि नाभ्यनन्दत्सुदुःखितः ।  
 चिन्तयानः क्षयं तीव्रं भरतानां परस्परम् ॥ ९१

॥ इति श्रीमन्महाभारते शतस्यपर्वणि हृदप्रवेशपर्वणि अष्टादशदिवसशुद्धे एकोनविंशोऽध्यायः ॥ २९ ॥

### त्रिंशोऽध्यायः ॥ ३० ॥

कृपत्रौणिकृतवर्मसु हृदमेव दुर्योधनेन भागमाणेषु तत्र दृष्टच्छोपागतैर्न्यासैस्तद्दर्शनम् ॥ १ ॥ व्याधनिवेदनेन सपरि-  
 वारैः पाण्डवैर्हृदं प्रत्यागमनम् ॥ २ ॥ तद्दर्शनेन कृपादिभिर्दुर्योधनाभ्यनुज्ञानेन दूरस्थन्यग्रोधतरुमेव तन्मूले उपवेशनम्  
 ॥ ३ ॥ दुर्योधनेन पुनर्जैलस्तम्भनेन हृदप्रवेशनम् ॥ ४ ॥

‘सञ्जय उवाच ।

मुहूर्तादिव राजेन्द्र सर्वं शून्यमदृश्यत ।  
 मत्तवारणसंग्रुष्टं शिविरं विद्रुते बले ॥ १  
 यत्र शब्देन महता नान्वबुध्यन्महारथाः ।  
 तत्र शब्दं न शृणुमो मनुष्यस्यापि कस्यचित् ॥ २  
 धृतराष्ट्र उवाच ।

हृतेषु सर्वसैन्येषु पाण्डुपुत्रै रणाजिरे ।  
 मामकाश्चावशिष्टास्ते किमकुर्वत सञ्जय ॥ ३  
 कृतवर्मा कृपश्चैव द्रोणपुत्रश्च वीर्यवान् ।  
 दुर्योधनश्च मन्दात्मा राजा किमकरोत्तदा ॥ ४  
 सञ्जय उवाच ।

संप्राद्रवत्सु दारेषु क्षत्रियाणां महात्मनाम् ।  
 विद्रुते शिविरे शून्ये भृशोद्विग्रास्त्रयो रथाः ॥ ५  
 निश्चम्य पाण्डुपुत्राणां तदा वैजयिनां स्वनम् ।  
 विद्रुतं शिविरं दृष्ट्वा सायाहे राजगृद्धिनः ।  
 स्थानं नारोचयंस्तत्र ततस्ते हृदमभ्ययुः ॥ ६  
 युधिष्ठिरोऽपि धर्मात्मा आत्भिः सहितो रणे ।  
 हृष्टः पर्यपतद्राजन्दुर्योधनवधेप्सया ॥ ७  
 मार्गमाणास्तु संक्रुद्धास्तत्र पुत्रं जयैविणः ।  
 यत्नतोऽन्वेष्टमाणास्ते नैवापश्यज्जनाधिपम् ॥ ८

यदा दुर्योधनो युद्धं त्यक्त्वा पद्मां पराक्रमत् ।  
 तं हृदं प्राविशच्चापि विष्टभ्यापः स्वमायया ॥ ९  
 यदा तु पाण्डवाः सर्वे सुपरिश्रान्तवाहनाः ।  
 ततः स्वशिविरं प्राप्य व्यतिष्ठन्त ससैनिकाः ॥ १०  
 ततः कृपश्च द्रौणिश्च कृतवर्मा च सात्वतः ।  
 सन्निविष्टेषु पार्थेषु प्रययुस्तं हृदं शनैः ॥ ११  
 ते तं हृदं समासाद्य यत्र शेते जनाधिपः ।  
 अभ्यभापन्त दुर्धर्षं राजानं सुप्तमम्भसि ॥ १२  
 राजशुक्तिष्ठ युध्यस्व सहासाभिर्युधिष्ठिरम् ।  
 जित्वा वा पृथिवीं भुङ्क्ष्व हतो वा स्वर्गमाश्रुहि ॥ १३  
 तेषामपि बलं सर्वं हतं दुर्योधन त्वया ।  
 प्रतिविद्धाश्च भूयिष्ठं ये शिष्टास्तत्र सैनिकाः ॥ १४  
 न ते वेगं विपहितुं शक्तास्तत्र विशांपते ।  
 अस्माभिरपि गुप्तस्य तस्मादुचिष्ट भारत ॥ १५  
 दुर्योधन उवाच ।  
 दिष्ट्या पश्यामि वो मुक्तानीदृशात्पुरुषक्षयात् ।  
 पाण्डुकौरवसंसर्दाजीवमानान्नरर्षभान् ॥ १६  
 विजेष्यामो वधं सर्वं विश्रान्ता विगतक्रमाः ।  
 भवन्तश्च परिश्रान्ता वयं च भृशविद्धताः ।  
 उदीर्णं च बलं तेषां तेन युद्धं न रोचये ॥ १७  
 न त्वेतदद्भुतं वीरा यद्गो महदिदं मनः ।

अस्मासु च परा शक्तिर्न तु कालः पराक्रमे ॥ १८  
 विश्रम्यैकां निशामद्य भवद्भिः सहितो रणे ।  
 प्रतियोत्स्याम्यहं शत्रून्श्चो न स्याच्च श्रमो मम ॥ १९  
 सञ्जय उवाच ।  
 एवमुक्तोऽब्रवीद्गौणी राजानं युद्धदुर्मदम् ।  
 उत्तिष्ठ राजन्भद्रं ते विजेष्वामो वयं परान् ॥ २०  
 दृष्टापूर्तेन दानेन सत्येन च जपेन च ।  
 शपे राजन्पथा ह्यद्य निहनिष्यामि सोमकान् ॥ २१  
 मा स यज्ञकृतां प्रीतिमाप्नुयां सज्जनोचिताम् ।  
 यदीमां रजनीं व्युष्टां न हि हन्मि परान्रणे ॥ २२  
 नाहत्वा सर्वपाञ्चालान्विमोक्ष्ये कवचं विभो ।  
 उत्तिष्ठ त्वं ब्रवीम्येतत्तन्मे शृणु जनाधिप ॥ २३  
 तेषु संभावमाणेषु व्याधास्तं देशमाययुः ।  
 मांसभारपरिश्रान्ताः पानीयार्थं यदृच्छया ॥ २४  
 ते हि नित्यं महाराज भीमसेनस्य लुब्धकाः ।  
 मांसभारानुपाजहुर्भक्त्या परमया विभो ॥ २५  
 ते तत्र धिष्टितास्तेषां सर्वं तद्वचनं रहः ।  
 दुर्योधनवचश्चैव श्रुश्रुवुः संगता मिथः ॥ २६  
 तेषां सर्वं महेष्वासा अयुद्धार्थिनि कौरवे ।  
 निर्बन्धं परमं चक्रुस्तदा वै युद्धकाङ्क्षिणः ॥ २७  
 तांस्तथा समुदीक्ष्याथ कौरवाणां महारथान् ।  
 अयुद्धमनसं चैव राजानं स्थितमम्भसि ॥ २८  
 तेषां श्रुत्वा च संवादं राज्ञश्च सलिले सतः ।  
 व्याधा ह्यजानन्राजेन्द्र सलिलस्थं सुयोधनम् ॥ २९  
 ते पूर्वं पाण्डुपुत्रेण पृष्टा ह्यासन्सुतं तव ।  
 यदृच्छोपगतास्तत्र राजानं परिमार्गता ॥ ३०  
 ततस्ते पाण्डुपुत्रस्य स्मृत्वा तद्भाषितं तदा ।  
 अन्योन्यमब्रुवन्राजन्मृगव्याधाः शनैरिव ॥ ३१  
 दुर्योधनं ख्यापयामो धनं दास्यति पाण्डवः ।  
 सुव्यक्तमिह नः ख्यातो हृदे दुर्योधनो नृपः ॥ ३२  
 तस्माद्रज्ज्वाहरे सर्वे यत्र राजा युधिष्ठिरः ।  
 आख्यातुं सलिले सुप्तं दुर्योधनममर्षणम् ॥ ३३  
 धृतराष्ट्रात्मजं तस्मै भीमसेनाय धीमते ।

शयानं सलिले सर्वे कथयामो धनमृते ॥ ३४  
 स नो दास्यति सुप्रीतो धनानि बहुलान्युत ।  
 किं नो मांसेन शुष्केण परिक्रिष्टेन शोषिणा ॥ ३५  
 एवमुक्त्वा तु ते व्याधाः संग्रहृष्टा धनार्थिनः ।  
 मांसभारानुपादाय प्रययुः शिविरं प्रति ॥ ३६  
 पाण्डवाश्च महाराज लब्धलक्षाः प्रहारिणः ।  
 अपश्यमानाः समरे दुर्योधनमवस्थितम् ॥ ३७  
 निकृतिज्ञस्य पापस्य तस्याभिगमनेप्सया ।  
 चारान्संग्रेषयामासुः समन्तात्तद्विजयिणे ॥ ३८  
 आगम्य तु ततः सर्वे नष्टं दुर्योधनं नृपम् ।  
 न्यवेदयन्त सहिता धर्मराजस्य सैनिकाः ॥ ३९  
 तेषां तद्वचनं श्रुत्वा चाराणां भरतर्षभ ।  
 चिन्तामभ्यगमत्तीव्रां निशश्वासं च पार्थिवः ४०  
 'अरिशेषे जीवति तु संदिग्धो विजयो भवेत् ।  
 राज्यं लभे कथं तद्वि पूजितं विजयादिभिः ॥' ४१  
 अथ स्थितानां पाण्डूनां दीनानां भरतर्षभ ।  
 तस्माद्देशादपक्रम्य त्वरिता लुब्धका विभो ॥ ४२  
 आजगमुः शिविरं दृष्ट्वा दृष्ट्वा दुर्योधनं नृपम् ।  
 वार्यमाणाः प्रविष्टाश्च भीमसेनस्य पश्यतः ॥ ४३  
 ते तु पाण्डवमासाद्य भीमसेनं महाबलम् ।  
 तस्मै तत्सर्वमाचख्युर्यद्वृत्तं यच्च वै श्रुतम् ॥ ४४  
 ततो वृकोदरो राजन्दत्त्वा तेषां धनं बहु ।  
 धर्मराजाय तत्सर्वमाचचक्षे परंतपः ॥ ४५  
 असौ दुर्योधनो राजन्विज्ञातो मम लुब्धकैः ।  
 संस्तभ्य सलिलं शेते यस्यार्थं परितप्यसे ॥ ४६  
 तद्वचो भीमसेनस्य प्रियं श्रुत्वा विशांपते ।  
 अजातशत्रुः कौन्तेयो हृष्टोऽभूत्सह सोदरैः ॥ ४७  
 तं च श्रुत्वा महेष्वासं प्रविष्टं सलिलहृदे ।  
 क्षिप्रमेव ततोऽगच्छन्पुरस्कृत्य जनार्दनम् ॥ ४८  
 ततः किलकिलाशब्दः प्रादुरासीद्विशांपते ।  
 पाण्डवानां ग्रहृष्टानां पाञ्चालानां च सर्वशः ४९  
 सिंहनादांस्ततश्चक्रुः क्ष्वेडाश्च भरतर्षभ ।  
 त्वरिताः क्षत्रिया राजसुदक्रोशन्परस्परम् ॥ ५०

अस्मासु च परा भक्तिर्दीक्षिता कार्यगौरवात् । इति क.  
 पठः ॥ १८ ॥ यज्ञकृतां प्रीतिं यज्ञादिजस्य पुण्यस्य फलम्

॥ २२ ॥ नष्टं अहस्यं गतं लीनमित्यर्थः ॥ ३९ ॥ त्रिशोऽ-  
 ध्यायः ॥ ३० ॥

ज्ञातः पापो धार्तराष्ट्रो दृष्टश्चेत्यसकृद्रणे ।  
 प्राक्रोशन्सोमकास्तत्र हृष्टरूपाः समन्ततः ॥ ५१  
 तेषामाशु प्रयातानां रथानां तत्र वेगिनाम् ।  
 बभूव तुमुलः शब्दो दिवस्पृक् पृथिवीपते ॥ ५२  
 दुर्योधनं परीप्सन्तस्तत्र तत्र युधिष्ठिरम् ।  
 अन्वयुस्त्वरितास्ते वै राजानं भ्रान्तवाहनाः ॥ ५३  
 अर्जुनो भीमसेनश्च माद्रीपुत्रौ च पाण्डवौ ।  
 धृष्टद्युम्नश्च पाञ्चाल्यः शिखण्डी चापराजितः ॥ ५४  
 उत्तमौजा युधामन्युः सात्यकिश्च महारथः ।  
 पाञ्चालानां च ये शिष्टा द्रौपदेयाश्च भारत ।  
 हयाश्च सर्वे नागाश्च श्वतश्च पदातयः ॥ ५५  
 ततः प्राप्तो महाराज धर्मराजः प्रतापवान् ।  
 द्वैपायनहृदं घोरं यत्र दुर्योधनोऽभवत् ॥ ५६  
 शीतामलजलं हृद्यं द्वितीयमिव सागरम् ।  
 मायया सलिलं स्तम्भय यत्राभूते स्थितः सुतः ५७  
 अत्यङ्गुतेन विधिना दैवयोगेन भारत ।  
 सलिलान्तर्गतः शेते दुर्दर्शः कस्यचित्प्रभो ।  
 मानुषस्य मनुष्येन्द्र गदाहस्तो जनाधिपः ॥ ५८  
 ततो दुर्योधनो राजा सलिलान्तर्गतो वसन् ।  
 शुश्रुवे तुमुलं शब्दं जलदोपमनिःस्वनम् ॥ ५९

युधिष्ठिरश्च राजेन्द्र तं हृदं सह सोदरैः ।  
 आजगाम महाराज तव पुत्रवधाय वै ॥ ६०  
 महता शङ्खनादेन रथनेमिखनेन च ।  
 ऊर्ध्वं ध्रुवन्महारेणुं कम्पयंश्चापि मेदिनीम् ॥ ६१  
 यौधिष्ठिरस्य सैन्यस्य श्रुत्वा शब्दं महारथाः ।  
 कृतवर्मा कृपो द्रौणी राजानमिदमब्रुवन् ॥ ६२  
 इमे ह्यायान्ति संहृष्टाः पाण्डवा जितकाशिनः ।  
 अपयास्यामहे तावदनुजानात् नो भवान् ॥ ६३  
 दुर्योधनस्तु तच्छ्रुत्वा तेषां तत्र तरखिनाम् ।  
 तथेत्युक्त्वा हृदं तं वै माययाऽस्तम्भयत्प्रभो ॥ ६४  
 ते त्वनुज्ञाप्य राजानं भृशं शोकपरायणाः ।  
 जग्मुर्दूरे महाराज कृपप्रभृतयो रथाः ॥ ६५  
 ते गत्वा दूरमध्वानं न्यग्रोधं प्रेक्ष्य मारिष ।  
 न्यविशन्त भृशं भ्रान्ताश्चिन्तयन्तो नृपं प्रति ६६  
 विष्टम्भ्य सलिलं सुप्तो धार्तराष्ट्रो महाबलः ।  
 पाण्डवाश्चापि संग्राह्यास्तं देशं युद्धमीप्सवः ॥ ६७  
 कथं नु युद्धं भविता कथं राजा भविष्यति ।  
 कथं नु पाण्डवा राजन्प्रतिपत्स्यन्ति कौरवम् ६८  
 इत्येवं चिन्तयानास्तु रथेभ्योऽश्वान्निमुच्य ते ।  
 तत्रासांचकिरे राजन्कृपप्रभृतयो रथाः ॥ ६९

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसपुच्छे त्रिंशोऽध्यायः ॥ ३० ॥

### एकत्रिंशोऽध्यायः ॥ ३१ ॥

युधिष्ठिरेण हवस्यं दुर्योधनं प्रति निधुरोक्तिभिः संतर्जनम् ॥ १ ॥ युधिष्ठिरदुर्योधनयोः संवादः ॥ २ ॥

सञ्जय उवाच ।  
 ततस्तेष्वपयातेषु रथेषु त्रिषु पाण्डवाः ।  
 तं हृदं प्रत्यपद्यन्त यत्र दुर्योधनोऽभवत् ॥ १  
 आसाद्य च कुरुश्रेष्ठ तदा द्वैपायनं हृदम् ।  
 स्तम्भितं धार्तराष्ट्रेण दृष्ट्वा तं सलिलाशयम् ॥ २  
 वासुदेवमिदं वाक्यमब्रवीत्कुरुनन्दनः ।  
 पश्येमां धार्तराष्ट्रेण मायामप्सु प्रयोजिताम् ॥ ३  
 विष्टम्भ्य सलिलं शेते नास्व मानुषतो भयम् ।

दैवी मायामिमां कृत्वा सलिलान्तर्गतो हवस्य ॥ ४  
 निकृत्या निकृतिप्रज्ञो न मे जीवन्विमोक्ष्यते ।  
 यद्यस्य समरे साह्यं कुरुते वज्रभूतस्त्रयम् ।  
 तथाप्येनं हतं युद्धे लोका द्रक्ष्यन्ति माघव ॥ ५  
 वासुदेव उवाच ।  
 मायाविन इमां मायां मायया जहि भारत ।  
 मायावी मायया बध्यः सत्यमेतद्युधिष्ठिर ॥ ६  
 क्रियाभ्युपायैर्बहुभिर्मायामप्सु प्रयोज्य च ।

क्रियाभ्युपायैः शत्रुक्रियानुरूपैः प्रतीकारैर्धर्मैरधर्मैर्वै-

ल्यैः । एतेन च्छलकारिणश्छलैरेव हन्तव्या इति भावः ।

जहि त्वं भरतश्रेष्ठ मायात्मानं सुयोधनम् ॥ ७  
 क्रियाभ्युपायैरिन्द्रेण निहता दैत्यदानवाः ।  
 क्रियाभ्युपायैर्बलिभिर्बलिर्बद्धो महात्मना ॥ ८  
 क्रियाभ्युपायपूर्वं वै हिरण्याक्षो महासुरः ।  
 हिरण्यकशिपुश्चैव क्रिययैव निषूदितौ ॥ ९  
 धृत्रश्च निहतो राजन्क्रिययैव महाबलः ।  
 तथा पौलस्त्यतनयो रावणो नाम राक्षसः ।  
 रामेण निहतो राजन्सानुबन्धः सहानुगः ॥ १०  
 क्रियया योगमास्थाय तथा त्वमपि विक्रम ॥ ११  
 क्रियाभ्युपायैर्निहतौ मया राजन्पुरातनौ ।  
 तारकश्च महादैत्यो विप्रचित्तिश्च वीर्यवान् ॥ १२  
 बातापिरिल्वलश्चैव त्रिशिराश्च तथा विभो ।  
 सुन्दोपसुन्दावसुरौ क्रिययैव निषूदितौ ॥ १३  
 क्रियाभ्युपायैरिन्द्रेण त्रिदिवं भुज्यते विभो ।  
 क्रिया बलवती राजन्नान्यत्किञ्चिद्युधिष्ठिर ॥ १४  
 दैत्याश्च दानवाश्चैव राक्षसाः पार्थिवास्तथा ।  
 क्रियाभ्युपायैर्निहताः क्रियां तस्मात्समाचर ॥ १५  
 सञ्जय उवाच ।  
 इत्युक्तो वासुदेवेन पाण्डवः संशितव्रतः ।  
 जलस्थं तं महाराज तव पुत्रं महाबलम् ।  
 अभ्यभाषत कौन्तेयः प्रहसन्निव भारत ॥ १६  
 सुयोधन किमर्थोऽयमारम्भोऽप्यु कृतस्त्वया ।  
 सर्वं क्षत्रं घातयित्वा स्वकुलं च विशांपते ॥ १७  
 जलाशयं प्रविष्टोऽद्य वाञ्छज्जीवितमात्मनः ।  
 उत्तिष्ठ राजन्पुण्यस्व सहासाभिः सुयोधन ॥ १८  
 स ते दपो नरश्रेष्ठ स च मानः क ते गतः ।  
 यस्त्वं संस्तभ्य सलिलं भीतो राजन्व्यवस्थितः ॥ १९  
 सर्वे त्वां शूर इत्येवं जना जल्पन्ति संसदि ।  
 व्यर्थं तद्भवतो मन्ये शौर्यं सलिलशायिनः ॥ २०  
 उत्तिष्ठ राजन्पुण्यस्व क्षत्रियोऽसि कुलोद्भवः ।

माययैव सुयोधनं इति क. पाठः ॥ ७ ॥ विक्रम विक्रमं कुरुष्व  
 क्रियया योगमास्थाय इतस्तादृशोऽपि विक्रमात् इति क. पाठः  
 ॥ ११ ॥ क्रियाभ्युपायैर्निहतौ मयो नाम महासुरः । इति क.  
 पाठः ॥ १२ ॥ हे शूरेति साधिक्षेपसंवेधनम् । यथा धृत्या  
 निमित्तभूतया । वानप्रस्थत्वेन वा न्यस्तशस्त्रत्वेन वा ह्येवत्वेन

कौरवेयो विशेषेण कुलं जन्म च संसर ॥ २१  
 स कथं कौरवे वंशे प्रशंसजन्म चात्मनः ।  
 युद्धात्रस्ततरस्तोयं अविश्य प्रतितिष्ठसि ॥ २२  
 अयुद्धेन व्यवस्थानं नैष धर्मः सनातनः ॥ २३  
 अनार्यजुष्टमस्वर्ग्यं रणे राजन्पलायनम् ।  
 कथं पारमगत्वा हि युद्धे त्वं वै जिजीविषुः ॥ २४  
 इमाभिपतितान्दृष्ट्वा पुत्रान्भ्रातृन्पितृन्तथा ।  
 संबन्धिनो वयस्यांश्च मातुलान्वान्धवांस्तथा ।  
 घातयित्वा कथं तात इदेतिष्ठसि संप्रितम् ॥ २५  
 शूरमानी न शूरस्त्वं मृषा वदसि भारत ।  
 शूरोऽहमिति दुर्बुद्धे सर्वलोकस्य शृण्वतः ॥ २६  
 न हि शूराः पलायन्ते शत्रून्दृष्ट्वा कथंचन ।  
 ब्रूहि वा त्वं यथां वृत्त्या शूर त्यजसि संगरम् ॥ २७  
 स त्वमुत्तिष्ठ पुण्यस्व विहाय भयमात्मनः ।  
 घातयित्वा सर्वसैन्यं भ्रातृन्चैव सुयोधन ॥ २८  
 नेदानीं जीविते बुद्धिः कार्यार्थं धर्मचिकीर्षया ।  
 क्षत्रधर्ममुपाश्रित्य त्वद्विधेन सुयोधन ॥ २९  
 यत्तु कर्णमुपाश्रित्य शकुनिं चापि सौबलम् ।  
 दुःशासनं च मोहात्त्वमात्मानं नावबुद्धवान् ॥ ३०  
 तत्पार्थं सुमहत्कृत्वा प्रतियुध्यस्व भारत ।  
 कथं हि त्वद्विधो मोहाद्रोचयेत पलायनम् ॥ ३१  
 क ते तत्पौरुषं यातं क च मानः सुयोधन ।  
 क च विक्रान्तता याता क च विस्फूर्जितं महत् ॥ ३२  
 क ते कृतास्त्रता याता किं नु शेषे जलाशये ।  
 स त्वमुत्तिष्ठ पुण्यस्व क्षत्रधर्मेण भारत ॥ ३३  
 अस्मांस्तु वा पराजित्य प्रशाधि पृथिवीमिमाम् ।  
 अथवा निहतोऽस्माभिर्भूमौ स्वप्स्यसि भारत ॥ ३४  
 एष ते परमो धर्मः सृष्टो धात्रा महात्मना ।  
 तं कुरुष्व यथातथ्यं पौरुषे स्वे व्यवस्थितः ॥ ३५

वा त्वं संगरं त्यजसि तां इति ब्रूहि । न त्वं वानप्रस्थोऽसि  
 राज्याश्रित्यात् । नापि न्यस्तशस्त्रो गदाधारित्यात् । परितोषान्  
 ह्येवोऽस्मीति मा भाषस्व । युद्धं कुर्विति भावः ॥ २७ ॥  
 पौरुषं यत्नः । विक्रान्तता शौर्यम् । विस्फूर्जितं गर्जनम्  
 ॥ ३१ ॥

सञ्जय उवाच ।

एवमुक्तो महाराज धर्मपुत्रेण धीमता ।

सलिलस्थस्तव सुत इदं वचनमब्रवीत् ॥ ३६

नैतच्चित्रं महाराज यद्भीः प्राणिनमाविशेत् ।

न च प्राणभयाद्भीतो व्यपयातोऽसि भारत ॥ ३७

अरथथानिपद्भी च निहतः पार्णिसारथिः ।

एकथाप्यगणः सङ्क्षेपे प्रत्याश्वासमरोचयम् ॥ ३८

न प्राणहेतोर्न भयान्न विषादाद्विशंपते ।

इदमम्मः प्रविष्टोऽसि श्रमास्विदमनुष्ठितम् ॥ ३९

त्वं चाश्वसिहि कौन्तेय ये चाप्यनुगतास्तव ।

अहमुत्थाय वः सर्वान्प्रतियोत्स्यामि संपुगे ॥ ४०

युधिष्ठिर उवाच ।

आश्वस्ता एव सर्वे स चिरं त्वां मृगयामहे ।

तदिदानीं समुत्तिष्ठ युध्यस्वैह सुयोधन ॥ ४१

हत्वा वा समरे पार्थान्स्फीतं राज्यमवाप्नुहि ।

निहतो वा रणेऽस्माभिर्वीरलोकमवाप्स्यसि ॥ ४२

दुर्योधन उवाच ।

यदर्थं राज्यमिच्छामि कुरूणां कुरुनन्दन ।

त इमे निहताः सर्वे भ्रातरो मे जनेश्वर ॥ ४३

क्षीणरत्नां च पृथिवीं हतशत्रियपुङ्गवाम् ।

न ह्युत्सहाम्यहं भोक्तुं विधवामिव योषितम् ॥ ४४

अद्यापि त्वहमाशंसे त्वां विजेतुं युधिष्ठिर ।

भङ्क्त्वा पाञ्चालपाण्डूनामुत्साहं भरतर्षभ ॥ ४५

न त्विदानीमहं मन्ये कार्यं युद्धेन कर्हिचित् ।

द्रोणे कर्णे च संशान्ते निहते च पितामहे ॥ ४६

अस्त्विदानीमियं राजन्केवला पृथिवी तव ।

असहायो हि को राजा राज्यमिच्छेत्प्रशासितुम् ॥ ४७

सुहृदस्तादृशान्दत्त्वा पुत्रान्भ्रातृन्पितृनपि ।

भवद्भिश्च हते राज्ये को नु जीवेत मादृशः ॥ ४८

अहं वनं गमिष्यामि ह्यजिनैः प्रतिवासितः ।

रतिर्हि नास्ति मे राज्ये हतपक्षस्य भारत ॥ ४९

हतवान्धवभूयिष्ठा हताश्वा हतकुञ्जरा ।

एषा ते पृथिवी राजन्मुञ्चैनां विगतज्वरः ॥ ५०

वनमेव गमिष्यामि वसानो मृगचर्मणी ।

न हि मे निर्जनस्यास्ति जीवितेऽद्य स्पृहा विभो ॥

गच्छ त्वं भुङ्क्ते राजेन्द्र पृथिवीं निहतेश्वराम् ।

हतयोधां नष्टरत्नां शीर्णक्षत्रां यथासुखम् ॥ ५२

[सञ्जय उवाच ।

दुर्योधनं तव सुतं सलिलस्थं महायशाः ।

श्रुत्वा तु करुणं वाक्यमभाषत युधिष्ठिरः ॥] ५३

युधिष्ठिर उवाच ।

आर्तप्रलापान्मा तात सलिलस्थः प्रभाषथाः ।

नैतन्मनसि मे राजन्वाशितं शङ्कनेरिव ॥ ५४

यदि वापि समर्थः स्यास्त्वं दानाय सुयोधन ।

नाहमिच्छेयमवनिं त्वया दत्तां प्रशासितुम् ॥ ५५

अधर्मेण न शृङ्गीधां त्वया दत्तां महीमिमाम् ।

न हि धर्मः स्मृतो राजन्क्षत्रियस्य प्रतिग्रहः ॥ ५६

त्वया दत्तां न चेच्छेयं पृथिवीमस्त्रिलोकामहम् ।

त्वां तु युद्धे विनिर्जित्य भोक्ताऽसि वसुधामिमाम्

अनीश्वरश्च पृथिवीं कथं त्वं दातुमिच्छसि ।

त्वय्येयं पृथिवी राजन्किं न दत्ता तदैव हि ॥ ५८

धर्मतो याचमानानां प्रशमार्थं कुलस्य नः ।

वार्ण्येयं प्रथमं राजन्प्रत्याख्याय महाबलम् ॥ ५९

किमिदानीं ददासि त्वं को हि ते चित्तविभ्रमः ।

अभियुक्तस्तु को राजा दातुमिच्छेद्वि मेदिनीं ६०

न त्वमद्य महीं दातुमीशः कौरवनन्दन ।

आच्छेत्तुं वा बलाद्राजन्स कथं दातुमिच्छसि ॥ ६१

मां तु निर्जित्य संग्रामे पालयेमां वसुंधराम् ।

सूच्यग्रेणापि यद्वमेरपि भिद्येत भारत ॥ ६२

तन्मात्रमपि तन्मह्यं न ददाति पुरा भवान् ।

स कथं पृथिवीमेतां प्रददासि विशंपते ॥ ६३

सूच्यग्रं नात्यजः पूर्वं स कथं त्यजसि क्षितिम् ६४

एवमैश्वर्यमासाद्य प्रशास्य पृथिवीमिमाम् ।

को हि मूढो व्यवसेत शत्रोर्दातुं वसुंधराम् ॥ ६५

त्वं तु केवलमौर्ध्वेण विमूढो नावबुध्यसे ।

पृथिवीं दातुकामोऽपि जीवस्त्वं नैव मोक्ष्यसे ६६



अस्मान्वा त्वं पराजित्य प्रज्ञाधि पृथिवीमिमाम् ।  
अथवा निहतोऽस्माभिर्ब्रज लोकाननुत्तमान् ॥ ६७  
आवयोर्जीवतो राजन्मयि च त्वयि च ध्रुवम् ।  
संशयः सर्वभूतानां विजये नौ भविष्यति ॥ ६८  
जीवितं त्वयि दुष्प्रापं मयि यत्परिवर्तते ।  
जीवयेयमहं कामं न तु त्वं जीवितुं क्षमः ॥ ६९  
दहने हि कृतो यत्तस्त्वयाऽस्मासु विशेषतः ।

आशीविषैर्विषैश्चापि जले चापि प्रवेशनैः ।  
त्वया विनिकृता राजन्राज्यस्य हरणेन च ॥ ७०  
अप्रियाणां च वचनैर्द्रौपद्याः कर्षणेन च ।  
एतस्मात्कारणात्पाप जीवितं ते न विद्यते ॥ ७१  
उत्तिष्ठोत्तिष्ठ युध्यस्व युद्धे श्रेयो भविष्यति ॥ ७२  
एवं तु विविधा वाचो जययुक्ताः पुनःपुनः ।  
कीर्तयन्ति स ते वीरास्तत्रतत्र जनाधिप ॥ ७३

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसयुद्धे एकत्रिंशोऽध्यायः ॥ ३१ ॥

### द्वात्रिंशोऽध्यायः ॥ ३२ ॥

युधिष्ठिरकटुभाषणरूपेण सुयोधनेन गदयासह इवाहुस्थानम् ॥ १ ॥ युधिष्ठिरदुर्योधनयोः संवादः ॥ २ ॥

धृतराष्ट्र उवाच ।  
एवं संतर्ज्यमानस्तु मम पुत्रो महीपतिः ।  
प्रकृत्वा मन्युमान्वीरः कथमासीत्परंतपः ॥ १  
न हि संतर्जना तेन श्रुतपूर्वा कथंचन ।  
राजभावेन मान्यश्च सर्वलोकस्य सोऽभवत् ॥ २  
[यस्यातपत्रच्छायापि स्वका भानोस्तथा प्रभा ।  
खेदायैवाभिमानित्वात्सहेतुसैवं कथं गिरः ॥] ३  
इयं च पृथिवी सर्वा सम्लेच्छाटविका भृशम् ।  
प्रसादाद्भिष्यते यस्य प्रत्यक्षं तव सञ्जय ॥ ४  
स तथा तर्ज्यमानस्तु पाण्डुपुत्रैर्विशेषतः ।  
विहीनश्च स्वकैर्मृत्यैर्निर्जने चावृतो भृशम् ॥ ५  
स श्रुत्वा कटुका वाचो जययुक्ताः पुनःपुनः ।  
किमत्रवीत्पाण्डवेष्वास्तन्ममाचक्ष्व सञ्जय ॥ ६  
सञ्जय उवाच ।  
तर्ज्यमानस्तदा राजकुदकस्थस्तवात्मजः ।  
युधिष्ठिरेण राजेन्द्र भ्रातृभिः सहितेन ह ॥ ७  
श्रुत्वा स कटुका वाचो विषमस्यो नराधिपः ।  
दीर्घमुष्णं च निःश्वस्य सलिलस्यः पुनःपुनः ॥ ८  
सलिलान्तर्गतो राजा धुन्वन्हस्तौ पुनःपुनः ।  
मनश्चकार युद्धाय राजानं चाभ्यभाषत् ॥ ९  
यूयं समुद्दहः पार्थाः सर्वे सरथवाहनाः ।  
अहमेकः परितूनो विरथो हतवाहनः ॥ १०

आत्तशस्त्रै रथोपेतैर्बहुभिः परिवारितः ।  
कथमेकः पदातिः सन्नशस्त्रो योद्धुमुत्सहे ॥ ११  
एकैकशश्च मां यूयं योधयध्वं युधिष्ठिर ।  
न ह्येको बहुभिर्वीरैर्न्याय्यो योधयितुं युधि ॥ १२  
विशेषतो विक्रवचः श्रान्तश्चापत्समाश्रितः ।  
भृशं विश्वतगात्रश्च श्रान्तवाहनसैनिकः ॥ १३  
न मे त्वत्तो भयं राजन्न च पार्थाद्वृकोदरात् ।  
फलपुनाद्वासुदेवाद्वा पाञ्चालेभ्योऽथवा पुनः ॥ १४  
यमाभ्यां युयुधानाद्वा ये चान्ये तव सैनिकाः ।  
एकः सर्वानहं कुद्धो वारयिष्ये युधि स्थितः ॥ १५  
धर्ममूला सतां कीर्तिर्मेनुष्याणां जनाधिप ।  
धर्मं चैवेह कीर्तिं च पालयन्प्रब्रवीम्यहम् ॥ १६  
अहमुत्थाय सर्वान् प्रतियोत्स्यामि संयुगे ।  
अन्वभ्याशं गतान्तर्वाहिहनिष्यामि भारत ॥ १७  
अद्य वः सरथान्ताश्चानशस्त्रो विरथोऽपि सन् ।  
नक्षत्राणीव सर्वाणि सविता रात्रिसंश्लेषे ॥ १८  
तेजसा नाशयिष्यामि स्थिरीभवत् पाण्डवाः ।  
अद्यानृण्यं गमिष्यामि क्षत्रियाणां यशस्विनां ॥ १९  
बाह्वीकद्रोणभीष्माणां कर्णस्य च महात्मनः ।  
जयद्रथस्य शूरस्य भगदत्तस्य चोभयोः ॥ २०  
मद्रराजस्य शल्यस्य भूरिश्रवस एव च ।  
पुत्राणां भरतश्रेष्ठ शकुनेः सौबलस्य च ॥ २१

आतपत्रेण दुर्योधनः सूर्यप्रक्षित इत्येव प्रवादोऽपि यस्य

न स इति भावः ॥ ३ ॥ परितूनः परिभ्रान्तः ॥ १० ॥

मित्राणां सुहृदां चैव बान्धवानां तथैव च ।  
 आनुष्यमद्य गच्छामि हता त्वां भ्रातृभिः सह ॥ २२  
 सञ्जय उवाच ।  
 एतावदुक्त्वा वचनं विरराम जनाधिपः ।  
 'सलिलान्तर्गतः श्रीमान्पुत्रो दुर्योधनस्तव ॥' २३  
 युधिष्ठिर उवाच ।  
 दिष्ट्या त्वमपि जानीषे क्षत्रधर्मं सुयोधन ।  
 दिष्ट्या ते वर्तते बुद्धिर्युद्धायैव महाबुज ॥ २४  
 दिष्ट्या शूरोऽसि गान्धारे दिष्ट्या जानासि संगरम् ।  
 यस्त्वमेको हि नः सर्वान्संगरे योद्धुमिच्छसि ॥ २५  
 एक एकेन संगम्य यत्ते संमतमायुधम् ।  
 तत्त्वमादाय युध्यस्व प्रेक्षकास्ते वयं स्थिताः ॥ २६  
 अयमिष्टं च ते कामं वीर भूयो ददाम्यहम् ।  
 हत्वैकं भव नो राजा हतो वा स्वर्गमाप्नुहि ॥ २७  
 दुर्योधन उवाच ।  
 एकश्चेद्योद्धुमाक्रन्दे वरोऽद्य मम दीयताम् ।  
 आयुधानामिधं चापि मता मे सततं गदा ॥ २८  
 भ्रातृणां भवतामेकः शक्यं मां योऽभिमन्यते ।  
 पदातिर्गदया सङ्गृहे स युध्यतु मया सह ॥ २९  
 वृत्तानि रथयुद्धानि विचित्राणि पदेपदे ।  
 इदमेकं गदायुद्धं भवत्वद्याद्भुतं महत् ॥ ३०  
 अन्नानामपि पर्यायं कर्तुमिच्छन्ति मानवाः ।  
 युद्धानामपि पर्यायो भवत्वनुमते तव ॥ ३१  
 गदया त्वां महाबाहो निजेष्यामि सहानुजम् ।  
 पाञ्चालान्प्रहृष्यामि ये चान्ये तव सैनिकाः ।  
 न हि मे संभ्रमो जातु शक्रादपि युधिष्ठिर ॥ ३२  
 युधिष्ठिर उवाच ।  
 उत्तिष्ठोत्तिष्ठ गान्धारे मां योधय सुयोधन ।  
 एक एकेन संगम्य संयुगे गदया बली ॥ ३३  
 पुरुषो भव गान्धारे युध्यस्व सुसमाहितः ।  
 अद्य ते जीवितं नास्ति यदीन्द्रोपि तवाश्रयः ॥ ३४  
 सञ्जय उवाच ।  
 एतत्स नरशार्दूलो नामृष्यत तवात्मजः ।

सलिलान्तर्गतः श्वश्रे महानाग इव श्वसन् ॥ ३५  
 तथाऽसौ वाक्प्रतोदेन तुद्यमानः पुनःपुनः ।  
 वचो न ममृषे राजकुत्तमाश्वः कशामिव ॥ ३६  
 संक्षोभ्य सलिलं वेगाद्गदामादाय वीर्यवान् ।  
 अद्रिसारमयीं गुर्वीं काञ्चनाद्भूषणाम् ।  
 अन्तर्जलात्समुत्तस्यौ नागेन्द्र इव निःश्वसन् ॥ ३७  
 स भित्त्वा स्तम्भितं तोयं स्कन्धे कृत्वायसीं गदाम् ।  
 उदतिष्ठत पुत्रस्ते प्रतपन्मशिवानिव ॥ ३८  
 ततः शैक्यायसीं गुर्वीं जातरूपपरिष्कृताम् ।  
 गदां परामृशद्दीमान्धातर्गदो महाबलः ॥ ३९  
 गदाहस्तं तु तं दृष्ट्वा सशक्रमिव पर्वतम् ।  
 प्रजानामिव संकुद्धं शूलपाणिमिव स्थितम् ॥ ४०  
 सैंगदो भारतो भाति प्रतपन्मास्करो यथा ॥ ४१  
 तमुत्तीर्णं महाबाहुं गदाहस्तमरिदमम् ।  
 मेनिरे सर्वसूतानि दण्डपाणिमिवान्तकम् ॥ ४२  
 वज्रहस्तं यथा शक्रं शूलहस्तं यथा हरम् ।  
 ददृशुः सर्वपाञ्चालाः पुत्रं तव जनाधिप ॥ ४३  
 तमुत्तीर्णं तु संग्रेक्ष्य समहृष्यन्त सर्वशः ।  
 पाञ्चालाः पाण्डवेयाश्च तेऽन्योन्यस्य तलान्ददुः ॥ ४४  
 अवहासं तु तं मत्वा पुत्रो दुर्योधनस्तव ।  
 उद्धृत्य नयने कुद्धो दिधक्षुरिव पाण्डवान् ॥ ४५  
 त्रिशिखां शुकुटीं कृत्वा संदष्टदशनच्छदः ।  
 प्रत्युवाच ततस्तान्वै पाण्डवान्सह केशवान् ॥ ४६  
 दुर्योधन उवाच ।  
 अस्यावहासस्य फलं प्रतिभोक्ष्यथ पाण्डवाः ।  
 गमिष्यथ हताः सद्यः सपाञ्चाला यमश्रयम् ॥ ४७  
 सञ्जय उवाच ।  
 उरिथतश्च जलात्तस्मात्पुत्रो दुर्योधनस्तव ।  
 अतिष्ठत गदापाणी रुधिराण्यसमुक्षितः ॥ ४८  
 तस्य शोणितदिग्धस्य सलिलेन समुक्षितम् ।  
 शरीरं स तदा भाति स्रवन्निव महीधरः ॥ ४९  
 तमुद्यतगदं वीरं मेनिरे तत्र पाण्डवाः ।  
 वैवस्वतमिव कुद्धं शूलपाणिमिव स्थितम् ॥ ५०

नः अस्माकं पञ्चानां मध्ये एकमपि हत्वा त्वं राजा भवेत्य-  
 न्वयः ॥ २७ ॥ अद्य ते जीवितं नास्ति अद्यपि त्वं मनोजवः

स मेघनिनदो हर्षान्नर्दन्निव च गोशूषः ।  
 आजुहाव ततः पार्थान्गदया युधि वीर्यवान् ॥५१॥  
 दुर्योधन उवाच ।  
 एकैकेन च मां यूयमासीदत युधिष्ठिर ।  
 न ह्येको बहुभिर्न्याय्यो वीरो योधयितुं युधि ॥५२॥  
 न्यस्तवर्मा विशेषेण भ्रान्तश्चाप्सु परिभुतः ।  
 भृशं विश्वतगात्रश्च हतवाहनसैनिकः ॥ ५३॥  
 [अवश्यमेव योद्धव्यं सर्वैरेव मया सह ।  
 युक्तं त्वयुक्तमित्येतद्वेत्सि त्वं चैव सर्वदा ॥] ५४॥  
 युधिष्ठिर उवाच ।  
 मा भूदियं तव प्रज्ञा कथमेकं सुयोधन ।  
 यदाऽभिमन्युं बहवो जघ्नुर्युधि महारथाः ॥ ५५॥  
 [क्षत्रधर्मं भृशं क्रूरं निरपेक्षं सुनिवृणम् ।  
 अन्यथा तु कथं हन्युरभिमन्युं तथागतम् ॥ ५६॥  
 सर्वे भवन्तो धर्मज्ञाः सर्वे शूरास्तनुत्यजः ।  
 न्यायेन युध्यतां शोक्ता शकलोकगतिः परा ॥५७॥  
 यद्येकस्तु न हन्तव्यो बहुभिर्धर्म एव ह ।  
 तदाऽभिमन्युं बहवो निजघ्नुस्त्वन्मते कथम् ॥५८॥  
 सर्वो विभृशते जन्तुः कृच्छ्रस्थो धर्मदर्शनम् ।  
 पदस्थः पिहितं द्वारं परलोकस्य पश्यति ॥] ५९॥  
 आमुञ्च कवचं वीर मूर्धजान्यमयस्त्र च ।  
 यच्चान्यदपि ते नास्ति तदप्यादत्स्व भारत ॥ ६०॥  
 इममेकं च ते कामं वीर भूयो ददाम्यहम् ।

पञ्चानां पाण्डवेयानां येन त्वं योद्धुमिच्छसि ॥६१॥  
 तं हत्वा वै भवान्राजा हतो वा स्वर्गमाप्नुहि ।  
 क्रते च जीविताद्वीर युद्धे किं कुर्म ते प्रियम् ॥६२॥  
 सञ्जय उवाच ।  
 ततस्तव सुतो राजन्वर्म जग्राह काञ्चनम् ।  
 विचित्रं च शिरस्त्राणं जाम्बूनदपरिष्कृतम् ॥ ६३॥  
 सोऽवबद्धशिरस्त्राणः शुभकाञ्चनवर्मभृत् ।  
 रराज राजन्पुत्रस्ते काञ्चनः शैलराडिव ॥ ६४॥  
 सन्नद्धः सगदो राजन्सज्जः संग्राममूर्धनि ।  
 अन्नवीत्पाण्डवान्सर्वान्पुत्रो दुर्योधनस्तव ॥ ६५॥  
 भ्रातॄणां भवतामेको युध्यतां गदया मया ।  
 सहदेवेन वा योत्से भीमेन नकुलेन वा ॥ ६६॥  
 अथवा फल्गुनेनाथ त्वया वा भरतर्षभ ।  
 योत्सेऽहं संगरं प्राप्य विजेष्ये च रणाजिरे ॥६७॥  
 अहमथ गमिष्यामि वैरस्थान्तं सुदुर्गमम् ।  
 गदया पुरुषव्याघ्र हेमघटनिबद्धया ॥ ६८॥  
 गदायुद्धे न मे कश्चित्सदृशोऽस्तीति चिन्तये ।  
 गदया वो हनिष्यामि सर्वानेव समागतान् ॥६९॥  
 [न मे समर्थाः सर्वे वै योद्धुं न्यायेन केचन ।  
 न युक्तमात्मना वक्तुमेवं गर्वोद्धतं वचः ।  
 अथवा सफलं ह्येतत्करिष्ये भवतां पुरः ॥ ७०॥  
 अस्मिन्महूर्ते सत्यं वा मिथ्या वै तद्भविष्यति ॥]  
 गृह्णातु च गदां यो वै योत्स्यतेऽद्य मया सह ॥ ७१॥

॥ इति श्रीमन्नहामारते शल्यपर्वणि द्वात्रिंशोऽध्यायः ॥ ३२ ॥

### अथस्त्रिशोऽध्यायः ॥ ३३ ॥

युधिष्ठिरेण दुर्योधनप्रति स्नेहम्यतमपराजयेनापि तस्य राज्यप्राप्तिवचने कृष्णेन वंशसि सकोपं भीमेनापि दुर्योधनपराजये स्वस्य संचयोक्तिः ॥ १ ॥ भीमेन कृष्णप्रति स्वसामर्थ्यप्रकथनपूर्वकं स्नेहं दुर्योधनवधस्य सुकरत्वे कथिते कृष्णादिभिस्तत्पन्नसंनद्ध ॥ २ ॥ भीमदुर्योधनयोर्वीरवधपूर्वकं युद्धोत्थमः ॥ ३ ॥

सञ्जय उवाच ।  
 एवं दुर्योधने राजन्मर्जमाने मुहुर्मुहुः ।  
 युधिष्ठिरस्य संकुद्धो वामुदेवोऽज्रवीदिदम् ॥ १ ॥

क्षत्रधर्मं अस्तीति शेषः । धर्मोऽस्त्री पुण्यआचारे इति मेदिनी

यदि नाम ह्ययं युद्धे वरयेत्त्वां युधिष्ठिर ।  
 अर्जुनं नकुलं चैव सहदेवमथापि वा ॥ २ ॥  
 किमिदं साहसं राजंस्त्वया व्याहृतमीदृशम् ।

॥ ५६ ॥ द्वात्रिंशोऽध्यायः ॥ ३२ ॥

एकमेव निहत्याजौ भव राजा कुरुष्विति ॥ ३  
एतेन हि कृता योग्या वर्षाणीह त्रयोदश ।  
आयसे पुरुषे राजन्भीमसेनजिघांसया । ४  
कथं नाम भवेत्कार्यमस्माद्वि भरतर्षभ ।  
साहसं कृतवांस्त्वं तु क्षत्रकोशाच्चपोत्तम ॥ ५  
नान्यमस्यानुपश्यामि प्रतियोद्धारमाहवे ।  
श्रुते वृकोदरात्पार्थात्स च नातिकृतश्रमः ॥ ६  
तदिदं द्यूतमारब्धं पुनरेव यथा पुरा ।  
विषमं शकुनेष्वैव तव चैव विशेषतः ॥ ७  
बली भीमः समर्थश्च कृती राजा सुयोधनः ।  
बलवान्वा कृती वेति कृती राजन्विशिष्यते ॥ ८  
सोऽयं राजस्त्वया शत्रुः समे पथि निवेशितः ।  
न्यस्तश्चात्मा सुविषमे कृच्छ्रमापादिता वयम् ॥ ९  
कोऽनु सर्वान्विनिर्जित्य शत्रून्केन वैरिणा ।  
[कृच्छ्रप्राप्तेन च तथा हारयेद्राज्यमागतम् ।]  
पातितश्चैकबाणेन शोचयेदेवमाहवे ॥ १०  
न हि पश्यामि तं लोके योऽद्य दुर्योधनं रणे ।  
गदाहस्तं विजेतुं वै शक्तः स्वादमरोपि हि ॥ ११  
फलगुनो वा भवान्वाथ माद्रीपुत्रावथापि वा ।  
न समर्थानहं मन्ये गदाहस्तस्य संयुगे ॥ १२  
न त्वं भीमो न नकुलः सहदेवोऽयं फलगुनः ।  
जेतुं न्यायेन शक्तो वै कृती राजा सुयोधनः ॥ १३  
स कथं वदसे शत्रुं युध्यस्व गदयेति हि ।  
एकं च नो निहत्याजौ भव राजेति भारत ॥ १४  
वृकोदरं समासाद्य संशयो वै जये हि नः ।  
न्यायतो युध्यमानानां कृती ह्येव महाबलः ॥ १५  
[नूनं न राज्यभागेण पाण्डोः कुन्त्याश्च संततिः ।  
अत्यन्तवनवासाय सृष्टा भैक्ष्याय वा पुनः ॥] १६  
भीमसेन उवाच ।  
मधुसूदन माकार्षींर्विषादं यदुनन्दन ।  
अद्य पारं गमिष्यामि वैरस्य भृशदुर्गमम् ॥ १७  
अहं सुयोधनं सङ्क्षेपे हनिष्यामि न संशयः ।  
विजयो वै ध्रुवः कृष्ण धर्मराजस्य दृश्यते ॥ १८

अध्यर्धेन गुणेनेयं गदा गुरुतरी मम ।  
न तथा धार्तराष्ट्रस्य माकार्षींर्माधव व्यवधाम् ॥ १९  
अनया गदया चाहं संयुगे योद्धुमुत्सहे ।  
भवन्तः प्रेक्षकाः सर्वे मम सन्तु जनार्दन ॥ २०  
सामरानपि लोकांस्त्रीत्रानाशङ्कधरान्युधि ।  
योधयेयं रणे कृष्ण किमुताद्य सुयोधनम् ॥ २१  
सञ्जय उवाच ।  
तथा संभाषमाणं वासुदेवो वृकोदरम् ।  
हृष्टः संपूजयामास वचनं चेदमब्रवीत् ॥ २२  
त्वामाश्रित्य महाबाहो धर्मराजो युधिष्ठिरः ।  
निहतारिः स्वकां दीप्तांश्रियं प्राप्नोत्यसंशयम् ॥ २३  
त्वया विनिहताः सर्वे धृतराष्ट्रसुता रणे ।  
राजानो राजपुत्राश्च नागाश्च विनिपातिताः ॥ २४  
कलिङ्गा मागधाः प्राच्या गान्धाराः कुरवस्तथा ।  
त्वामासाद्य महायुद्धे निहताः पाण्डुनन्दन ॥ २५  
हत्वा दुर्योधनं चापि प्रयच्छोर्वी ससागराम् ।  
धर्मराजाय कौन्तेय यथा विष्णुः शचीषते ॥ २६  
त्वां च प्राप्य रणे पापो धार्तराष्ट्रो विनश्यति ।  
त्वमस्य सक्थिनी भक्त्वा प्रतिज्ञां पालयिष्यसि ॥ २७  
यत्नेन ह त्वया पापो योद्धव्यो धृतराष्ट्रजः ।  
कृती च बलवांश्चैव युद्धशौण्डश्च नित्यदा ॥ २८  
ततस्तु सात्यकी राजन्पूजयामास पाण्डवम् ।  
विविधाभिश्च तं वाग्भिर्भीमसेनं जनेश्वर ॥ २९  
पाञ्चालाः पाण्डवेयाश्च धर्मराजपुरोगमाः ।  
तद्वचो भीमसेनस्य सर्व एवाभ्यपूजयन् ॥ ३०  
ततो भीमबलो भीमो युधिष्ठिरमथाब्रवीत् ।  
सृञ्जयैः सह तिष्ठन्तं तपन्तमिव मास्करम् ॥ ३१  
अहमेतेन संगम्य संयुगे योद्धुमुत्सहे ।  
न हि शक्तो रणे जेतुं मामेष पुरुषाधमः ॥ ३२  
अद्य क्रोधं विमोक्ष्यामि निहितं हृदये शृशम् ।  
सुयोधने धार्तराष्ट्रे स्वाण्डवेऽग्निमिवार्जुनः ॥ ३३  
शल्यमद्योद्धरिष्यामि तव पाण्डव हृच्छयम् ।  
निहते गदया पापे अद्य राजन्सुखी भव ॥ ३४

योग्या अभ्यासः । योग्यः प्रवीणेत्यापुपकम्प्य कथंभ्यासा-  
न्योचितोतिरिति मेदिनी ॥ ४ ॥ शकुनेष्वैव तव च यथापुरा

तथैवेदमिति संबन्धः ॥ ७ ॥ पणित्वा चैकबाणेन शोचयेदेव  
माहवम् इति झ. पाठः ॥ १० ॥ त्रयस्त्रिंशोऽध्यायः ॥ ३३ ॥

अद्य कीर्तिमयीं मालां प्रतिमोक्ष्ये तवानघ ।  
 प्राणाञ्छ्रियं च राज्यं च मोक्षयतेऽद्य सुयोधनः ॥ ३५  
 राजा च धृतराष्ट्रोऽद्य श्रुत्वा पुत्रं मया हतम् ।  
 स्मरिष्यत्यशुभं कर्म यत्तच्छकुनिबुद्धिजम् ॥ ३६  
 इत्युक्त्वा भरतश्रेष्ठो गदामुद्यम्य वीर्यवान् ।  
 उदतिष्ठत युद्धाय शक्रो धृत्रमिवाह्वयन् ॥ ३७  
 [तदाहानममृष्यन् तव पुत्रोऽतिवीर्यवान् ।  
 प्रत्युपस्थित एवाशु मत्तो मत्तमिव द्विषम् ॥ ३८  
 गदाहस्तं तव द्रुतं युद्धाय समुपस्थितम् ।  
 ददृशुः पाण्डवाः सर्वे कैलासमिव शृङ्गिणम् ॥] ३९  
 तमेकाकिनमासाद्य धार्तराष्ट्रं महाबलम् ।  
 वियूथमिव मातङ्गं समहृष्यन्त पाण्डवाः ॥ ४०  
 [न संभ्रमो न च भयं न च ग्लानिर्न च व्यथा ।  
 आसीदुर्योधनस्यापि स्थितः सिंह इवाहवे ॥] ४१  
 समुद्यतगदं दृष्ट्वा कैलासमिव शृङ्गिणम् ।  
 भीमसेनस्तदा राजन्दुर्योधनमथाब्रवीत् ॥ ४२  
 राज्ञापि धृतराष्ट्रेण त्वया चास्मासु यत्कृतम् ।  
 स्मर तदुष्कृतं कर्म यद्धृतं वारणावते ॥ ४३  
 द्रौपदी च परामृष्टा समामध्ये रजस्वला ।  
 धूते च वञ्चितो राजा शकुनेर्बुद्धिलाघवात् ॥ ४४  
 यानि चान्यानि दुष्टात्मन्पापानि कृतवानसि ।  
 अनागस्तु च पार्थेषु तस्य पश्य महत्फलम् ॥ ४५  
 तत्कृते निहतः शेते शरतरूपे महायज्ञाः ।  
 गाङ्गेयो भरतश्रेष्ठः सर्वेषां नः पितामहः ॥ ४६  
 हतो द्रोणश्च कर्णश्च हतः शल्यः प्रतापवान् ।

वैराग्येरादिकर्ता च शकुनिर्निहतो रणे ॥ ४७  
 आतरस्ते हताः शूराः पुत्राश्च सहसैनिकाः ।  
 राजानश्च हताः शूराः समरेष्वनिवर्तिनः ॥ ४८  
 एते चान्ये च निहता बहवः क्षत्रियवर्षभाः ।  
 प्रातिकामी तथा पापो द्रौपद्याः केशकृद्धतः ४९  
 अवशिष्टस्त्वमेवैकः कुलमोऽधमपूरुषः ।  
 त्वामप्यद्य हनिष्यामि गदया नात्र संशयः ॥ ५०  
 अद्य तेऽहं रणे दर्पे सर्वे नाशयिता नृप ।  
 राज्याशां विपुलां चापि पाण्डवेषु च दुष्कृतम् ५१  
 दुर्योधन उवाच ।  
 किं कथितेन बहुना युध्यस्वाद्य मया सह ।  
 अद्य तेऽहं विनेष्यामि युद्धश्रद्धां वृकोदर ॥ ५२  
 किं न पश्यसि मां पाप गदायुद्धे व्यवस्थितम् ।  
 हिमवच्छिखराकारां प्रगृह्य महतीं गदाम् ॥ ५३  
 गदिनं कोऽद्य मां पाप हन्तुमुत्सहते रिपुः ।  
 न्यायतो युध्यमानश्च देवेष्वपि पुरंदरः ॥ ५४  
 मा वृथा गर्ज कौन्तेय शारदाश्रमिवाञ्जलम् ।  
 दर्शयस्व बलं युद्धे यावन्नास्मिन्निहन्मि ते ॥ ५५  
 तस्य तद्वचनं श्रुत्वा पाण्डवाः सहस्रजयाः ।  
 सर्वे संपूजयामासुस्तद्वचो विजिगीषवः ॥ ५६  
 उन्मत्तमिव मातङ्गं तलशब्देन मानवाः ।  
 भूयः संहर्षयामासु राजन्दुर्योधनं द्विषः ॥ ५७  
 बृंहन्ति कुञ्जरास्तत्र हया हेषन्ति चासकृत् ।  
 शस्त्राणि संप्रदीध्वन्ते पाण्डवानां जयैषिणाम् ५८

॥ इति श्रीमन्महाभारते शल्यपर्वणि हृदयप्रवेशपर्वणि त्रयस्त्रिंशोऽध्यायः ॥ ३३ ॥

### चतुस्त्रिंशोऽध्यायः ॥ ३४ ॥

गदायुद्धारम्भे बलभद्रागमनम् ॥ १ ॥ तस्मिन्पाण्डवादिभिरर्चितोपविष्टे पुनर्गदायुद्धारम्भः ॥ २ ॥

सञ्जय उवाच ।  
 तस्मिन्पुद्धे महाराज सुसंवृत्ते सुदारुणे ।  
 उपविष्टेषु सर्वेषु पाण्डवेषु महात्मसु ॥ १  
 ततस्तालध्वजो रामस्तयोर्बुद्ध उपस्थिते ।  
 श्रुत्वा तस्मिन्पुद्धो राजन्नाजगाम हलायुधः ॥ २

तं दृष्ट्वा परमप्रीताः पाण्डवाः सहकेशवाः ।  
 उपगम्योपसंगृह्य विधिवत्प्रत्यपूजयन् ॥ ३  
 पूजयित्वा ततः पश्चादिदं वचनमब्रुवन् ।  
 शिष्ययोः कौशलं युद्धे पश्य रामेति पार्थिव ॥ ४  
 अब्रवीच्च तदा रामो दृष्ट्वा कृष्णं सपाण्डवम् ।

दुर्योधनं च कौरव्यं गदापाणिमवस्थितम् ॥ ५  
 राम उवाच ।  
 चत्वारिंशदहान्यद्य द्वे च मे निःसृतस्य वै ।  
 पुष्येण संप्रयातोऽसि श्रवणे पुनरागतः ।  
 शिष्ययोर्वै गदायुद्धं द्रष्टुकामोऽसि माधव ॥ ६  
 ततो युधिष्ठिरो राजा परिष्वज्य हलायुधम् ।  
 स्वागतं कुशलं चास्मै पर्यपृच्छद्यथातथम् ॥ ७  
 कृष्णौ चापि महेष्वासानभिवाद्य हलायुधम् ।  
 सखजाते परिप्रीतौ प्रीयमाणौ यशस्विनौ ॥ ८  
 माद्रीपुत्रौ तथा शूरौ द्रौपद्याः पञ्च चात्मजाः ।  
 अभिवाद्य स्थिता राजनरौहिणेयं महाबलम् ॥ ९  
 भीमसेनोऽथ बलवान्पुत्रस्तव जनाधिप ।  
 तथैव चोद्यतमदौ पूजयामासतुर्वलम् ॥ १०  
 स्वागतेन च ते तत्र प्रतिपूज्य पुनःपुनः ।  
 पश्य युद्धं महाबाहो इति ते राममब्रुवन् ॥ ११  
 एवमृचुर्महात्मानं रौहिणेयं नराधिपाः ॥ १२  
 परिष्वज्य तदा रामः पाण्डवान्सह सज्जयान् ।

अपृच्छत्कुशलं सर्वान्पार्थिवांश्चामितौजसः ।  
 तथैव ते समासाद्य पप्रच्छत्सुमनामयम् ॥ १३  
 प्रत्यभ्यर्च्य हली सर्वान्शत्रिवांश्च महात्मनः ।  
 कृत्वा कुशलसंप्रश्नं संविदं च यथावयः ॥ १४  
 जनार्दनं सात्विकं च प्रेम्णा संपरिष्वजे ।  
 मूर्ध्नि चैतावुपाध्याय कुशलं पर्यपृच्छत ॥ १५  
 तौ च तं विधिवद्राजपूजयामासतुर्गुरुम् ।  
 ब्रह्माणमिव देवेशमिन्द्रोपेन्द्रौ मुदान्वितौ ॥ १६  
 ततोऽब्रवीद्वर्मसुतो रौहिणेयमरिदमम् ।  
 इदं आत्रोर्महायुद्धं पश्य रामेति भारत ॥ १७  
 तेषां मध्ये महाबाहुः श्रीमान्केशवपूर्वजः ।  
 न्यविशत्परमप्रीतः पूज्यमानो महारथैः ॥ १८  
 ॥ बभौ राजसध्यस्थो नीलवासाः सितप्रभः ।  
 दिवीव नक्षत्रगणैः परिवीतो निशाकरः ॥ १९  
 ततस्तयोः संनिपातस्तुमुलो रोमहर्षणः ।  
 आसीदन्तकरो राजन्वैरस्यान्तं विधित्सतोः ॥ २०

॥ इति श्रीमन्महाभारते शल्पपर्वणि हृदप्रवेशपर्वणि अष्टादशविधसयुद्धे चतुर्विंशोऽध्यायः ॥ ३४ ॥

### पञ्चत्रिंशोऽध्यायः ॥ ३५ ॥

जनमेजयेन वैशंपायनंप्रति बलरामस्य सीर्यवात्राप्रक्षीरप्रभः ॥ १ ॥ तेन तंप्रति सत्कथनमुपक्रम्य प्रभासतीर्थस्य तत्पदवाच्यत्वे हेतुकथनम् ॥ २ ॥

जनमेजय उवाच ।  
 पूर्वमेव यदा रामस्तस्मिन्पुद्ध उपस्थिते ।  
 आमङ्ग्य केशवं यातो वृष्णिभिः सहितः प्रभुः ॥ १  
 साहाय्यं धार्तराष्ट्रस्य न च कर्ताऽसि केशव ।  
 न चैव पाण्डुपुत्राणां गमिष्यामि यथागतम् ॥ २  
 एवमुक्त्वा तदा रामो यातः शत्रुनिर्बहणः ।  
 तस्य आगमनं भूयो ब्रह्मञ्शंसितुमर्हसि ॥ ३  
 आख्याहि मे विस्तरशः कथं राम उपस्थितः ।  
 कथं च दृष्टवान्पुद्धं कुशलो ह्यसि सत्तम ॥ ४  
 वैशंपायन उवाच ।  
 उपप्लान्वे निविष्टेषु पाण्डवेषु महात्मसु ।  
 प्रेषितो धृतराष्ट्रस्य समीपं मधुसूदनः ॥ ५

शर्मं प्रति महाबाहो हितार्थं सर्वदेहिनाम् ॥ ६  
 स गत्वा हास्तिनपुरं धृतराष्ट्रं समेत्य च ।  
 उक्तवान्वचनं पथ्यं हितं चैव विशेषतः ॥ ७  
 न च तत्कुंतवोन्राजा यथाऽख्यातं हि तत्पुरा ॥ ८  
 अनवाप्य शर्मं तत्र कृष्णः पुरुषसत्तमः ।  
 आगच्छत महाबाहुरुपप्लान्वं जनाधिप ॥ ९  
 ततः प्रत्यागतः कृष्णो धार्तराष्ट्रविसर्जितः ।  
 आजगाम नरन्याग्रः पाण्डवानामनीकिनीम् ।  
 यथोक्तं च यथावृत्तं गत्वा पाण्डवमब्रवीत् ॥ १०  
 न कुर्वन्ति वचो ममं कुरवः कालनोदिताः ।  
 निर्गच्छन् पाण्डवेयाः पुष्येण सहिता मया ॥ ११  
 ततो विभज्यमानेषु बलेषु बलिनां वरः ।

प्रोवाच आतरं कृष्णं रौहिणेयो महामनाः ॥१२  
 तेषामपि महाबाहो साहाय्यं मधुसूदन ।  
 क्रियतामिति तत्कृष्णो नास्य चक्रे वचस्तदा ॥१३  
 ततो मन्थुपरीतात्मा जगाम यदुनन्दनः ।  
 तीर्थयात्रां हलधरः सरस्वत्यां महायज्ञाः ।  
 मैत्रनक्षत्रयोगे स सहितः सर्वथादवैः ॥ १४  
 आश्रयामास भोजस्तु दुर्योधनमरिदमः ।  
 युयुधानेन सहितो वासुदेवस्तु पाण्डवान् ॥१५  
 रौहिणेये गते शूरे पुण्येण मधुसूदनः ।  
 पाण्डवेयान्पुरस्कृत्य यथावभिमुखः कुरुन् ॥१६  
 गच्छन्नेव पथिस्थस्तु रामः प्रेभ्यानुवाच ह ।  
 संभारांस्तीर्थयात्रायां सर्वोपकरणानि च ॥ १७  
 आनयध्वं द्वारकाया अमीन्वै याजकांस्तथा ।  
 सुवर्णरजतं चैव धेनूर्वासांसि वाजिनः ॥ १८  
 कुञ्जरांश्च रथांश्चैव खरोष्ट्रं वाहनानि च ।  
 क्षिप्रमानीयतां सर्वं तीर्थहेतोः परिच्छदम् ॥१९  
 प्रतिस्रोतः सरस्वत्या गच्छध्वं शीघ्रगामिनः ।  
 ऋत्विजश्चानयध्वं वै श्वतशश्च द्विजर्षभान् ॥२०  
 एवं संदिश्य तु प्रेभ्यान्बलदेवो महाबलः ।  
 तीर्थयात्रां ययौ राजन्कुरूणां वैशसे तदा ॥२१  
 सरस्वत्याः प्रतिस्रोतः समुद्रादभिजग्मिवान् ।  
 रामो यदूतमः श्रीमार्स्तीर्थयात्रामनुसरन् ॥२२  
 ऋत्विग्मिश्रं सुहृद्भिश्च तथाऽन्यैर्द्विजसत्तमैः ।  
 रथैर्गजैस्तथाऽश्वैश्च प्रेभ्यैश्च भरतर्षभ ।  
 गोखरोष्ट्रप्रयुक्तैश्च यानैश्च बहुभिर्वृतः ॥ २३  
 श्रान्तानां क्लान्तवपुषां शिशूनां त्रिपुलायुषाम् ।  
 देशेदेशे तु देयानि दानानि विविधानि च ॥२४  
 अर्चयै चार्थिनां राजन्कृत्स्नानि बहुशस्तथा ।  
 तानि यानीह देशेषु प्रतीक्षन्ति स भारत ॥२५  
 बुभुक्षितानामर्थयि क्लृप्तमक्षं समन्ततः ॥ २६  
 योयो यत्र द्विजो भोज्यं भोक्तुं कामयते तदा ।  
 तस्यतस्य तु तत्रैवमुपजहस्तदा नृप ॥ २७

तत्रतत्र स्थिता राजन्रौहिणेयस्य शासनात् ।  
 भक्ष्यपेयस्य कुर्वन्ति राशींस्तत्र समन्ततः ॥ २८  
 वासांसि च महार्हाणि पर्यङ्कास्तरणानि च ।  
 पूजार्थं तत्र कृत्स्नानि विप्राणां सुखमिच्छताम् ॥२९  
 यत्र यः स्वपते विप्रो यो वा जागर्ति भारत ।  
 तत्रतत्रैव सर्वस्य क्लृप्तं सर्वमपश्यत ॥ ३०  
 यथामुखं जनः सर्वो याति सिद्धिं वै तदा ।  
 यातुकामस्य यानानि पानानि तृषितस्य च ॥३१  
 बुभुक्षितस्य चान्नानि स्वादूनि भरतर्षभ ।  
 उपजहूर्नरास्तत्र वस्त्राण्याभरणानि च ॥ ३२  
 स पन्थाः प्रबभौ राजन्सर्वस्वैव सुखावहः ।  
 स्वर्गोपमस्तदा वीर नराणां तत्र गच्छताम् ॥ ३२  
 नित्यप्रसुदितोपेतः स्वादुभक्ष्यो जलान्वितः ।  
 विपण्यापणपण्यानां नानाजनशतैर्वृतः ।  
 नानाद्रुमलतोपेतो नानारत्नविभूषितः ॥ ३४  
 ततो महात्मा नियतो मनस्विनां  
 पुण्येषु तीर्थेषु वसूनि राजन् ।  
 ददौ द्विजेभ्यः ऋतुदक्षिणांश्च  
 यदुप्रवीरो हलभृत्प्रतीतः ॥ ३५  
 दोग्ध्रीश्च धेनूश्च सहस्रशो वै  
 सुवाससः काश्चनचन्द्रशङ्कीः ।  
 हयांश्च नानाविधदेशजातान्  
 यानानि दासांश्च शुभान्द्विजेभ्यः ॥ ३६  
 रत्नानि मुक्तामणिविद्रुमं चा-  
 प्यय्यं सुवर्णं रजतं सुशुद्धम् ।  
 अयस्सयं ताग्रमयं च भाण्डं  
 ददौ द्विजातिप्रवरेषु रामः ॥ ३७  
 एवं स वित्तं प्रददौ महात्मा  
 सरस्वतीतीर्थगतेषु शूरि ।  
 ययौ क्रमेणाप्रतिमप्रभाव-  
 स्ततः कुरुक्षेत्रमुदारवृत्तः ॥ ३८

मैत्रनक्षत्रयोगे अनुराधायां ॥ १४ ॥ भोजः कृतवर्मा ॥ १५ ॥  
 पुण्येण हि पाण्डवेभ्यः त्रयाणं अनुराधातस्तीर्थयात्रार्थमिति  
 विवेकः ॥ १६ ॥ विपणिः पण्यवैधिका । आपणा हृष्टाः ।

पण्यानि विक्रेयद्रव्याणि ॥ ३४ ॥ ऋतुदक्षिणाश्चेति क. दं.  
 पाठः ॥ ३५ ॥

जनमेजय उवाच ।

सारस्वतानां तीर्थानां गुणोत्पत्तिं वदस्व मे ।  
फलं च द्विपदां श्रेष्ठ कर्म निर्वृत्तिमेव च ॥ ३९  
यथाक्रमेण भगवंस्तीर्थानामनुपूर्वशः ।  
ब्रूहि ब्रह्मविदां श्रेष्ठ परं कौतूहलं हि मे ॥ ४०  
वैशंपायन उवाच ।  
तीर्थानां च फलं राजन्गुणोत्पत्तिं च सर्वशः ।  
मयोच्यमानं वै पुण्यं शृणु राजेन्द्र कृत्स्नशः ॥ ४१

॥ इति श्रीममहाभारते शतपथर्वणि हृदप्रवेशपर्वणि अष्टादशदिवसयुद्धे पञ्चविंशोऽध्यायः ॥ ३५ ॥

पूर्वं महाराज यदुप्रवीर

ऋत्विक्सुहृद्विप्रगणैश्च सार्धम् ।

पुण्यं प्रभासं समुपाजगाम

यत्रोडुराड्यक्ष्मणा क्षीयमाणः ॥ ४२

विमुक्तशपः पुनराप्य तेजः

सर्वं जगद्भासयते नरेन्द्र ।

एतत्तु तीर्थप्रवरं पृथिव्यां

प्रभासनात्तस्य ततः प्रभासः ॥ ४३

### षट्त्रिंशोऽध्यायः ॥ ३६ ॥

षण्डे स्वभाषास्वधिन्यादिदक्षपुत्रीषु हृत्तरोपेक्षणेन रोहिण्यामेवासक्ते दक्षेण रोषाषण्डे यक्षमप्रक्षेपः ॥ १ ॥ देवैः प्रसादितदक्षवचनाच्छन्द्रेण प्रभासतीर्थमिमजनेन क्षयरोगपरिहरणम् ॥ २ ॥ बलभद्रेण तत्तीर्थं सज्जनादि ॥ ३ ॥

जनमेजय उवाच ।

किमर्थं भगवान्सोमो यक्ष्मणा समगृह्यत ।  
कथं च तीर्थप्रवरे तस्मिन्शुभो न्यमञ्जत ॥ १  
कथमापुत्य तस्मिन्स्तु पुनराप्यायितः शशी ।  
एतन्मे सर्वमाचक्ष्व विस्तरेण महामुने ॥ २  
वैशंपायन उवाच ।  
दक्षस्य तनयास्तात प्रादुरासन्विशांपते ।  
स सप्तविंशतिं कन्या दक्षः सोमाय वै ददौ ॥ ३  
नक्षत्रयोगनिरताः सङ्गानार्थं च ताभवन् ।  
यस्यो वै तस्य राजेन्द्र सोमस्य शुभकर्मणः ॥ ४  
तास्तु सर्वा विशालाक्ष्यो रूपेणाप्रतिमाऽभवन् ।  
अत्यरिच्यत तासां तु रोहिणी रूपसंपदा ॥ ५  
ततस्तस्यां स भगवान्प्रीतिं चक्रे निशाकरः ।  
साऽस्य हृद्या बभूवाथ तस्मात्तां बुभुजे सदा ॥ ६  
ततस्ताः कुपिताः सर्वा नक्षत्रारूपा महात्मनः ।  
ता गत्वा पितरं प्राहुः प्रजापतिमतन्द्रिताः ॥ ७  
सोमो वसति नास्मासु रोहिणीं भजते सदा ।  
ता वयं सहिताः सर्वास्त्वत्सकाशे प्रजेश्वर ।

वत्स्यामो नियताहारास्तपश्चरणतत्पराः ॥ ८  
श्रुत्वा तासां तु वचनं दक्षः सोममथाब्रवीत् ।  
समं वर्तस्व सर्वासु मा त्वाऽधर्मो महान्स्पृशेत् ॥ ९  
तास्तु सर्वाऽब्रवीद्दक्षो गच्छध्वं शशिनोन्तिकम् ।  
समं वत्स्यति सर्वासु चन्द्रमा मम शासनात् ॥ १०  
विमृष्टास्तास्तथा जग्मुः शीतांशोर्भवनं शुभाः ।  
तथाऽपि सोमो भगवान्पुनरेव महीपते ।  
रोहिण्या सार्धमवसत्प्रीयमाणो मुहुर्मुहुः ॥ ११  
ततस्ताः सहिताः सर्वा भूयः पितरमब्रुवन् ॥ १२  
सोमो वसति नास्मासु नाकरोद्वचनं तव ।  
तव शुश्रूषणे युक्ता वत्स्यामो हि तवान्तिके ॥ १३  
तासां तद्वचनं श्रुत्वा दक्षः सोममथाब्रवीत् ।  
समं वर्तस्व सर्वासु मा त्वां शप्स्ये विरोचन ॥ १४  
अनादृत्य तु तद्वाक्यं दक्षस्य भगवान्शशी ।  
रोहिण्या सार्धमवसत्ततस्ताः कुपिताः पुनः ॥ १५  
गत्वा च पितरं प्राहुः प्रणम्य शिरसा तदा ।  
सोमो वसति नास्मासु तस्मात्तः शरणं भव ॥ १६  
रोहिण्यामेव भगवान्सदा वसति चन्द्रमाः ।

गुणान् रमणीयत्वादीन् । उत्पत्तिं संभवम् । कर्मनिर्वृत्तिं तीर्थयात्राविधिस्तद्धम् । निर्वृत्तिमपि कर्मणाम् इति क. क. पाठः ॥ ३९ ॥ यथाक्रमेण तीर्थक्रमापेक्षया अनुपूर्वशः गुणोत्पत्त्यादिक्रमापेक्षया ॥ ४० ॥ प्रभासः प्रभासलम् ॥ ४३ ॥

षट्त्रिंशोऽध्यायः ॥ ३५ ॥

सर्वे लोका अधर्मः मा स्पृशेत् ॥ ९ ॥ विरोचन हे निक्षेपेण रोचमान । त्वां माक्षप्स्ये । तव रोचनं यथाहं प्रापेन न हरासि तथा यतस्तेत्यर्थः ॥ १४ ॥



न त्वद्वचो गणयति नास्मासु स्नेहमिच्छति ॥ १७  
 तस्मान्नस्त्राहि सर्वा वै यथा नः सोम आविशेत् ।  
 तच्छ्रुत्वा भगवान्कुट्टो यक्षमाणं पृथिवीपते ॥ १८  
 ससर्ज रोषात्सोमाय स चोडुपतिमाविशत् ।  
 स यक्षमणाऽभिभूतात्मा क्षीयताहरहः शशी ॥ १९  
 यत्नं चाप्यकरोद्राजन्मोक्षार्थं तस्य यक्षमणः ।  
 हृष्टेष्टिभिर्महाराज विविधाभिर्निशाकरः ॥ २०  
 न चामुच्यत शापाद्वै क्षयं चैवाधिगच्छति ।  
 क्षीयमाणे ततः सोमे ओषध्यो न प्रजज्ञिरे ॥ २१  
 निरास्त्रादरसाः सर्वा हतवीर्याश्च सर्वशः ।  
 ओषधीनां क्षये जाते प्राणिनामपि संक्षयः ॥ २२  
 कृशाश्चासन्प्रजाः सर्वाः क्षीयमाणे निशाकरे ।  
 ततो देवाः समागम्य सोममूर्चुर्महीपते ॥ २३  
 किमिदं भवतो रूपमीदृशं संप्रकाशते ।  
 कारणं ब्रूहि नः सर्वं येनेदं ते महद्भयम् ॥ २४  
 श्रुत्वा कारणं त्वत्तो विधास्यामस्ततो वयम् ।  
 एवमुक्तः प्रत्युवाच सर्वास्ताश्शशलक्ष्णः ॥ २५  
 शापस्य कारणं चैव यक्षमाणं च तथाऽऽत्मनः ।  
 देवास्तस्य वचः श्रुत्वा गत्वा दक्षमथाऽब्रुवन् ॥ २६  
 प्रसीद भगवन्सोमे शापोऽयं विनिवर्त्यताम् ।  
 असौ हि चन्द्रमाः क्षीणः किञ्चिच्छेषो हि लक्ष्यते ॥  
 क्षयाच्चैवास्य देवेश प्रजाश्चैव गताः क्षयम् ।  
 वीरुदोषधयश्चैव बीजानि विविधानि च ।  
 तथा नरा लोकगुरो प्रसादं कर्तुमर्हसि ॥ २८  
 एवमुक्तस्ततो देवान्प्राह वाक्यं प्रजापतिः ।  
 नैतच्छक्यं मम वचो व्यावर्तयितुमञ्जसा ॥ २९  
 हेतुना तु महाभागा निवर्तिष्यति केनचित् ।  
 समं वर्ततु सर्वासु शशी भार्यासु नित्यशः ॥ ३०  
 सरस्वत्या वरे तीर्थे निमज्जन्शशलक्ष्णः ।  
 पुनर्वर्धिष्यते देवास्तद्वै सत्यं वचो मम ॥ ३१  
 मासार्धं च क्षयं सोमो नित्यमेव गमिष्यति ।

मासार्धं तु पुनर्वर्द्धि सत्यमेतद्वचो मम ॥ ३२  
 समुद्रं पश्चिमं गत्वा सरस्वत्यब्धिसंगमम् ।  
 आराधयतु देवेशं ततः कान्तिमवाप्स्यति ॥ ३३  
 सरस्वतीं ततः सोमः स जगामर्षिशासनात् ।  
 प्रभासं प्रथमं तीर्थं सरस्वत्या जगाम ह ॥ ३४  
 अमावास्यां महातेजास्तत्रामज्जन्महाद्युतिः ।  
 लोकान्प्रभासयामास शीतांशुत्वमवाप च ॥ ३५  
 देवास्तु सर्वे राजेन्द्र प्रसादं प्राप्य पुष्कलम् ।  
 सोमेन सहिता भूत्वा दक्षस्य प्रमुखेऽभवन् ॥ ३६  
 ततः प्रजापतिः सर्वा विससर्जाथ देवताः ।  
 सोमं च भगवान्प्रीतो भूयो वचनमब्रवीत् ॥ ३७  
 मावर्मस्थाः स्त्रियः पुत्र मा च विप्रान्कदाचन ।  
 गच्छ युक्तः सदा भूत्वा कुरु वै शासनं मम ॥ ३८  
 स विसृष्टो महाराज जगामाथ स्वमालयम् ।  
 प्रजाश्च मुदिता भूत्वा ईजिरे च यथा पुरा ॥ ३९  
 एवं ते सर्वमारुधातं यथा श्रुतो निशाकरः ।  
 प्रभासं च यथा तीर्थं तीर्थानां प्रवरं महत् ॥ ४०  
 अमावास्यां महाराज नित्यशः शशलक्ष्णः ।  
 स्नात्वाद्याप्यायते श्रीमान्प्रभासे तीर्थोत्तमे ॥ ४१  
 अतश्चैतत्प्रजानन्ति प्रभासमिति भूमिष ।  
 प्रभां हि परमां लेभे तस्मिन्मध्यं चन्द्रमाः ॥ ४२  
 'लोकान्प्रभासयामास पुषोष च वपुस्तथा ।  
 तत्र स्नात्वा हली रामो दत्त्वा प्रीतोऽथ दक्षिणाः ॥'  
 ततस्तु चमसोद्देदमभीतस्त्वगमद्गली ।  
 चमसोद्देद इत्येवं यं जनाः कथयन्त्युत ॥ ४४  
 तत्र दत्त्वा च दानानि विशिष्टानि हलायुधः ।  
 उपित्वारजनीमेकां स्नात्वा च विधिवत्तदा ॥ ४५  
 उदयानमथामच्छत्तरावान्केशवाग्रजः ।  
 आद्यं स्वस्त्ययनं चैव तत्रावाप्य महाबलः ॥ ४६  
 स्निग्धत्वादोषधीनां च भूमेश्च जनमेजय ।  
 जानन्ति सिद्धा राजेन्द्र निगूढां तां सरस्वतीम् ॥ ४७

॥ इति श्रीमन्महाभारते शल्यपर्वणि हृदप्रवेशपर्वणि अष्टादशदिवसपुत्रे षट्त्रिंशोऽध्यायः ॥ ३६ ॥

## सप्तत्रिंशोऽध्यायः ॥ ३७ ॥

एकतद्वित्तत्रितयामकानां विभागः कथा ॥ १ ॥

वैशंपायन उवाच ।

तस्माच्चदीगतं चापि ह्युदपानं यशस्विनः ।

त्रितस्य च महाराज जगामाथ हलायुधः ॥ १

तत्र दत्त्वा बहुद्रव्यं पूजयित्वा तथा द्विजान् ।

उपस्पृश्य च तत्रैव ग्रहणं मुसलायुधः ॥ २

तत्र धर्मपरो ह्यासीन्नितः स सुमहातपाः ।

कूपे च वसता तेन सोमः पीतो महात्मना ॥ ३

तत्र चैनं समुत्सृज्य आतरौ जग्मतुर्गृहान् ।

ततस्तौ वै शशापाथ त्रितो ब्राह्मणसत्तमः ॥ ४

जनमेजय उवाच ।

उदपानं कथं ब्रह्मन्कथं च सुमहातपाः ।

पतितः किं च संत्यक्तो आतृभ्यां द्विजसत्तम ॥ ५

कूपे कथं च हित्वैनं आतरौ जग्मतुर्गृहान् ।

कथं च याजयामास पपौ सोमं च वै कथम् ।

एतदाचक्ष्व मे ब्रह्मन्श्रोतव्यं यदि मन्यसे ॥ ६

वैशंपायन उवाच ।

आसन्पूर्वयुगे राजन्मुनयो आतरस्त्रयः ।

एकतश्च द्वितश्चैव त्रितश्चादित्यसन्निभाः ॥ ७

सर्वे प्रजापतिसमाः प्रजावन्तस्तथैव च ।

ब्रह्मलोकजिताः सर्वे तपसा ब्रह्मवादिनः ॥ ८

तेषां तु तपसा प्रीतो नियमेन दमेन च ।

अभवद्भौतमो नित्यं पिता धर्मरतः सदा ॥ ९

स तु दीर्घेण कालेन तेषांप्रीतिमवाप्य च ।

जगाम भगवान्स्थानमनुरूपमिवात्मनः ॥ १०

राजानस्तस्य ये ह्यासन्याज्या राजन्महात्मनः ।

ते सर्वे स्वर्गते तस्मिंस्तस्य पुत्रानपूजयन् ॥ ११

तेषां तु कर्मणा राजंस्तथा चाध्ययनेन च ।

त्रितः स श्रेष्ठतां प्राप यथैवास्य पिता तथा ॥ १२

तथा सर्वे महाभागा मुनयः पुण्यलक्षणाः ।

अपूजयन्महाभागं यथास्य पितरं तथा ॥ १३

कदाचिद्धि ततो राजन्भ्रातरावेकतद्वितौ ।

यज्ञार्थं चक्रतुश्चिन्तां तथा वित्तार्थमेव च ॥ १४

तयोर्बुद्धिः समभवत्त्रितं गृह्य परंतप ।

याज्यान्सर्वानुपादाय प्रतिगृह्य पशूस्ततः ।

सोमं पास्यामहे हृष्टाः प्राप्य यज्ञं महाफलम् ॥ १५

चक्रुश्चैवं तथा राजन्भ्रातरस्त्रय एव च ।

यथा ते तु परिक्रम्य याज्यान्सर्वान्पशून्प्रति ।

याजयित्वा ततो याज्याल्लब्ध्वा तु सुबहून्पशून् ॥

याज्येन कर्मणा तेन प्रतिगृह्य विधानतः ।

प्राचीं दिशं महात्मान आजग्मुस्ते महर्षयः ॥ १७

त्रितस्तेषां महाराज पुरस्ताद्याति हृष्टवत् ।

एकतश्च द्वितश्चैव पृष्ठतः कालयन्पशून् ॥ १८

तयोश्चिन्ता समभवदेकतस्य द्वितस्य च ।

कथं च स्युरिमा गाव आवाभ्यां हि विना त्रितम् ॥

तावन्योन्यं समाभाष्य एकतश्च द्वितश्च ह ।

यदूचतुर्मिथः पपौ तन्निबोध जनेश्वर ॥ २०

त्रितो यज्ञेषु कुशलस्तथा वेदेषु निष्ठितः ।

ततस्त्रितो बहुतरं गावः समुपलप्सते ॥ २१

तदावां सहितौ भूत्वा गाः प्रकाल्य व्रजावहे ।

त्रितोऽपि गच्छतां काममावाभ्यां वै विनाकृतः ॥

वैशंपायन उवाच ।

तेषामागच्छतां रात्रौ पथिस्थानां वृकोऽभवत् ।

तत्र कूपो विदूरेऽभूत्सरस्वत्यास्तटे महान् ॥ २३

अथ त्रितो वृकं दृष्ट्वा पथि तिष्ठन्तमग्रतः ।

तद्भयादपसर्पन्चै तस्मिन्कूपे पपात ह ।

अगाधे सुमहाधोरे सर्वभूतभयंकरे ॥ २४

त्रितस्ततो महाराज कूपस्थो मुनिसत्तमः ।

आर्तनादं ततश्चक्रे तौ तु शुश्रुवतुर्मुनी ॥ २५

याजयामास स्वार्थे णिव् यार्थं कृतवान् ॥ ६ ॥ सर्वे प्रजा-  
पतिभूताः प्रजापतय एव च इति क. पाठः ॥ ८ ॥ पशून्प्रति  
पश्वर्थम् । दक्षिणार्थो गाः प्राप्तुमित्यर्थः ॥ १६ ॥ त्रितश्चाकाल-  
शब्दः १०

यन्पशून् इति क. पाठः ॥ १८ ॥ पथिस्थाने वृकोऽभवदिति क.  
उ. पाठः ॥ २३ ॥

तं ज्ञात्वा पतितं कूपे आतरावेकतद्वितौ ।  
 वृकत्रासाच्च लोभाच्च समुत्सृज्य प्रजग्मतुः ॥ २६  
 आदुभ्यां पशुलुब्धाभ्यामुत्सृष्टः स महातपाः ।  
 उदपाने तदा राजन्निर्जले पांसुसंवृते ॥ २७  
 त्रित आत्मानमालक्ष्य कूपे वीरुचृणावृते ।  
 निमग्नं भरतश्रेष्ठ नरके दुष्कृती यथा ॥ २८  
 ततो ह्यचिन्तयत्प्राज्ञो मृतभूतो ह्यसोमपः ।  
 सोमः कथं तु पातव्य इहस्येन मया भवेत् ॥ २९  
 स एवमभिसंचिन्त्य तस्मिन्कूपे महातपाः ।  
 ददर्श वीरुधं तत्र लम्बमानां यदृच्छया ॥ ३०  
 पांसुग्रस्ते ततः कूपे न्यखनत्सलिलं मुनिः ।  
 अग्नीन्संकल्पयामास होदनात्मानमेव च ॥ ३१  
 ततस्तां वीरुधं सोमं संकल्प्य सुमहातपाः ।  
 ऋचो यजूंषि सामानि मनसा चिन्तयन्मुनिः ॥ ३२  
 ग्रावाणः शर्कराः कृत्वा प्रचकेऽभिषवं नृप ।  
 आज्यं च सलिलं चके भागांश्च त्रिदिवौकसाम् ॥ ३३  
 सोमस्याभिषवस्याग्रे प्रवृत्तस्तुमुलो ध्वनिः ।  
 स चाविशद्विं राजन्स्तरश्वैव त्रितस्य वै ॥ ३४  
 समवाप च तं यज्ञं यथोक्तं ब्रह्मवादिभिः ॥ ३५  
 वर्तमाने महायज्ञे त्रितस्य सुमहात्मनः ।  
 आविष्टं त्रिदिवं सर्वं कारणं च न बुध्यते ॥ ३६  
 ततः सुतुमुलं शब्दं शुभ्रावाथ बृहस्पतिः ।  
 श्रुत्वा चैवाब्रवीत्सर्वान्देवान्देवपुरोहितः ॥ ३७  
 त्रितस्य वर्तते यज्ञस्तत्र गच्छामहे सुराः ।  
 स हि क्रुद्धः सृजेदन्यान्देवानपि महातपाः ॥ ३८  
 तच्छ्रुत्वा वचनं तस्य सहिताः सर्वदेवताः ।  
 प्रययुस्तत्र यन्नास्ते त्रितयज्ञश्च वर्तते ॥ ३९  
 ते तत्र गत्वा विबुधास्तं कूपं यत्र स त्रितः ।

ददृशुस्तं महात्मानं दीक्षितं यज्ञकर्मसु ॥ ४०  
 दृष्ट्वा चैनं महात्मानं श्रिया परमया युतम् ।  
 ऊचुश्चैनं महाभागं प्राप्ता भागार्थिनो वयम् ॥ ४१  
 अथाब्रवीद्विद्वेवान्पश्यध्वं मां दिवौकसः ।  
 अस्मिन्प्रतिभये कूपे निमग्नं नष्टचेतसम् ॥ ४२  
 ततस्त्रितो महाराज भागांस्तेषां यथाविधि ।  
 मन्त्रयुक्तान्समददात्तेन प्रीतास्तदाऽभवन् ॥ ४३  
 ततो यथाविधि प्राप्तान्भागान्प्राप्य दिवौकसः ।  
 प्रीतात्मानो ददुस्तस्यै वरान्यान्मनसेच्छति ॥ ४४  
 स तु वत्रे वरं देवांस्त्रातुमर्ह्य मामितः ।  
 यथाभ्योपस्पृशेत्कूपे स सोमपगतिं लभेत् ॥ ४५  
 तत्र चोर्मिमती राजन्नुत्पपात सरस्वती ।  
 तयोत्क्षिप्तस्त्रितस्तस्यौ पूजयन्निदिवौकसः ॥ ४६  
 तथेति चोक्त्वा विबुधा जग्मू राजन्यथाऽऽगताः ।  
 त्रितश्चाभ्यागमत्प्रीतः स्वमेव निलयं तदा ॥ ४७  
 क्रुद्धस्तु स समासाद्य तावृषी आतरौ तदा ।  
 उवाच यरुधं वाक्यं शशाप च महातपाः ॥ ४८  
 पशुलुब्धौ युवां यस्मान्मासुत्सृज्य प्रधावितौ ।  
 तस्माद्दृक्काकृती रौद्रौ दंष्ट्रिणावभितथरौ ॥ ४९  
 भवितारौ मया शप्तौ पापेनानेन कर्मणा ।  
 प्रसवश्चैव युवयोर्गोलाङ्गूलक्ष्मणानराः ॥ ५०  
 इत्युक्तेन तदा तेन क्षणादेव विशांपते ।  
 तथाभूतावदृश्येतां वचनात्सत्यवादिनः ॥ ५१  
 तत्राप्यमितविक्रान्तः स्पृष्ट्वा तोषं हलायुधः ।  
 दत्त्वा च विविधान्देवान्पूजयित्वा च वै द्विजान् ॥ ५२  
 उदपानं च तं वीक्ष्य प्रशस्य च पुनःपुनः ।  
 नदीगतमदीनात्मा प्राप्तो विनश्चनं तदा ॥ ५३

॥ इति श्रीमन्महाभारते शल्यपर्वणि हृदप्रवेशपर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

बलभद्रस्य सरस्वतीतीरस्थनानातीर्थयात्राप्रकारवर्णनम् ॥ १ ॥ तत्तत्तीर्थमहिमानुवर्णनं च ॥ २ ॥

वैशंपायन उवाच ।

ततो विनश्चनं राजन्नाजगाम हलायुधः ।

चक्षेहोपस्पृशेदिति श्र. पाठः ॥ ४५ ॥ सप्तत्रिंशोऽध्यायः ॥ ३७ ॥

शूद्राभीरान्प्रति द्वेषाद्यत्र नष्टा सरस्वती ।

तस्मात्तामृषयो नित्यं प्राहुर्विनश्नेति च ॥ १

शूद्राभीरान्निवृत्तमाना-इति क. पाठः ॥ १ ॥

तत्राप्युपस्पृश्य बलः सरस्वत्यां महाबलः ।  
 सुभूमिकं ततोऽगच्छत्सरस्वत्यास्तटे वरे ॥ २  
 तत्र चाप्सरसः शुभा नित्यकालमतन्द्रिताः ।  
 कीडाभिर्विमलाभिश्च कीडन्ति विमलाननाः ॥ ३  
 तत्र देवाः सगन्धर्वा मासिमासि जनेश्वर ।  
 अभिगच्छन्ति तत्तीर्थं पुण्यं ब्राह्मणसेवितम् ॥ ४  
 तत्र नृत्यन्ति गन्धर्वास्तथैवाप्सरसां गणाः ।  
 समेत्य सहिता राजन्यथाप्राप्तं यथासुखम् ॥ ५  
 तत्र मोदन्ति देवाश्च पितरश्च सवीरुधः ।  
 पुण्यैः पुण्यैः सदा दिव्यैः कीर्यमाणाः पुनःपुनः ६  
 आकीडभूमिः सा राजस्तासामप्सरसां शुभा ।  
 सुभूमिकेति विख्याता सरस्वत्यास्तटे वरे ॥ ७  
 तत्र स्नाता च दत्त्वा च वसु विप्रेषु माधवः ।  
 श्रुत्वा गीतं च तदिव्यं वादित्राणां च निःस्वनम् ८  
 शय्याश्च विपुला दृष्ट्वा देवगन्धर्वरक्षसाम् ।  
 गन्धर्वाणां ततस्तीर्थमागच्छद्रोहिणीसुतः ॥ ९  
 विश्वावसुमुखास्तत्र गन्धर्वाप्सरसां गणाः ।  
 नृत्तवादित्रगीतं च कुर्वन्ति सुमनोरमम् ॥ १०  
 तत्र दत्त्वा हलधरो विप्रेभ्यो विविधं वसु ।  
 अजाविकं गोखरोष्ट्रं सुवर्णं रजतं तथा ॥ ११  
 भोजयित्वा द्विजाङ्कामैः संतर्प्य च महाधनैः ।  
 प्रययौ सहितो विप्रैः स्तूयमानश्च माधवः ॥ १२  
 तस्माद्गन्धर्वतीर्थं महाबाहुरिदमः ।  
 गर्गस्रोतो महातीर्थमाजगामैककुण्डली ॥ १३  
 तत्र गर्गेण वृद्धेन तपसा भावितात्मना ।  
 कालज्ञानगतिश्चैव ज्योतिषां च व्यतिक्रमः ॥ १४  
 उत्पाता दारुणाथैक शुभाश्च जनमेजय ।  
 सरस्वत्याः शुभे तीर्थे विदिता वै महात्मना ॥ १५  
 तस्य नाभ्रा च तत्तीर्थं गर्गस्रोत इति स्मृतम् ॥ १६  
 तत्र गर्गं महाभागमृषयः सुव्रता नृप ।  
 उपासांचक्रिरे नित्यं कालज्ञानं प्रति प्रभो ॥ १७  
 तत्र गत्वा महाराज बलः श्वेतानुलेपनः ।  
 विधिवद्वि धनं दत्त्वा मुनीनां भावितात्मनाम् ॥ १८

शुभाः शुचयः ॥ ३ ॥ शय्याश्च विपुला इति क. पाठः ॥ ९ ॥  
 गन्धर्वाप्सरसान्विताः इति क. पाठः ॥ १० ॥ कालज्ञानं प्रति

उच्चावचांस्तथा भक्ष्यान्विप्रेभ्यो विप्रदाय सः ।  
 नीलवासास्तदाऽगच्छच्छ्रुतीर्थं महाधराः ॥ १९  
 तत्रापश्यन्महाशङ्खं महामेरुमिवोच्छ्रितम् ।  
 श्वेतपर्वतसंकाशमृषिसङ्घैर्निषेवितम् ।  
 सरस्वत्यास्तटे जातं नगं तालध्वजो बली ॥ २०  
 यक्षा विद्याधराश्चैव राक्षसाश्चामितौजसः ।  
 पिशाचाश्चामितबला यत्र सिद्धाः सहस्रशः ॥ २१  
 ते सर्वे ह्यशनं त्यक्त्वा फलं तस्य वनस्पतेः ।  
 व्रतैश्च नियमैश्चैव कालेकाले स भुञ्जते ॥ २२  
 प्राप्तैश्च नियमैस्तैस्तेर्विचरन्तः पृथक्पृथक् ।  
 अदृश्यमाना मनुजैर्व्यचरन्पुरुषर्षभ ॥ २३  
 एवं ख्यातो नरव्याघ्र लोकेऽस्मिन् वनस्पतिः ।  
 तत्र तीर्थं सरस्वत्याः पावनं लोकविश्रुतम् ॥ २४  
 तस्मिंश्च यदुशार्दूलो दत्त्वा तीर्थं पयस्विनीः ।  
 ताम्रायसानि भाण्डानि वस्त्राणि विविधानि च २५  
 पूजयित्वा द्विजांश्चैव पूजितश्च तपोधनैः ।  
 पुण्यं नैसर्गिकं राजन्नाजगाम हलायुधः ॥ २६  
 तत्र गत्वा मुनीन्दृष्ट्वा नानावेषधरान्बलः ।  
 आप्तुत्य सलिले चापि पूजयामास वै द्विजान् ॥ २७  
 तथैव दत्त्वा विप्रेभ्यः परिभोगान्सुपुष्कलान् ।  
 ततः प्रायाद्वलो राजन्दक्षिणेन सरस्वतीम् ॥ २८  
 गत्वा चैवं महाबाहुर्नातिदूरे महाधराः ।  
 धर्मात्मा नागधन्वानं तीर्थमागमदच्युतः ॥ २९  
 यत्र पञ्चगराजस्य वासुकेः सन्निवेशनम् ।  
 महाद्युतेर्महाराज बहुभिः पञ्चगैर्वृतम् ॥ ३०  
 ऋषीणां हि सहस्राणि तत्र नित्यं चतुर्दश ।  
 यत्र देवाः समागम्य वासुकिं पञ्चगोत्तमम् ।  
 सर्वपञ्चगराजानमभ्यषिञ्चन्त्यथाविधि ॥ ३१  
 पञ्चमेभ्यो भयं तत्र विद्यते न स पौरव ॥ ३२  
 तत्रापि विधिवदत्त्वा विप्रेभ्यो रत्नसंचयान् ।  
 प्रायात्प्राचीं दिशं राजंस्तत्र तीर्थान्यनेकशः ॥ ३३  
 सहस्रशतसङ्ख्यानि प्रथितानि पदेपदे ।  
 आप्तुत्य तत्र तीर्थेषु यथोक्तं तत्र चर्षिभिः ॥ ३४

कालज्ञानार्थम् ॥ १७ ॥ शङ्खं शङ्खनामानम् । नगं वृक्षम्  
 ॥ २० ॥ पुण्यं दैतवनं इति श. पाठः ॥ २६ ॥

दत्त्वा वसु द्विजाय्येभ्यो निर्जगाम महाबलः ।  
 तत्रस्थानृषिसङ्घांस्तानभिवाद्य हलायुधः ॥ ३५  
 ततो रामोऽगमत्तीर्थमृषिभिः सेवितं महत् ।  
 यत्र भूयो निवृष्टे प्राञ्चुखा वै सरस्वती ॥ ३६  
 ऋषीणां नैमिषेयाणामवेक्षार्थं महात्मनाम् ।  
 निवृत्तां तां सरिच्छ्रेष्ठां तत्र दृष्ट्वा तु लाङ्गली ।  
 बभूव विस्मितो राजन्बलः श्वेतानुलेपनः ॥ ३७  
 जनमेजय उवाच ।  
 कस्मात्सरस्वती ब्रह्मनिवृत्ता प्राञ्चुखी भवत् ।  
 व्याख्यातमेतदिच्छामि सर्वमध्वर्युसत्तम ॥ ३८  
 कस्मिंश्चित्कारणे तत्र विस्मितो यदुनन्दनः ।  
 निवृत्ता हेतुना केन कथमेव सरिद्धरा ॥ ३९  
 वैशंपायन उवाच ।  
 पूर्वं कृतयुगे राज्ञैनैमिषेयास्तपस्विनः ।  
 वर्तमाने सुविपुले सत्रे द्वादशवार्षिके ॥ ४०  
 ऋषयो बहवो राजस्तत्सत्रमभिषेदिरे ।  
 उपिता च महाभागास्तस्मिन्सत्रे यथाविधि ॥ ४१  
 निवृत्ते नैमिषे ये वै सत्रे द्वादशवार्षिके ।  
 आजगमुर्ऋषयस्तत्र बहवस्तीर्थकारणात् ॥ ४२  
 ऋषीणां बहुलत्वात् सरस्वत्या विशांपते ।  
 तीर्थानि नगरायन्ते कूले वै दक्षिणोचरे ॥ ४३  
 समन्तपञ्चकं यावचावत्ते द्विजसत्तमाः ।  
 तीर्थलोभाञ्जरण्याग्र नद्यास्तीरं समाश्रिताः ॥ ४४  
 जुहतां तत्र तेषां तु मुनीनां भावितात्मनाम् ।  
 स्वाध्यायेनातिमहता बभूवुः पूरिता दिशः ॥ ४५  
 अग्निहोत्रैस्तत्तेषां हूयमानैर्महात्मनाम् ।  
 अशोभत सरिच्छ्रेष्ठा दीप्यमानैः समन्ततः ॥ ४६  
 वालखिल्या महाराज अश्मकुट्टाश्च तापसाः ।  
 दन्तोल्बलिनश्चान्ये संप्रक्षालास्तथा परे ॥ ४७  
 वायुमक्षा जलाहाराः पर्णभक्षाश्च तापसाः ।  
 नानानियमशुक्ताश्च तथा स्थाण्डिलशायिनः ॥ ४८  
 आसन्वै मुनयस्तत्र सरस्वत्याः समीपतः ।  
 शोभयन्तः सरिच्छ्रेष्ठां गङ्गामिव दिवौकसः ॥ ४९

अवेक्षार्थमिष्टसिद्ध्यर्थम् ॥ ३७ ॥ इच्छामि श्रोतुमिति शेषः  
 ॥ ३८ ॥ यज्ञोपवीतैः यज्ञसूत्रैः निराशं सरस्वतीजललाभे इत्यर्थः

शतशश्च समापेतुर्ऋषयः सत्रयाजिनः ।  
 तेऽवकाशं न ददद्गुः सरस्वत्या महाव्रताः ।  
 तेऽवकाशं च ददद्गुः कुरुक्षेत्रं (त्रे) महाव्रताः ॥ ५०  
 ततो यज्ञोपवीतैः स्वैस्तत्र कृत्वा सरस्वतीम् ।  
 जुहुवुश्चाग्निहोत्राश्च चक्रुश्च विविधाः क्रियाः ॥ ५१  
 ततस्तमृषिसंघातं निराशं चिन्तयाम्बितम् ।  
 दर्शयामास राजेन्द्र तेषामर्थं सरस्वती ॥ ५२  
 ततः कुञ्जान्वहन्कृत्वा सन्निवृत्ता सरस्वती ।  
 ऋषीणां पुण्यतपसां कारुण्याज्जनमेजय ॥ ५३  
 ततो निवृत्त्य राजेन्द्र तेषामर्थं सरस्वती ।  
 भूयः प्रतीच्यभिमुखी प्रमुखाव सरिद्धरा ॥ ५४  
 अमोघा गमनं कृत्वा तेषां भूयो जगाम ह ।  
 अत्यद्भुतं महच्चक्रे तदा राजन्महानदी ॥ ५५  
 एवं स कुञ्जो राजन्वै नैमिषीय इति स्मृतः ।  
 कुरुक्षेत्रं कुरुक्षेत्रं कुरुष्व महर्तौ क्रियाम् ॥ ५६  
 तत्र कुञ्जान्वहन्कृत्वा निवृत्तां च सरस्वतीम् ।  
 बभूव विस्मयस्तत्र रामस्याथ महात्मनः ॥ ५७  
 उपस्पृश्य तु तत्रापि विधिवद्यदुनन्दनः ।  
 दत्त्वा देयान्द्विजातिभ्यो भाण्डानि विविधानि च  
 मक्ष्यं भोज्यं च विविधं ब्राह्मणेभ्यः प्रदाय च ।  
 ततः प्रायाद्वलो राजन्पूज्यमानो द्विजातिभिः ५९  
 सरस्वतीतीर्थवरं नानाद्विजगणायुतम् ।  
 वदरेकुदस्यामाकाशुक्षाश्चत्थविभीतकैः ॥ ६०  
 कङ्कोलैश्च पलाशैश्च करीरैः पीलुभिस्तथा ।  
 सरस्वतीतीर्थरुहैस्तस्मिन्निर्विविधैस्तथा ॥ ६१  
 करुषकवरैश्चैव बिल्वैराप्रातकैस्तथा ।  
 अतिमुक्तकण्ठैश्च पारिजातैश्च शोभितम् ॥ ६२  
 कदलीवनभूयिष्ठं दृष्टिकान्तं मनोहरम् ।  
 वायव्यम्बुकलपर्णादैर्दन्तोल्बलिकैरपि ॥ ६३  
 तथाऽश्मकुट्टैर्वतैर्यैर्मुनिभिर्बहुभिर्वृतम् ।  
 स्वाध्यायवोषसंगुष्ठं मृगयूथशताकुलम् ॥ ६४  
 अहिंसैर्धर्मपरमैर्नृभिरत्यर्थसेवितम् ।

॥ ५१ ॥ कुञ्जान् आत्मनो वासस्थानानि तिर्थविशेषानित्यर्थः  
 ॥ ५३ ॥ अष्टविंशोऽध्यायः ॥ २८ ॥

सप्तसारस्वतं तीर्थमाजगाम हलायुधः ।

यत्र मङ्गणकः सिद्धस्तपस्तेपे महासुनिः ॥ ६५

॥ इति श्रीमन्महाभारते शस्यपर्वणि द्वादशप्रवेशपर्वणि अष्टविंशोऽध्यायः ॥ ३८ ॥

### एकोनचत्वारिंशोऽध्यायः ॥ ३९ ॥

सरस्वत्याः सप्तधाविभागे कारणाभिधानम् ॥ १ ॥ सप्तभागानां कर्कशचित्तीर्थे एकीभवनात्तीर्थस्य सप्तसारस्वतना-  
मप्रसिद्धिः ॥ २ ॥ मङ्गणमुनिचरितप्रतिपादनम् ॥ ३ ॥

जनमेजय उवाच ।

सप्तसारस्वतं कक्षात्कथं मङ्गणको मुनिः ।

कथं सिद्धः स भगवान्कक्षास्य नियमोऽभवत् ॥ १

कस्य वंशे समुत्पन्नः किं चाधीतं द्विजोत्तम ।

एतन्मे सर्वमाचक्ष्व यथातत्त्वं महासुने ॥ २

वैशंपायन उवाच ।

सप्तनद्यः सरस्वत्या यामिर्व्याप्तमिदं जगत् ।

आहूता बलवद्भिर्हि तत्रतत्र सरस्वती ॥ ३

सुप्रभा काञ्चनाक्षी च विशाला च मनोरमा ।

सरस्वती चौघवती सुरेणुर्विमलोदका ॥ ४

पितामहस्य महतो वर्तमाने महामखे ।

वितते यज्ञवाटे च संसिद्धेषु द्विजातिषु ॥ ५

पुण्याहघोषैर्विमलैर्वेदानां निनदैस्तथा ।

देवेषु चैव व्यग्रेषु तसिन्धवविधौ तदा ॥ ६

तत्र चैव महाराज दीक्षिते प्रपितामहे ।

यजतस्तस्य सत्रेण सर्वकामसमृद्धिना ॥ ७

मनसा चिन्तिता ह्यर्था धर्मार्थकुशलैस्तदा ।

उपतिष्ठन्ति राजेन्द्र द्विजातींस्तत्रतत्र ह ॥ ८

जगुश्च तत्र गन्धर्वा ननृतुश्चाप्सरोगणाः ।

वादित्राणि च दिव्यानि वादयामासुरञ्जसा ॥ ९

तस्य यज्ञस्य संपत्त्या तनुपुर्देवतागणाः ।

विस्मयं परमं जग्मुः किमु मानुषयोनयः ॥ १०

वर्तमाने यथा यज्ञे पुष्करस्थे पितामहे ।

अब्रुवन्नुषयो राजनायं यज्ञो महागुणः ॥ ११

न दृश्यते सरिच्छ्रेष्ठा यस्मादिह सरस्वती ।

तच्छ्रुत्वा भगवान्प्रीतः सप्साराय सरस्वतीम् ॥ १२

पितामहेन यजता आहूता पुष्करेषु वै ।

सुप्रभा नाम राजेन्द्र नाम्ना तत्र सरस्वती ॥ १३

तां दृष्ट्वा मुनयस्तुष्टास्त्वाप्तुक्तां सरस्वतीम् ।

पितामहं मानयन्तीं ऋतुं ते बहुमेनिरे ॥ १४

एवमेषा सरिच्छ्रेष्ठा पुष्करेषु सरस्वती ।

पितामहार्थं संभूता तुष्ट्यर्थं च मनीषिणाम् ॥ १५

नैमिषे मुनयो राजन्समागम्य समासते ।

तत्र चित्राः कथा ह्यासन्वेदं प्रति जनेश्वर ॥ १६

यत्र ते मुनयो ह्यासन्नानास्वाध्यायवेदिनः ।

ते समागम्य मुनयः सप्सरुर्वै सरस्वतीम् ॥ १७

सा तु ध्याता महाराज मुनिभिः सत्रयाजिभिः ।

समागतानां राजेन्द्र साहाय्यार्थं महात्मनाम् ।

आजगाम महाभागा तत्र पुण्या सरस्वती ॥ १८

नैमिषे काञ्चनाक्षी तु मुनीनां सत्रयाजिनाम् ।

आगता सरितां श्रेष्ठा तत्र भारत पूजिता ॥ १९

गयस्य यजमानस्य गयेष्वेव महाऋतुम् ।

आहूता सरितां श्रेष्ठा गययज्ञे सरस्वती ॥ २०

विशालां तु गयस्याहुर्ऋषयः संशितव्रताः ॥ २१

सरित्सा हिमवत्पार्श्वार्त्प्रच्युता शीघ्रगामिनी ।

औदालकेस्तथा यज्ञे यजतस्तस्य भारत ॥ २२

समेते सर्वतः स्फीते मुनीनां मण्डले तदा ।

उत्तरे कोसलाभागे पुण्ये राजन्महात्मनः ॥ २३

औदालकेन यजता पूर्वं ध्याता सरस्वती ।

आजगाम सरिच्छ्रेष्ठा तं देशं मुनिकारणात् ॥ २४

पूज्यमाना मुनिगणैर्वल्कलाजिनसंबृतैः ।

मनोहरेति विख्याता सा हि तैर्मनसा वृता ॥ २५

विशाला सुतनुस्तथा । सरस्वल्लोघमाला च सुवेणी निर्मलोदका  
इति क. पाठः । सरस्वत्यूर्ध्वमाला च सुवेणी विमलोदका इति

क. पाठः ॥ ४ ॥ सप्सरः स्मृतवन्तः ॥ १७ ॥ गयेषु गयवे-  
शेषु ॥ २० ॥ मनोमेति विख्याता सा हि तैर्मनसा कृता

[ सुरेणुर्ऋषये द्वीपे पुण्ये राजर्षिसेविते । ]  
 कुरोश्च यजमानस्य कुरुक्षेत्रे महात्मनः ।  
 आजगाम महाभागा सरिच्छ्रेष्ठा सरस्वती ॥ २६  
 औघवत्यपि राजेन्द्र चसिष्ठेन महात्मना ।  
 समाहूता कुरुक्षेत्रे दिव्यतोया सरस्वती ॥ २७  
 दक्षेण यजता चापि गङ्गाद्वारे सरस्वती ।  
 सुवेणिरिति विरूपाता प्रभुता शीघ्रगामिनी ॥ २८  
 विमलोदा भगवती ब्रह्मणा यजता पुनः ।  
 समाहूता ययौ तत्र पुण्ये हैमवते गिरौ ॥ २९  
 एकीभूतास्ततस्तास्तु तस्मिंस्तीर्थे समागताः ।  
 सप्तसरस्वतं तीर्थं ततस्तु ग्रथितं भुवि ॥ ३०  
 इति सप्तसरस्वत्यो नामतः परिकीर्तिताः ।  
 सप्तसरस्वतं चैव तीर्थं पुण्यं तथा स्मृतम् ॥ ३१  
 शृणु मङ्गलकस्यापि कौमारब्रह्मचारिणः ।  
 आपगामवगाढस्य राजन्प्रकीडितं महत् ॥ ३२  
 दृष्ट्वा यदृच्छया तत्र स्त्रियमम्भसि भारत ।  
 स्वायन्तीं रुचिरापाङ्गीं दिग्वाससमनिन्दिताम् ।  
 सरस्वत्यां महाराज चस्कन्दे वीर्यमम्भसि ॥ ३३  
 तद्रेतः स तु जग्राह कलशे वै महातपाः ।  
 'ऋषिः परमधर्मात्मा तदा पुरुषसत्तमः' ॥ ३४  
 सप्तधा प्रविभक्तं ॥ कलशस्थं जगाम ह ।  
 तत्रर्षयः सप्त जाता जज्ञिरे मरुतां गणाः ॥ ३५  
 वायुवेगो वायुयलो वायुहा वायुमण्डलः ।  
 वायुज्वालो वायुरेता वायुचक्रश्च वीर्यवान् ।  
 एवमेते समुत्पन्ना मरुतां जनविष्णवः ॥ ३६  
 इदमन्यच्च राजेन्द्र शृण्वामर्ष्यतरं भुवि ।  
 महर्षेश्वरितं यादृक् त्रिषु लोकेषु विश्रुतम् ॥ ३७  
 पुरा मङ्गलकः सिद्धः कुशाग्रेणेति नः श्रुतम् ।  
 क्षतः किल करे राजस्तस्य शाकरसोऽस्रवत् ॥ ३८  
 स वै शाकरसं दृष्ट्वा हर्षाविष्टः प्रनृत्तवान् ॥ ३९  
 ततस्तस्मिन्प्रनृत्ते वै स्थावरं जङ्गमं च यत् ।  
 प्रनृत्तमुभयं वीर तेजसा तस्य मोहितम् ॥ ४०  
 ब्रह्मादिभिः सुरै राज्ञ्युषिभिश्च तपोधनैः ।

विज्ञप्तो वै महादेव ऋषेरर्थं नराधिप ।  
 नायं नृत्येद्यथा देव तथा त्वं कर्तुमर्हसि ॥ ४१  
 ततो देवो मुनिं दृष्ट्वा हर्षाविष्टमतीव ह ।  
 सुराणां हितकामार्थं महादेवोऽभ्यभाषत ॥ ४२  
 भोभो ब्राह्मण धर्मज्ञ किमर्थं नृत्यते भवान् ।  
 हर्षस्थानं किमर्थं च तवेदमधिकं मुने ।  
 तपस्विनो धर्मपथे स्थितस्य द्विजसत्तम ॥ ४३  
 ऋषिस्वाच ।  
 किं न पश्यसि मे ब्रह्मन्कराच्छाकरसं नृत्यम् ।  
 यं दृष्ट्वा संप्रनृत्तो वै हर्षेण महता विभो ॥ ४४  
 तं प्रहस्याजवीदेवो मुनिं रागेण मोहितम् ।  
 अहं न विस्मयं विप्र गच्छामीति प्रपश्य माम् ॥ ४५  
 एवमुक्त्वा मुनिश्रेष्ठं महादेवेन धीमता ।  
 अञ्जुल्यग्रेण राजेन्द्र स्वाङ्गुष्ठस्ताडितोऽभवत् ॥ ४६  
 ततो भस्म क्षताद्राजन्निर्गतं हिमसन्निभम् ॥ ४७  
 तद्दृष्ट्वा व्रीडितो राजन्स मुनिः पादयोर्भतः ।  
 मेने देवं महादेवमिदं चोवाच विस्मितः ॥ ४८  
 नान्यं देवादहं मन्ये रुद्रात्परतरं महत् ।  
 सुरासुरस्य जगतो गतिस्त्वमसि शूलधृक् ॥ ४९  
 त्वया सृष्टमिदं विश्वं वदन्तीह मनीषिणः ।  
 त्वामेवं सर्वं विशति पुनरेव युगक्षये ॥ ५०  
 देवैरपि न शक्यस्त्वं परिज्ञातुं कुतो मया ।  
 त्वयि सर्वे स दृश्यन्ते भावा ये जगति स्थिताः ॥ ५१  
 त्वामुपासन्त वरदं देवा ब्रह्मादयोऽनघ ।  
 सर्वस्त्वमसि देवानां कर्ता कारयिता च ह ॥ ५२  
 त्वत्प्रसादात्सुराः सर्वे मोदन्तीहाकुतोभयाः ।  
 त्वं प्रभुः परमैश्वर्यादधिकं भासि शंकर ॥ ५३  
 त्वयि ब्रह्मा च विष्णुश्च लोकान्तंधाय तिष्ठतः ।  
 त्वन्मूलं च जगत्सर्वं भूतस्थावरजंगमम् ॥ ५४  
 स्वर्गं च परमं स्थानं नृणामभ्युदयार्थिनाम् ।  
 ददासि च प्रसन्नस्त्वं भक्तानां परमेश्वर ॥ ५५  
 अनावृत्तिपदं नृणां नित्यं निश्रेयसार्थिनाम् ।  
 ददासि कर्मिणां कर्म भावयन्ध्यानयोगतः ॥ ५६

इति श्र. पाठः ॥ २५ ॥ सुरेणुरिति श्र. पाठः ॥ २८ ॥ राज-  
 न्प्रजमितं महत् इति क. पाठः ॥ ३२ ॥ स्वायन्तीं ज्ञान्तीम्

॥ ३३ ॥ मरुतां प्राणवायूनां एकोनपञ्चाशताम् । एतेषां तपसा  
 मरुतो दित्यामुत्पन्ना इति कल्पान्तरविषयोऽयमर्थः ॥ ३६ ॥

न वृथाऽस्ति महादेव प्रसादस्ते महेश्वर ।  
 यस्यात्त्वद्योपकरणात्करोमि कमलेक्षण ॥ ५७  
 प्रपद्ये शरणं शंभुं सर्वदा सर्वतः स्थितम् ।  
 कर्मणा मनसा वाचा तमेवाभिभजाम्यहम् ॥ ५८  
 जनमेजय उवाच ।  
 एवं स्तुत्वा महादेवं स ऋषिः प्रणतोऽभवत् ॥ ५९  
 यदिदं चापलं देव कृतमेतत्सयादिकम् ।  
 ततः प्रसादयामि त्वां तपो मे न क्षरेदिति ॥ ६०

ततो देवः प्रीतमनास्तमृषिं पुनरब्रवीत् ।  
 तपस्ते वर्धतां विप्र मत्प्रसादात्सहस्रधा ॥ ६१  
 आश्रमे चेह वत्सामि त्वया सार्धमहं सदा ।  
 सप्तसारस्वते चासिन्यो मामर्चिष्यते नरः ॥ ६२  
 न तस्य दुर्लभं किञ्चिद्वितेह परत्र वा ।  
 सारस्वतं च ते लोकं गमिष्यन्ति न संशयः ॥ ६३  
 एतन्मङ्गणकस्यापि चरितं भूरितेजसः ।  
 स हि पुत्रः सुकन्यायामुत्पन्नो मातरिश्चना ॥ ६४

॥ इति श्रीमन्महाभारते शल्पर्वणि हृदयवेशपर्वणि एकोनचत्वारिंशोऽध्यायः ॥ ३९ ॥

### चत्वारिंशोऽध्यायः ॥ ४० ॥

बलरामस्यौशनसतीर्थगमनम् ॥ १ ॥ सतीर्थस्य कपालमोचननामप्राप्तिहेतुक्तिः ॥ २ ॥ बलस्य उशंगवाश्रमगमनम् ॥ ३ ॥ उशङ्कुचरित्रकथनं बलस्य पृथुकतीर्थे ज्ञानदानादि ॥ ४ ॥

वैशंपायन उवाच ।  
 उपित्वा तत्र रामस्तु संपूज्याश्रमवासिनः ।  
 तथा मङ्गणके प्रीतिं शुभां चक्रे हलायुधः ॥ १  
 दत्त्वा दानं द्विजातिभ्यो रजनीं तामुपोष्य च ।  
 पूजितो मुनिसङ्घैश्च प्रातरुत्थाय लाङ्गली ॥ २  
 अनुज्ञाप्य मुनीन्सर्वान्स्पृष्ट्वा तोयं च भारत ।  
 प्रययौ त्वरितो रामस्तीर्थहेतोर्महाबलः ॥ ३  
 ततस्त्वौशनसं तीर्थमाजगाम हलायुधः ।  
 कपालमोचनं नाम यत्र मुक्तो महामुनिः ॥ ४  
 महता शिरसा राजन्प्रस्तजङ्घो महोदरः ।  
 राक्षसस्य महाराज रामश्छिन्नस्य वै पुरा ॥ ५  
 तत्र पूर्वं तपस्तप्तं काव्येन सुमहात्मना ।  
 यत्रास्य नीतिरखिला प्रादुर्भूता महात्मनः ।  
 यत्रस्थश्चिन्तयामास दैत्यदानवविग्रहम् ॥ ६  
 तत्प्राप्य च बलो राजंस्तीर्थप्रवरमुत्तमम् ।  
 विधिवद्वै ददौ वित्तं ब्राह्मणानां महात्मनाम् ॥ ७  
 जनमेजय उवाच ।  
 कपालमोचनं ब्रह्मन्कथं यत्र महामुनिः ।  
 मुक्तः कथं चास्य शिरो लग्नं केन च हेतुना ॥ ८

वैशंपायन उवाच ।  
 पुरा वै दण्डकारण्ये राघवेण महात्मना ।  
 वसता राजशार्दूल राक्षसान्धमधिष्यता ॥ ९  
 जनस्थाने शिरश्छिन्नं राक्षसस्य दुरात्मनः ।  
 क्षुरेण शितधारेण तत्पथात् महावने ॥ १०  
 महोदरस्य तल्लग्नं जङ्घायां वै यदृच्छया ।  
 वने विचरतो राजनस्थि भित्त्वाऽस्फुरत्तदा ॥ ११  
 स तेन लगेन तदा द्विजातिर्न शशाक ह ।  
 अभिगन्तुं महाप्राज्ञस्तीर्थान्यायतनानि च ॥ १२  
 स पूतिना विस्रवता वेदनार्तो महामुनिः ।  
 जगाम सर्वतीर्थानि पृथिव्यां चेति नः श्रुतम् ॥ १३  
 स गत्वा सरितः सर्वाः समुद्रांश्च महातपाः ।  
 कथयामास तत्सर्वमृषीणां भावितात्मनाम् ॥ १४  
 आप्तुस्य सर्वतीर्थेषु न च मोक्षमवाप्तवान् ।  
 स तु शुश्राव विप्रेन्द्रो मुनीनां वचनं महत् ॥ १५  
 सरस्वत्यास्तीर्थवरं स्यात्तमौशनसं तदा ।  
 सर्वपापप्रशमनं सिद्धिश्चेन्नमनुत्तमम् ॥ १६  
 स तु गत्वा ततस्तत्र तीर्थमौशनसं द्विजः ॥ १७  
 तत औशनसे तीर्थे तस्योपस्पृशतस्तदा ।

स्मादिकं गर्वादिकम् ॥ ६० ॥ एकोनचत्वारिंशोऽध्यायः ॥ ३९ ॥

तीर्थमुपास्पृशदिति शेषः ॥ १७ ॥



तच्छिरश्चरणं युक्त्वा पपातान्तर्जले तदा ॥ १८  
 विमुक्तस्तेन शिरसा परं सुखमवाप ह ।  
 स चाप्यन्तर्जले मूर्धा जगामादर्शनं विभो ॥ १९  
 ततः स विरुजो राजन्पूतात्मा चीतकल्मषः ।  
 आजगामाश्रमं ग्रीतः कृतकृत्यो महोदरः ॥ २०  
 सोऽथ गत्वाऽऽश्रमं पुण्यं त्रिप्रमुक्तो महातपाः ।  
 कथयामास तत्सर्वमृषीणां भावितात्मनाम् ॥ २१  
 ते श्रुत्वा वचनं तस्य तत्सतीर्थस्य मानद ।  
 कपालमोचनमिति नाम चक्रुः समागताः ॥ २२  
 स चापि तीर्थप्रवरं पुनर्गत्वा महानृषिः ।  
 पीत्वा पयःसुविपुलं सिद्धिमायात्तदा मुनिः ॥ २३  
 तत्र दत्त्वा बहून्देवान्विप्रांसंपूज्य माधवः ।  
 जगाम तत्र राजेन्द्र उशङ्कोराश्रमं तदा ॥ २४  
 यत्र तप्तं तपो घोरमार्ष्टिषेणेन भारत ।  
 ब्राह्मण्यं लब्धवान्यत्र विश्वामित्रो महामुनिः ॥ २५  
 सर्वकामसमृद्धं च तदाश्रमपदं महत् ।  
 मुनिभिर्ब्राह्मणैश्चैव सेवितं सर्वदा विभो ॥ २६  
 ततो हलधरः श्रीमान्ब्राह्मणैः परिवारितः ।  
 जगाम तत्र राजेन्द्र उशङ्कुस्तनुमत्यजत् ॥ २७  
 उशङ्कुर्ब्राह्मणो वृद्धस्तपोनित्यश्च भारत ।  
 देहिन्यासे कृतमना विचिन्त्य बहुधा तदा ॥ २८

ततः सर्वानुपादाय तनयान्वै महातपाः ।  
 उशङ्कुरव्रीत्तत्र नयध्वं मां पृथूदकम् ॥ २९  
 विज्ञायातीतवयसमुशङ्कुं ते तपोधनाः ।  
 तं च तीर्थमपानिन्युः सरस्वत्यास्तपोधनम् ॥ ३०  
 स तैः पुत्रैस्तदा धीमानानीतो वै सरस्वतीम् ।  
 पुण्यां तीर्थशतोपेतां विप्रसङ्घैर्निषेविताम् ॥ ३१  
 स तत्र विधिना राजन्नामुत्य सुमहातपाः ।  
 ज्ञात्वा तीर्थगुणांश्चैव ग्राहेदमृषिसत्तमः ।  
 सुग्रीतः पुरुषव्याघ्र सर्वान्पुत्रानुपासतः ॥ ३२  
 सरस्वत्युत्तरे तीरे यस्त्यजेदात्मनस्तनुम् ।  
 पृथूदके जप्यपरो नैनं श्रो मरणं तपेत् ॥ ३३  
 'इत्युक्त्वा स्वां तनुं त्यक्त्वा प्रपेदे वैष्णवं पदम् ।'  
 तत्रामुत्य स धर्मात्मा उपस्पृश्य हलायुधः ।  
 दत्त्वा चैव बहून्देवान्विप्राणां विप्रवत्सलः ॥ ३४  
 ससर्ज यत्र भगवाँल्लोकौल्लोकपितामहः ॥ ३५  
 यत्रार्ष्टिषेणः कौरव्य ब्राह्मण्यं संशितव्रतः ।  
 तपसा महता राजन्प्राप्तवानृषिसत्तमः ॥ ३६  
 सिन्धुद्वीपश्च राजर्षिर्देवापिश्च महातपाः ।  
 ब्राह्मण्यं लब्धवान्यत्र विश्वामित्रस्तथा मुनिः ॥ ३७  
 महातपस्वी भगवानुग्रतेजा महातपाः ।  
 तत्राजगाम बलवान्बलभद्रः प्रतापवान् ॥ ३८

॥ इति श्रीमन्महाभारते शल्यपर्वणि हृदयवेशपर्वणि चत्वारिंशोऽध्यायः ॥ ४० ॥

### एकचत्वारिंशोऽध्यायः ॥ ४१ ॥

भार्ष्टिषेणेन पृथूदकतीर्थे तपश्चर्यया कृत्स्नवेदाधिगमः ॥ १ ॥ विश्वामित्रादीनां तत्तत्तीर्थे तपश्चर्यया ब्राह्मण्याधिगमः ॥ २ ॥ बलभद्रस्य तत्र खानादिपूर्वकं वकाशमप्रति गमनम् ॥ ३ ॥

जनेमेजय उवाच ।  
 भार्ष्तिषेणस्तथा ब्रह्मन्विपुलं तप्तवांस्तपः ।  
 सिन्धुद्वीपः कथं चापि ब्राह्मण्यं लब्धवांस्तदा ॥ १  
 देवापिश्च कथं ब्रह्मन्विश्वामित्रश्च सत्तम ।  
 तन्ममाचक्ष्व भगवन्परं कौतूहलं हि मे ॥ २  
 चैशंपायन उवाच ।

पुरा कृतयुगे राजन्भार्ष्टिषेणो द्विजोत्तमः ।  
 वसन्गुरुकुले नित्यं नित्यमध्ययने रतः ॥ ३  
 तस्य राजन्गुरुकुले वसतो नित्यमेव च ।  
 समाप्तिं नागमद्विद्या नापि वेदा विशांपते ॥ ४  
 स निर्विण्णस्ततो राजंस्तपस्तेपे महातपाः ।  
 ततो वै तपसा तेन प्राप्य वेदाननुत्तमान् ॥ ५

विशङ्कोराश्रमं तदा इति क. पाठः । क्वाङ्कोराश्रमं तदा इति म. पाठः ॥ २४ ॥ अक्षयं स्वर्गमाप्नोतीत्यर्थः ॥ ३३ ॥ ब्राह्मणं

ब्रह्मसंघातो वेदसमूह इति यावत् । ततः स्वार्थे ष्यच् । ब्राह्मणं ब्रह्मसंघाते इति मेदिनी ॥ ३६ ॥ चत्वारिंशोऽध्यायः ॥ ४० ॥

स विद्वान्वेदयुक्तश्च सिद्धश्चाप्यृषिसत्तमः ।  
 तत्र तीर्थे वरान्प्रादात्रीनेव सुमहातपाः ॥ ६  
 अस्मिंस्तीर्थे महानद्या अद्यप्रभृति मानवः ।  
 आप्नुतो वाजिमेषस्य फलं प्राप्स्यति पुष्कलम् ॥ ७  
 अद्यप्रभृति नैवात्र भयं व्यालाद्भविष्यति ।  
 अपि चाल्पेन कालेन फलं प्राप्स्यति पुष्कलम् ॥ ८  
 एवमुक्त्वा महातेजा जगाम त्रिदिवं मुनिः ।  
 एवं सिद्धः स भगवानाष्टिषेणः प्रतापवान् ॥ ९  
 तस्मिन्नेव तदा तीर्थे सिन्धुद्वीपः प्रतापवान् ।  
 देवापिश्च महाराज ब्राह्मण्यं प्रापतुर्मेहत् ॥ १०  
 तथाच कौशिकस्तात तपोनित्यो जितेन्द्रियः ।  
 तपसा वै सुतप्तेन ब्राह्मणत्वमवाप्तवान् ॥ ११  
 गाधिर्नाम महानासीत्क्षत्रियः प्रथितो भुवि ।  
 तस्य पुत्रोऽभवद्राजन्विश्वामित्रः प्रतापवान् ॥ १२  
 स राजा कौशिकस्तात महायोग्यमवतकिल ।  
 स पुत्रमभिषिच्यार्थ विश्वामित्रं महातपाः ॥ १३  
 देह्न्यासे मनश्चक्रे तमूचुः प्रणताः प्रजाः ।  
 न गन्तव्यं महाप्राज्ञ ग्राहि चास्मान्महाभयात् ॥ १४  
 एवमुक्तः प्रत्युवाच ततो गाधिः प्रजास्ततः ।  
 विश्वस्य जगतो गोप्ता भविष्यति सुतो मम ॥ १५  
 इत्युक्त्वा तु ततो गाधिर्विश्वामित्रं निवेश्य च ।  
 जगाम त्रिदिवं राजन्विश्वामित्रोऽभवन्नृपः ॥ १६  
 न ■ शक्नोति पृथिवीं यत्नवानपि रक्षितुम् ।  
 ततः शुश्राव राजा स राक्षसेभ्यो महाभयम् ॥ १७  
 निर्ययौ नगराच्चापि चतुरङ्गवलान्वितः ।  
 स गत्वा दूरमध्वानं वसिष्ठाश्रममभ्ययात् ॥ १८  
 तस्य ते सैनिका राजंश्चक्रुस्तत्रानयान्बहून् ।  
 ततस्तु भगवान्विप्रो वसिष्ठो श्रममभ्ययात् ।

ददृशेऽथ ततः सर्वं भज्यमानं महावनम् ॥ १९  
 तस्य क्रुद्धो महाराज वसिष्ठो मुनिसत्तमः ।  
 सृजस्व शबरान्धोरानिति स्वां गामुवाच ह ॥ २०  
 तथोक्ता साऽसृजद्वेनुः पुरुषान्धोरदर्शनान् ।  
 ते तु तद्वलमासाद्य बभञ्जुः सर्वतोदिशम् ॥ २१  
 तच्छ्रुत्वा विद्वतं सैन्यं विश्वामित्रस्तु गाधिजः ।  
 तपः परं मन्यमानस्तपस्वेव मनो दधे ॥ २२  
 सोऽस्मिंस्तीर्थवरे राजन्सरस्वत्याः समाहितः ।  
 नियमैश्चोपवासैश्च कर्शयन्देहमात्मनः ॥ २३  
 जलाहारो वायुभक्षः पर्णाहारश्च सोऽभवत् ।  
 तथा स्यण्डिलशायी च ये चान्ये नियमाः पृथक् ॥ २४  
 असकृत्तस्य देवास्तु व्रतविघ्नं प्रचक्रिरे ।  
 न चास्य नियमाहुद्विरपयाति महात्मनः ॥ २५  
 ततः परेण यत्नेन तप्त्वा बहुविधं तपः ।  
 तेजसा भास्कराकारो गाधिजः समपद्यत् ॥ २६  
 तपसा तु तथायुक्तं विश्वामित्रं पितामहः ।  
 अमन्यत महातेजा वरदोऽदर्शयत्तदा ॥ २७  
 स तु वव्रे वरं राजन्स्थामहं ब्राह्मणस्त्विति ।  
 तथेति चाज्रवीद्ब्रह्मा सर्वलोकापितामहः ॥ २८  
 स लब्ध्वा तपसोग्रेण ब्राह्मणत्वं महायशः ।  
 विचचार महीं कृत्स्नां कृतकामः सुरोपमः ॥ २९  
 तस्मिंस्तीर्थवरे रामः व्रदाय विविधं वसु ।  
 पयस्विनीस्तथा धेनूर्यानानि शयनानि च ॥ ३०  
 अथ ब्रह्माण्यलंकारं मर्त्यं पेयं च शोभनम् ।  
 अददन्मुदितो राजन्पूजयित्वा द्विजोत्तमान् ॥ ३१  
 ययौ राजंस्ततो रामो बकस्याश्रममन्तिकात् ।  
 यत्र तेपे तपस्तीव्रं दाल्भ्यो बक इति श्रुतिः ॥ ३२

॥ इति श्रीमन्महामारुते शल्पपर्वणि हृदप्रवेशपर्वणि द्वादशतारिणोऽध्यायः ॥ ४१ ॥

### द्विचत्वारिंशोऽध्यायः ॥ ४२ ॥

बलदेवस्यावाकीर्णतीर्थगमनम् ॥ १ ॥ बकमुनिचरित्रकथनम् ॥ २ ॥ बलदेवस्य ततो वसिष्ठापवाहतीर्थगमनम् ॥ ३ ॥

वैशंपायन उवाच ।

ब्रह्मयोनिभिराकीर्णं जगाम यदुनन्दनः ।

ब्रह्मयोनेरवाकीर्णमिति झ. पाठः । तत्र ब्रह्मयोनेः ब्राह्म-  
 शल्प० ११

यत्र दाल्भ्यो बको राजन्यश्चर्यं सुमहातपाः ।

जुहाव घृतराष्ट्रस्य राष्ट्रं कोपसमन्वितः ॥ १

भ्योत्पादकातीर्णादवाकीर्णं नाम दाल्भ्यसेवितं तीर्थं जगामेत्यर्थः

तपसा घोररूपेण कश्यपन्देहमात्मनः ।  
 क्रोधेन महताऽऽविष्टो धर्मात्मा वै प्रतापवान् ॥ २  
 पुरा हि नैमिषीयानां सत्रे द्वादशवार्षिके ।  
 वृत्ते विश्वजितोऽन्ते वै पाञ्चालानृषयोऽगमन् ॥ ३  
 तत्रेश्वरमयाचन्त दक्षिणार्थं मनस्विनः ।  
 'तत्र ते लेभिरे राजन्याञ्चालेभ्यो महर्षयः ।'  
 बलान्वितान्वत्सतराभिर्व्याधीन्सप्तविंशतिम् ॥ ४  
 तानब्रवीद्वको दालभ्यो विभजध्वं पशूनिति ।  
 पशूनेतानहं त्यक्त्वा भिक्षिष्ये राजसत्तमम् ॥ ५  
 एवमुक्त्वा वको राजनृषीन्सर्वान्प्रतापवान् ।  
 जगाम धृतराष्ट्रस्य भवनं ब्राह्मणोत्तमः ॥ ६  
 स समीपगतो भूत्वा धृतराष्ट्रं जनेश्वरम् ।  
 अयाचत पशून्दालभ्यः स चैनं रुषितोऽब्रवीत् ॥ ७  
 यदृच्छया मृता दृष्ट्वा गास्तदा नृपसत्तमः ।  
 एतान्यशूनाय क्षिप्रं ब्रह्मबन्धो यदीच्छसि ॥ ८  
 ऋषिस्त्वथ वकः क्रुद्धश्चिन्तयामास धर्मवित् ।  
 अहो वत नृशंसं वै वाक्यमुक्तोऽसि संसदि ॥ ९  
 चिन्तयित्वा मुहूर्तेन रोषाविष्टो द्विजोत्तमः ।  
 मतिं चक्रे विनाशाय धृतराष्ट्रस्य भूपतेः ॥ १०  
 स तूत्कृत्य मृतानां वै मांसानि मुनिसत्तमः ।  
 जुहाव धृतराष्ट्रस्य राष्ट्रं नरपतेः पुरा ॥ ११  
 अवाकीर्णे सरस्वत्यास्तीर्थे प्रज्वाल्य पावकम् ।  
 वको दालभ्यो महाराज नियमं परमं स्थितः ॥ १२  
 स तैरेव जुहावाद्यौ राष्ट्रं मांसैर्महातपाः ॥ १३  
 तस्मिंस्तु विधिवत्सत्रे संप्रवृत्ते सुदारुणे ।  
 अक्षीयत् ततो राष्ट्रं धृतराष्ट्रस्य पार्थिव ॥ १४  
 लिङ्गमानं यथा कान्तं वनं परशुना विभो ।  
 बभूवापद्रुतं तच्च व्यवकीर्णमचेतनम् ॥ १५  
 दृष्ट्वा तथाऽवकीर्णं तु राष्ट्रं स मनुजाधिपः ।  
 बभूव दुर्मना राजा चिन्तयामास च प्रभुः ॥ १६  
 मोक्षार्थमकरोद्यत् ब्राह्मणैः सहितः पुरा ।  
 न च श्रेयोऽध्यगच्छतु क्षीयते राष्ट्रमेव च ॥ १७  
 यदा स पार्थिवः खिन्नस्ते च विप्रास्तदाऽनघ ॥ १८

॥ १ ॥ पाञ्चालान्विश्वजितो यज्ञस्थान्ते अगमन् ॥ २ ॥ ईश्वरं  
 पाञ्चालराजम् ॥ ४ ॥ एतान्पाञ्चालराजदत्तान् । स्वयं तत्र

यदा चापि न शक्नोति राष्ट्रं मोक्षयितुं नृपः ।  
 अथ विप्रादिकांस्तत्र पप्रच्छ जनमेजय ॥ १९  
 ततो विप्रादिकाः प्राहुः पशुविप्रकृतस्त्वया ।  
 मांसैरभिजुहोतीदं तव राष्ट्रं मुनिर्वकः ॥ २०  
 तेन ते हूयमानस्य राष्ट्रस्यास्य श्वयो महान् ।  
 तस्यैतत्तपसः कर्म येन तेऽद्य लभो महान् ॥ २१  
 'यदीच्छसि महाबाहो शान्तिं राष्ट्रस्य भूमिप ।'  
 अपां कुञ्जे सरस्वत्यास्तं प्रसादय पार्थिव ॥ २२  
 वैशंपायन उवाच ।  
 सरस्वतीं ततो गत्वा स राजा वकमब्रवीत् ।  
 निपत्य शिरसा भूमौ प्राञ्जलिर्भरतर्षभ ॥ २३  
 प्रसादये त्वां भगवन्नपराधं क्षमस्व मे ।  
 मम दीनस्य लुब्धस्य मौर्ख्येण हतचेतसः ।  
 त्वं गतिस्त्वं च मे नाथः प्रसादं कर्तुमर्हसि ॥ २४  
 तं तथा विलपन्तं तु शोकोपहतचेतसम् ।  
 दृष्ट्वा तस्य कृपा जज्ञे राष्ट्रं तस्य व्यमोचयत् ॥ २५  
 ऋषिः प्रसन्नस्तस्याभूत्संरम्भं च विहाय सः ।  
 मोक्षार्थं तस्य राज्यस्य जुहाव पुनरादृत्य ॥ २६  
 मोक्षयित्वा ततो राष्ट्रं प्रतिगृह्य पशून्बहून् ।  
 दृष्टात्मा नैमिशारण्यं जगाम पुनरेव सः ॥ २७  
 धृतराष्ट्रोऽपि धर्मात्मा स्वस्थचेता महामनाः ।  
 स्वमेव नगरं राजन्प्रतिपेदे महर्द्धिमत् ॥ २८  
 तत्र तीर्थे महाराज बृहस्पतिरुदारधीः ।  
 असुराणामभावाय भवाय च दिवौकसाम् ॥ २९  
 मांसैरभिजुहावेष्टिमक्षीयन्त ततोऽसुराः ।  
 दैवतैरपि संभया जितकाशिमिराहवे ॥ ३०  
 तत्रापि विधिवद्वा ब्राह्मणेभ्यो महायशाः ।  
 वाजिनः कुञ्जरांश्चैव रथांश्चाश्वतरीयुतान् ॥ ३१  
 रत्नानि च महार्हाणि धनं धान्यं च पुष्कलम् ।  
 ययौ तीर्थं महाबाहुर्यायात् पृथिवीपते ॥ ३२  
 तत्र यज्ञे ययातेश्व महाराज सरस्वती ।  
 सर्पिः पयश्च सुस्राव नाहुपस्य महात्मनः ॥ ३३

भागं न गृहीतवानित्यर्थः ॥ ५ ॥ अथ वै प्राश्निकांस्तत्रेति ऋ-  
 पाठः ॥ १९ ॥ द्विचत्वारिंशोऽध्यायः ॥ ४२ ॥

तत्रेष्टा पुरुषन्वाग्रो ययासिः पृथिवीपतिः ।  
 आक्रामदूर्ध्वं मुदितो लेभे लोकांश्च पुष्कलान् ३४  
 पुनस्तत्र च राजस्तु ययातेर्यजतः प्रभोः ।  
 औदार्यं परमं कृत्वा भक्तिं चात्मनि शाश्वतीम् ।  
 ददौ कामान्ब्राह्मणेभ्यो यान्यान्यो मनसेच्छति ३५  
 यो यत्र स्थित एवेह आहूतो यज्ञसंस्तरे ।  
 तस्यतस्य सरिच्छ्रेष्ठा गृहादि शयनादिकम् ।  
 षड्सं भोजनं चैव दानं नानाविधं तथा ॥ ३६

ते मन्यमाना राजस्तु संप्रदानमनुत्तमम् ।  
 राजानं तुष्टुवुः प्रीता दत्त्वा चैवाशिषः शुभाः ॥ ३७  
 तत्र देवाः सगन्धर्वाः प्रीता यज्ञस्य संपदा ।  
 विस्मिता मानुषाश्चासन्दृष्ट्वा तां यज्ञसंपदम् ॥ ३८  
 ततस्तालकेतुर्महाधर्मकेतु-  
 र्महात्मा कृतात्मा महादाननित्यः ।  
 वसिष्ठापवाहं महाभीमवेगं  
 धृतात्मा जितात्मा समभ्याजगाम ॥ ३९

॥ इति श्रीमन्महाभारते शतपथपर्वणि हृदयप्रवेशपर्वणि द्विचत्वारिंशोऽध्यायः ॥ ४२ ॥

### त्रिचत्वारिंशोऽध्यायः ॥ ४३ ॥

वसिष्ठापवाहतीर्थस्य तन्नामप्राप्तिप्रकारकथनम् ॥ १ ॥

जनमेजय उवाच ।  
 वसिष्ठापवाहो ब्रह्मन्वै भीमवेगः कथं नु सः ।  
 किमर्थं च सरिच्छ्रेष्ठा तमुषिं प्रत्यवाहयत् ॥ १  
 कथमस्याभवद्वैरं कारणं किं च तत्प्रभो ।  
 शंसं पृष्ठो महाप्राज्ञ न हि तृप्यामि कथ्यसि ॥ २  
 वैशंपायन उवाच ।  
 विश्वामित्रस्य विप्रर्षेर्वसिष्ठस्य च भारत ।  
 शृशं वैरमभूद्राजंस्तपःस्पर्धाकृतं महत् ॥ ३  
 आश्रमो वै वसिष्ठस्य स्थाणुतीर्थेऽभवन्महान् ।  
 पूर्वतः पार्श्वतश्चासीद्विश्वामित्रस्य भीमतः ॥ ४  
 यत्र स्थाणुर्महाराज तप्तवान्परमं तपः ।  
 तत्रास्य कर्म तद्द्वोरं प्रवदन्ति मनीषिणः ॥ ५  
 यत्रेष्टा भगवान्स्थाणुः पूजयित्वा सरस्वतीम् ।  
 स्थापयामास तत्तीर्थं स्थाणुतीर्थमिति प्रभो ॥ ६  
 तत्र तीर्थे सुराः स्कन्दमभ्यविश्रज्जराधिप ।  
 सैनापत्येन महता सुरारिविनिवर्हणम् ॥ ७  
 तस्मिन्सारस्वते तीर्थे विश्वामित्रो महामुनिः ।  
 वसिष्ठं चालयामास तपसोग्रेण तच्छृणु ॥ ८  
 विश्वामित्रवसिष्ठौ तावदन्यहनि भारत ।  
 स्पर्धां तपःकृतां तीव्रां चक्रतुस्तौ तपोधनौ ॥ ९

तत्राप्यधिकसंतप्तो विश्वामित्रो महामुनिः ।  
 दृष्ट्वा तेजो वसिष्ठस्य चिन्तामभिजगाम ह ॥ १०  
 तस्य बुद्धिरियं ह्यासीद्धर्मनित्यस्य भारत ।  
 इयं सरस्वती तूर्णं मत्समीपं तपोधनम् ॥ ११  
 आनयिष्यति वेगेन वसिष्ठं जपतां वरम् ।  
 इहागतं द्विजश्रेष्ठं हनिष्यामि न संशयः ॥ १२  
 एवं निश्चित्य भगवान्विश्वामित्रो महामुनिः ।  
 संसार सरितां श्रेष्ठां क्रोधसंरक्तलोचनः ॥ १३  
 सा ध्याता मुनिना तेन व्याकुलत्वं जगाम ह ।  
 गत्वा चैनं महावीर्यं महाकोपं च भाभिनी ॥ १४  
 तदा तं वेपमानाङ्गी विवर्णा प्राञ्जलिर्भृशम् ।  
 उपतस्थे मुनिवरं विश्वामित्रं सरस्वती ॥ १५  
 हतवीरा यथा नारी साऽभवद्दुःखिता भृशम् ।  
 ब्रूहि किं करवाणीति प्रोवाच मुनिसत्तमम् ॥ १६  
 तामुवाच मुनिः क्रुद्धो वसिष्ठं शीघ्रमानय ।  
 यावदेनं निहन्म्यद्य तच्छ्रुत्वा व्यथिता नदी ॥ १७  
 साञ्जलिं तु ततः कृत्वा पुण्डरीकनिभेक्षणा ।  
 प्राकम्प्यत भृशं भीता वायुनेवाहता लता ॥ १८  
 तथारूपां तु तां दृष्ट्वा मुनिराह महानदीम् ।  
 अविचारं वसिष्ठं त्वमानयस्वान्तिकं मम ॥ १९

अपोहते तीरे प्रास्वतेऽग्नेस्त्वपवाहतीर्थविशेषः ॥ १ ॥

कथ्यति त्वयि कथयति सति ॥ २ ॥

सा तस्य वचनं श्रुत्वा ज्ञात्वा पापं चिकीर्षितम् ।  
 वसिष्ठस्य प्रभावं च जानन्त्यप्रतिमं भुवि ॥ २०  
 साऽभिगम्य वसिष्ठं च हृदमर्थमचोदयत् ।  
 यदुक्ता सरिताश्रेष्ठा विश्वामित्रेण धीमता ॥ २१  
 उभयोः शापयोर्भिता वेषमाना पुनःपुनः ।  
 चिन्तयित्वा महाशापमृषिवित्रासिता भृशम् ॥ २२  
 तां कृशां च विवर्णां च दृष्ट्वा चिन्तासमन्विताम् ।  
 उवाच राजन्धर्मात्मा वसिष्ठो द्विपदां वरः ॥ २३  
 पाह्यात्मानं सरिच्छ्रेष्ठे वह मां शीघ्रगामिनी ।  
 विश्वामित्रः शपेद्वि त्वां मा कृथास्त्वं विचारणाम् ।  
 तस्य तद्वचनं श्रुत्वा कृपाशीलस्य सा सरित् ।  
 चिन्तयामास कौरव्य किं कृत्वा सुकृतं भवेत् ॥ २४  
 तस्याश्रिता समुत्पन्ना वसिष्ठो मय्यतीव हि ।  
 कृतवान्हि दयां नित्यं तस्य कार्यं हितं मया ॥ २५  
 अथ कूले स्वके राजञ्जयन्तमृषिसत्तमम् ।  
 जुह्वानं कौशिकं प्रेक्ष्य सरस्वत्यभ्यचिन्तयत् ॥ २६  
 हृदमन्तरमित्येवं ततः सा सरितां वरा ।  
 कूलापहारमकरोत्स्वेन वेगेन सा सरित् ॥ २७  
 तेन कूलापहारेण मैत्रावरुणिरौह्यत ।  
 उह्यमानः स तुष्टाव तदा राजन्सरस्वतीम् ॥ २८  
 पितामहस्य सरसः प्रवृत्ताऽसि सरस्वति ।  
 व्याप्तं चेदं जगत्सर्वं तवैवाम्भोभिरुत्तमैः ॥ २९  
 त्वमेवाकाशगा देवि मेघेषु सृजसे पयः ।

सर्वाश्चापस्त्वमेवेति यथा वयमधीमहि ॥ ३१  
 पुष्टिर्धुतिस्तथा कीर्तिः सिद्धिर्बुद्धिरूमा तथा ।  
 त्वमेव वाणी स्वाहा त्वं तवायत्तमिदं जगत् ।  
 त्वमेव सर्वभूतेषु वससीह चतुर्विधा ॥ ३२  
 वैशंपायन उवाच ।  
 एवं सरस्वती राजन्स्तूयमाना महर्षिणा ।  
 वेगेनोवाह तं विप्रं विश्वामित्राश्रमं प्रति ॥ ३३  
 न्यवेदयत् चामीक्ष्णं विश्वामित्राय तं मुनिम् ॥ ३४  
 तमानीतं सरस्वत्या दृष्ट्वा कोपसमन्वितः ।  
 अथान्वेषत्प्रहरणं वसिष्ठान्तकरं तदा ॥ ३५  
 तं तु कुद्धमभिप्रेक्ष्य ब्रह्मवध्याभयाक्षदी ।  
 अपोवाह वसिष्ठं तु प्राचीं दिशमतन्द्रिता ।  
 उभयोः कुर्वती वाक्यं वञ्चयित्वा च गाधिजम् ॥ ३६  
 ततोपवाहितं दृष्ट्वा वसिष्ठमृषिसत्तमम् ।  
 अत्रवीत्त्वथ संकुद्धो विश्वामित्रः सरस्वतीम् ॥ ३७  
 यस्यान्मां त्वं सरिच्छ्रेष्ठे वञ्चयित्वा पुनर्गता ।  
 शोणितं वह कल्याणि राक्षसानां च संमतम् ॥ ३८  
 ततः सरस्वती शप्ता विश्वामित्रेण धीमता ।  
 अवहञ्जोणितोन्मिश्रं तोयं संवत्सरं तदा ॥ ३९  
 अथर्षयश्च देवाश्च गन्धर्वाप्सरसस्तदा ।  
 सरस्वतीं तथा दृष्ट्वा बभूवुर्मृशदुःखिताः ॥ ४०  
 एवं वसिष्ठापवाहो लोके ख्यातो जनाधिप ।  
 आगच्छच्च पुनर्मार्गं स्वमेव सरितां वरा ॥ ४१

॥ इति श्रीमन्महाभारते शल्यपर्वणि हृदप्रवेशपर्वणि त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

विश्वामित्रस्यापाङ्गुधिरजलायाः सरस्वत्या ऋषिभिस्तपसा शोधनम् ॥ १ ॥ इन्द्रेण सरस्वत्यस्यासंगमे वज्रनादिना  
 ब्रह्महत्यापरिहरणम् ॥ २ ॥ नलरामस्य तत्र खानादिपूर्वकं तस्यास्तोमतीर्थगमनम् ॥ ३ ॥

वैशंपायन उवाच ।

सा शप्ता तेन कुद्धेन विश्वामित्रेण धीमता ।  
 तस्मिंस्तीर्थवरे शुभ्रे शोणितं समुपावहत् ॥ १  
 अथाजगमुत्ततो राजन्राक्षसास्तत्र भारत ।

तत्र ते शोणितं सर्वे पिवन्तः सुखमासते ॥ २  
 दृष्ट्वाश्च मुमुक्षुं तेन सुखिता विगतज्वराः ।  
 नृत्यन्तश्च हसन्तश्च यथा स्वर्गजितस्तथा ॥ ३  
 कस्यचित्त्वथ कालस्य ऋषयः सुतपोधनाः ।

वयं ऋषयः ततोऽधीमहि वेदान् । कदाचिदनामृष्ट्या सृतेषु  
 ऋषिषु संप्रदायोच्छेदे सतीति भावः ॥ ११ ॥

त्रिचत्वारिंशोऽध्यायः ॥ ४२ ॥

तीर्थयात्रां समाजग्मुः सरस्वत्यां महीपते ॥ ४  
 तेषु सर्वेषु तीर्थेषु स्वाप्तुल्य मुनिपुङ्गवाः ।  
 प्राप्स्य प्रीतिं परां चापि तपोलुब्धा विशारदाः ५  
 प्रययुर्हि ततो राजन्येन तीर्थमष्टम्बहम् ।  
 अथागम्य महाभागास्ततीर्थं दारुणं तदा ॥ ६  
 दृष्ट्वा तोयं सरस्वत्याः शोणितेन परिप्लुतम् ।  
 पीयमानं च रक्षोभिर्वहुभिर्नृपसत्तम ॥ ७  
 तान्दृष्ट्वा राक्षसान् राजन्धनयः संशितव्रताः ।  
 परित्राणे सरस्वत्याः परं यत्नं प्रचक्रिरे ॥ ८  
 ते तु सर्वे महाभागाः समागम्य महाव्रताः ।  
 आहूय सरितां श्रेष्ठाभिर्दं वचनमब्रुवन् ॥ ९  
 कारणं ब्रूहि कल्याणि किमर्थं ते हृदो ह्ययम् ।  
 एवमग्राह्यतां यातः श्रुत्वाऽध्यास्यामहे वयम् १०  
 ततः सा सर्वमाचष्ट यथावृत्तं प्रवेपती ।  
 दुःखितामथ तां दृष्ट्वा ऊचुस्ते वै तपोधनाः ॥ ११  
 कारणं श्रुतमस्माभिः शापश्चैव श्रुतोऽनये ।  
 करिष्यन्ति तु यत्प्राप्तं सर्व एव तपोधनाः ॥ १२  
 एवमुक्त्वा सरिच्छ्रेष्ठा मूचुस्तेऽथ परस्परम् ।  
 विमोचयामहे सर्वे क्षापादेतां सरस्वतीम् ॥ १३  
 ते सर्वे ब्राह्मणा राजंस्तयोभिर्नियमैस्तथा ।  
 उपवासैश्च विविधैर्यमैः कष्टव्रतैस्तथा ॥ १४  
 आराध्य पशुभर्तारं महादेवं जगत्पतिम् ।  
 मोक्षयामासुस्तां देवीं सरिच्छ्रेष्ठां सरस्वतीम् १५  
 तेषां तु सा प्रभावेण प्रकृतिस्था सरस्वती ।  
 असन्नसलिला जज्ञे यथा पूर्वं तथैव हि ।  
 निर्मुक्ता च सरिच्छ्रेष्ठा विचमौ सा यथा पुरा ॥ १६  
 दृष्ट्वा तोयं सरस्वत्या मुनिभित्तैस्तथा कृतम् ।  
 तानेव शरणं जग्मु राक्षसाः क्षुधितास्तथा ॥ १७  
 कृत्वाञ्जलिं ततो राजन् राक्षसाः क्षुधयाऽर्दिताः ।  
 ऊचुस्तान्वै मुनीन्सर्वान्कृपायुक्तान्पुनःपुनः ॥ १८  
 कथं च क्षुधिताश्चैव धर्माद्धीनाश्च शाश्वतात् ।  
 न च नः कामकारोऽयं यद्वयं पापकारिणा ॥ १९  
 युष्माकं चाग्रसादेन दुष्कृतेन च कर्मणा ।

पक्षोऽयं वर्धतेऽस्माकं यतः सो ब्रह्मराक्षसाः ।  
 योषितां चैव पापेन योनिदोषकृतेन च ॥ २०  
 एवं हि वैश्यशूद्राणां क्षत्रियाणां तथैव च ।  
 ये ब्राह्मणान्प्रद्विषन्ति ते भवन्तीह राक्षसाः ॥ २१  
 'शक्तिमन्तोऽपि ये केचिदाश्रितानां च रक्षणम् ।  
 न कुर्वन्ति मनुष्यास्ते संभवन्तीह राक्षसाः ॥ २२  
 आचार्यमृत्विजं चैव गुरुं बृद्धजनं तथा ।  
 प्राणिनो येऽवमन्यन्ते ते भवन्तीह राक्षसाः ॥ २३  
 तत्कुरुध्वमिहास्माकं तारणं द्विजसत्तमाः ।  
 शक्ता भवन्तः सर्वेषां लोकानामपि तारणे ॥ २४  
 तेषां तु वचनं श्रुत्वा तुष्टुवुस्तां महानदीम् ।  
 मोक्षार्थं रक्षसां तेषामूचुः प्रयत्नमानसाः ॥ २५  
 ऋषय ऊचुः ।  
 क्षुतं कीटावपन्नं च यच्चोच्छिष्टाचितं भवेत् ।  
 सकेशमवधूतं च रुदितोपहतं च यत् ॥ २६  
 श्वभिः संसृष्टमन्नं च भागोऽसौ रक्षसामिह ।  
 तस्माज्ज्ञात्वा सदा विद्वानेतान्यन्नाद्विर्वर्जयेत् ।  
 राक्षसान्नमसौ भुङ्क्ते यो भुङ्क्ते ह्यन्नमीदृशम् ॥ २७  
 शोधयित्वा ततस्तीर्थमृषयस्ते तपोधनाः ।  
 मोक्षार्थं राक्षसानां च नदीं तां प्रत्यचोदयन् ॥ २८  
 महर्षीणां मतं ज्ञात्वा ततः सा सरितां वरा ।  
 अरुणामानयामास स्वां तनुं पुरुषर्षभ ॥ २९  
 तस्यान्ते राक्षसाः स्नात्वा तनूस्त्यक्त्वा दिवं गताः ।  
 अरुणायां महाराज ब्रह्मवध्यापहा हि सा ॥ ३०  
 एतमर्थमभिज्ञाय देवराजः शतक्रतुः ।  
 तस्मिंस्तीर्थे वरे स्नात्वा विमुक्तः पाप्मना किल ३१  
 जनमेजय उवाच ।  
 किमर्थं भगवाञ्शक्रो ब्रह्मवध्यामवाप्तवान् ।  
 कथमस्मिंश्च तीर्थे वै आप्तुत्याकल्मषोऽभवत् ॥ ३२  
 वैशंपायन उवाच ।  
 शृणुष्वैतदुपाख्यानं यथावृत्तं जनेश्वर ।  
 यथा विभेदं समर्थं नमुचेर्वासवः पुरा ॥ ३३  
 नमुचिर्वासवाद्भीतः सूर्यरश्मिं समाविशत् ।  
 तेनेन्द्रः सख्यमकरोत्समर्थं चेदमब्रवीत् ॥ ३४

न चाद्रेण न शुष्केण न रात्रौ नापि चाहनि ।  
 वधिष्याम्यमुरश्रेष्ठ सखे सत्येन ते शपे ॥ ३५  
 एवं स कृत्वा समर्थं दृष्ट्वा नीहारमीश्वरः ।  
 चिच्छेदास्य शिरो राजन्नपां फेनेन वासवः ॥ ३६  
 तच्छिरो नमुचेच्छिबं पृष्ठतः शक्रमन्वियात् ।  
 भोभो मित्रह पापेति ब्रुवाणं शक्रमन्तिकात् ॥ ३७  
 एवं स शिरसा तेन चोद्यमानः पुनःपुनः ।  
 पितामहाय संतप्त एतमर्थं न्यवेदयत् ॥ ३८  
 तमब्रवील्लोकगुरुररुणायां यथाविधि ।  
 इष्टोपस्पृश देवेन्द्र तीर्थे पापभयापहे ॥ ३९  
 [ एषा पुण्यजला शक्र कृता मुनिभिरेव तु ।  
 निगूढमस्यागमनमिहासीत्पूर्वमेव तु ॥ ४०  
 ततोऽभ्येत्यारुणां देवीं प्रावयामास वारिणा ।  
 सरस्वत्यारुणायाश्च पुण्योऽयं संगमो महान् ॥ ४१  
 इह त्वं यज देवेन्द्र दद दानान्यनेकशः ।  
 अत्राप्लुत्य सुधोरात्वं पातकाद्रिप्रमोक्षयसे ॥ ४२  
 इत्युक्तः स सरस्वत्याः कुञ्जे वै जनमेजय ।  
 इष्ट्वा यथाबल्लभिदरुणायामुपास्पृशत् ॥ ४३  
 स मुक्तः पाप्मना तेन ब्रह्मवध्याकृतेन च ।  
 जगाम संहृष्टमनास्त्रिदिवं त्रिदशेश्वरः ॥ ४४ ]

॥ इति श्रीमन्महाभारते शल्यपर्वणि हृदप्रवेशपर्वणि चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

कुमारोत्पत्तिवर्णनम् ॥ १ ॥

जनमेजय उवाच ।  
 सरस्वत्याः प्रभावोऽयमुक्तस्ते द्विजसत्तम ।  
 कुमारस्याभिषेकं तु ब्रह्मन्नाख्यातुमर्हसि ॥ १  
 यस्मिन्देहे च काले च यथा च वदतां वर ।  
 यैश्चाभिषिक्तो भगवान्विधिना येन च प्रभुः ॥ २  
 स्कन्दो यथा च दैत्यानामकरोत्कदनं महत् ।  
 तथा मे सर्वमाचक्ष्व परं कौतूहलं हि मे ॥ ३  
 वैशंपायन उवाच ।

सदा कुमारो यत्र नक्षत्रधर्मा इति क. पाठः । यत्र नक्षत्रकामः  
 इति क. पाठः ॥ ४५ ॥ चतुश्चत्वारिंशोऽध्यायः ॥ ४४ ॥

शिरस्तच्चापि नमुचेस्तत्रैवाप्लुत्य भारत ।  
 लोकान्कामदुषान्प्राप्तमक्षयान् राजसत्तम ॥ ४५  
 वैशंपायन उवाच ।  
 तत्राप्युपस्पृश्य बलो महात्मा  
 दत्त्वा च दानानि पृथग्विधानि ।  
 अवाप्य धर्मं परमार्थकर्म  
 जगाम सोमस्य महत्सुतीर्थम् ॥ ४६  
 यत्रायजद्राजसूयेन सोमः  
 साक्षात्पुरा विभिन्नत्पार्थिवेन्द्र ।  
 अत्रिधीमान्ब्रह्मपुत्रो बभूव  
 होता यस्मिन्क्रतुमुख्ये महात्मा ॥ ४७  
 यस्यान्तेऽभूत्सुमहानवानां  
 दैतेयानां राक्षसानां च देवैः ।  
 संग्रामो वै तारकाख्यः सुतीव्रो  
 यत्र स्कन्दस्तारकाख्यं जघान ॥ ४८  
 सैन्यापत्यं लब्धवान्दैवतानां  
 महासेनो यत्र दैत्यान्तकर्ता ।  
 साक्षाच्चैवं न्यवसत्कार्तिकेयः  
 सदा कुमारो यत्र स भुक्षराजः ॥ ४९

कुरुवंशस्य सदृशं कौतूहलमिदं तव ।  
 हर्षमुत्पादयत्येव वचो मे जनमेजय ॥ ४  
 हन्त ते कथयिष्यामि शृण्वानस्य नराधिप ।  
 अभिषेकं कुमारस्य प्रभावं च महात्मनः ॥ ५  
 तेजो माहेश्वरं स्कन्नमग्नौ प्रपतितं पुरा ।  
 तत्सर्वं भगवानग्निर्नाशकद्वर्तुमक्षयम् ॥ ६  
 तेन सीदति तेजसी दीप्तिमान्हव्यवाहनः ।  
 न चैनं धारयामास ब्रह्मणे उक्तवान्प्रभुः ॥ ७

तत्सर्वमक्षो भगवान्नाशकद्वर्तुमक्षयमिति श. पाठः ॥ ६ ॥  
 तेनासीदति तेजसी इति श. क. पाठः ॥ ७ ॥

स गङ्गाश्रुपसंगम्य नियोगाद्ब्रह्मणः प्रभुः ।  
 गर्भमाहितवान्दिव्यं भास्करोपमतेजसम् ॥ ८  
 अथ गङ्गापि तं गर्भमसहन्ती विधारणे ।  
 उत्ससर्ज गिरौ रम्ये हिमवत्यमरार्चिते ॥ ९  
 स तत्र ववृधे लोकानावृत्य ज्वलनात्मजः ।  
 ददृशुर्ज्वलनाकारं तं गर्भमथ कृत्तिकाः ॥ १०  
 शरस्तम्बे महात्मानमनलात्मजमीश्वरम् ।  
 ममायमिति ताः सर्वाः पुत्रार्थिन्योऽभिबुक्कुशुः ॥  
 तासां विदित्वा भावं तं मातृणां भगवान्प्रभुः ।  
 प्रभुतानां पयः षड्विर्दनैरपिवत्तदा ॥ १२  
 तं प्रभावं समालक्ष्य तस्य बालस्य कृत्तिकाः ।  
 परं विसयमापन्ना देव्यो दिव्यवपुर्धराः ॥ १३  
 यत्रोत्सृष्टश्च गर्भः स गङ्गाया गिरिर्मूर्धनि ।  
 स शैलः काञ्चनः सर्वः संवभौ मेरुवत्तदा ॥ १४  
 वर्षता चैव गर्भेण पृथिवी तेन रञ्जिता ।  
 अतश्च सर्वे संवृत्ता गिरयः काञ्चनात्मकाः ॥ १५  
 कुमारः सुमहावीर्यः कार्तिकेय इति स्मृतः ।  
 गाङ्गेयः पूर्वमभवन्महाकायो बलान्वितः ॥ १६  
 शमेन तपसा चैव वीर्येण च समन्वितः ।  
 ववृधेऽतीव राजेन्द्र चन्द्रवत्प्रियदर्शनः ॥ १७  
 स तस्मिन्काञ्चने दिव्ये शरस्तम्बे श्रिया वृतः ।  
 स्तूयमानः सदा शेते गन्धर्वैर्मुनिभिस्तथा ॥ १८  
 तथैनमन्वनृत्यन्त देवकन्याः सहस्रशः ।  
 दिव्यवादित्रनृत्यज्ञाः स्तुवन्त्यश्चारुदर्शनाः ॥ १९  
 अन्वयुश्चाग्नयः सर्वे गङ्गा च सरिता वरा ।  
 दधार पृथिवी चैनं विभ्रती रूपमुत्तमम् ॥ २०  
 जातकर्मादिकास्तस्य क्रियाश्चक्रे बृहस्पतिः ।  
 वेदश्चैनं चतुर्मूर्तिरुपतस्थे कृताञ्जलिः ॥ २१  
 धनुर्वेदश्चतुष्पादः सास्त्रग्रामः ससंग्रहः ।  
 तत्रैनं सस्रुपातिष्ठत्साक्षाद्वाणी च केवला ॥ २२  
 स ददर्श महात्मानं देवदेवमुमापतिः ।  
 शैलपुत्र्या समागम्य भूतसङ्घशतैर्वृतः ॥ २३  
 निकाया भूतसङ्घानां परमाद्भुतदर्शनाः ।

विकृता विकृताकारा विकृताभरणध्वजाः ॥ २४  
 व्याघ्रसिंहर्क्षवदना त्रिङ्गलमकराननाः ।  
 वृषदंशमुखाश्चान्ये गजोष्ट्रवदनास्तथा ॥ २५  
 उलूकवदनाः केचिद्गृध्रगोमायुदर्शनाः ।  
 क्रौञ्चपारावतनिर्भेदनै राङ्गवैरपि ॥ २६  
 श्वाविच्छल्यकगोधानामजैडकगवां तथा ।  
 सदृशानि वपुष्पान्ये तत्रतत्र व्यधारयन् ॥ २७  
 केचिच्छैलाम्बुदप्रख्याश्चकालातगदायुधाः ।  
 केचिदञ्जनपुञ्जाभाः केचिच्छ्वेताचलप्रभाः ॥ २८  
 सप्तमातृगणाश्चैव समाजग्न्युर्विशांपते ।  
 साध्या विश्वेऽथ मरुतो वसवः पितरस्तथा ॥ २९  
 रुद्रादित्यास्तथा सिद्धा भुजगा दानवाः खगाः ।  
 ब्रह्मा स्वयंभूर्भगवान्सपुत्रः सहविष्णुना ॥ ३०  
 शक्रस्तथाऽभ्ययाद्गृष्टं कुमारममितप्रभम् ।  
 नारदप्रमुखाश्चापि देवगन्धर्वसत्तमाः ॥ ३१  
 देवर्षयश्च सिद्धाश्च बृहस्पतिपुरोगमाः ।  
 पितरो जगतः श्रेष्ठा देवानामपि देवताः ।  
 तेऽपि तत्र समाजग्न्युर्गमा धामाश्च सर्वशः ॥ ३२  
 स तु बालोऽपि बलवान्महायोगबलान्वितः ।  
 अभ्याजगाम देवेशं शूलहस्तं पिनाकिनम् ॥ ३३  
 तमात्रजन्तमालक्ष्य शिवस्यासीन्मनोगतम् ।  
 युगपच्छैलपुत्र्याश्च गङ्गायाः पावकस्य च ॥ ३४  
 कं तु पूर्वमयं बालो गौरवादभ्युपैष्यति ।  
 अपि मामिति सर्वेषां तेषामासीन्मनोगतम् ॥ ३५  
 तेषामेतमभिप्रायं चतुर्णामुपलक्ष्य सः ।  
 युगपद्योगमास्थाय ससर्ज विविधास्तनूः ॥ ३६  
 ततोऽभवच्चतुर्मूर्तिः क्षणेन भगवान्प्रभुः ।  
 तस्य शास्त्रो विशाखश्च नैगमेयश्च पृष्ठतः ॥ ३७  
 एवं स कृत्वा ह्यात्मानं चतुर्धा भगवान्प्रभुः ।  
 यतो रुद्रस्ततः स्कन्दो जगामाद्भुतदर्शनः ॥ ३८  
 विशाखस्तु ययौ देवीं ततो गिरिवरात्मजाम् ।  
 शास्त्रो ययौ स भगवान्दिव्यमूर्तिर्विभावसुम् ॥ ३९  
 नैगमेयोऽगमद्गङ्गां कुमारः पावकप्रभः ॥ ४०

विङ्गलवृषदंशौ भार्गवरजातिभेदौ तत्सदृशाननौ ॥ २५ ॥ श्वान-  
 शल्यकगोधानामिति क. पाठः ॥ २७ ॥ तस्य स्कन्दस्य पृष्ठतः

पश्चात् शास्त्रविशाखनैगमेयाः आसन् । ते स्कन्देन सह चत्वारः  
 ॥ ३७ ॥ चायुर्मूर्तिर्विभावसुमिति झ. पाठः ॥ ३९ ॥



सर्वे भासुरदेहास्ते चत्वारः समरूपिणः ।  
 तान्समभ्ययुरव्यग्रास्तदद्भुतमिवाभवत् ॥ ४१  
 हाहाकारो महानासीद्देवदानवरक्षसाम् ।  
 तद्गुप्ता महदाश्चर्यमद्भुतं रोमहर्षणम् ॥ ४२  
 ततो रुद्रश्च देवी च पावकश्च पितामहम् ।  
 गङ्गाया सहिताः सर्वे प्रणिपेतुर्जगत्पतिम् ॥ ४३  
 प्रणिपत्य ततस्ते तु विधिवद्वाजपुङ्गव ।  
 इदमूचुर्वचो राजन्कार्तिकेयप्रियेप्सया ॥ ४४  
 अस्व बालस्य भगवन्नाधिपत्यं यथेप्सितम् ।  
 अस्मात्प्रियार्थं देवेश सदृशं दातुमर्हसि ॥ ४५  
 ततः स भगवान्धीमान्सर्वलोकपितामहः ।  
 मनसा चिन्तयामास किमयं लभतामिति ॥ ४६  
 ऐश्वर्याणि च सर्वाणि देवगन्धर्वरक्षसाम् ।

भूतयक्षविहङ्गानां पञ्चगानां च सर्वशः ॥ ४७  
 सर्वमेवादिदेशासौ कौरवेय महात्मनः ।  
 समर्थं च तमैश्वर्यं महामतिरमन्यत ॥ ४८  
 ततो मुहूर्तं स ध्यात्वा देवानां श्रेयसि स्थितः ।  
 सैनापत्यं ददौ तस्मै सर्वभूतेषु भारत ॥ ४९  
 सर्वदेवनिकायानां ये राजानः परिश्रुताः ।  
 तान्सर्वान्ग्यादिदेशास्मै सर्वभूतपितामहः ॥ ५०  
 ततः कुमारमादाय देवा ब्रह्मपुरोगमाः ।  
 अभिषेकार्थमाजग्मुः शैलेन्द्रं सहितास्ततः ॥ ५१  
 पुण्यां हैमवतीं देवीं सरिच्छ्रेष्ठां सरस्वतीम् ।  
 समन्तपञ्चके या वै त्रिषु लोकेषु विश्रुता ॥ ५२  
 तत्र तीरे सरस्वत्याः पुण्ये सर्वगुणान्विते ।  
 निषेदुर्देवगन्धर्वाः सर्वे संपूर्णमानसाः ॥ ५३

॥ इति श्रीमन्महाभारते शल्यपर्वणि हृदप्रवेशपर्वणि पञ्चचत्वारिंशोऽध्यायः ॥ ४५ ॥

### पञ्चचत्वारिंशोऽध्यायः ॥ ४६ ॥

बृहस्पत्यादिभिः स्कन्दस्य सैनापत्येऽभिषेचनम् ॥ १ ॥ ब्रह्मादिभिः स्कन्दाय स्वस्वपारिवर्तानां वानम् ॥ २ ॥

वैशंपायन उवाच ।  
 ततोऽभिषेकसंभारान्सर्वान्संभृत्य शास्त्रतः ।  
 बृहस्पतिः समिद्वेऽग्नौ जुहावाग्निं यथाविधि ॥ १  
 ततो हिमवता दत्ते मणिप्रवरशोभिते ।  
 दिव्यरत्नाचिते पुण्ये निषण्णं परमासने ॥ २  
 सर्वमङ्गलसंभारैर्विधिमन्त्रपुरस्कृतम् ।  
 आभिषेचनिकं द्रव्यं गृहीत्वा देवतागणाः ॥ ३  
 इन्द्राविष्णु महावीर्यौ सूर्याचन्द्रमसौ तथा ।  
 धाता चैव विधाता च तथा चैवानिलानलौ ॥ ४  
 पूष्णा भगेनार्यम्णा च अंशेन च विवस्वता ।  
 रुद्रश्च सहितो घ्रीमान्मित्रेण वरुणेन च ॥ ५  
 रुद्रैर्वसुभिरादित्यैरश्विभ्यां च वृतः प्रभुः ।  
 विश्वैर्देवैर्मरुद्भिश्च साध्यैश्च पितृभिः सह ॥ ६  
 गन्धर्वैरप्सरोभिश्च यक्षराक्षसपन्नगैः ।  
 देवर्षिभिरसङ्ख्यातैस्तथा ब्रह्मर्षिभिस्तथा ॥ ७  
 वैखानसैर्वालखिल्यैर्वाय्वाहारैर्मरीचिपैः ।

भृगुभिश्चाङ्गिरोभिश्च यतिभिश्च महात्मभिः ॥ ८  
 सर्वैर्विद्याधरैः पुण्यैर्योगसिद्धैस्तथा वृतः ।  
 पितामहः पुलस्त्यश्च पुलहश्च महातपाः ॥ ९  
 अङ्गिराः कश्यपोऽत्रिश्च मरीचिर्भृगुरेव च ।  
 कतुर्हरिः प्रचेताश्च मनुर्दक्षस्तथैव च ॥ १०  
 ऋतवश्च ग्रहाश्चैव ज्योतीषि च विश्नांपते ।  
 मूर्तिमत्यश्च सरितो वेदाश्चैव सनातनाः ॥ ११  
 समुद्राश्च हृदाश्चैव तीर्थानि विविधानि च ।  
 पृथिवी धौर्दिशश्चैव पादपाश्च जनाधिप ॥ १२  
 अदितिर्देवमाता च ह्रीः श्रीः स्वाहा सरस्वती ।  
 उमा शची सिनीवाली तथैवानुमतिः कुहूः ॥ १३  
 राका च धिषणा चैव पत्न्यश्चान्या दिवौकसाम् ।  
 हिमवांश्चैव विन्ध्यश्च मेरुश्चानेकशृङ्गवान् ॥ १४  
 ऐरावतः सानुचरः कलाः काष्ठास्तथैव च ।  
 मासार्धमासा ऋतवस्तथा रात्र्यहनी नृप ॥ १५  
 उच्चैःश्रवा हयश्रेष्ठो नागराजश्च वासुकिः ।

अद्भुतमष्टपूर्वम् ॥ ४२ ॥ पञ्चचत्वारिंशोऽध्यायः ॥ ४५ ॥

नागराजश्च वासन इति ख. पाठः ॥ १६ ॥

अरुणो गरुडश्चैव वृक्षाश्चौषधिभिः सह ॥ १६  
 धर्मश्च भगवान्देवः समाजगमुर्हि संगताः ।  
 कालो यमश्च भृत्यश्च यमस्यानुचराश्च ये ॥ १७  
 बहुलत्वाच्च नोक्ता ये विविधा देवतागणाः ।  
 ते कुमारभिवेकार्थं समाजगमुस्ततस्ततः ॥ १८  
 जग्मूस्ते तदा राजन्सर्व एव दिवौकसः ।  
 आभिवेचनिकं भाण्डं मङ्गलानि च सर्वशः ॥ १९  
 दिव्यसंभारसंयुक्तैः कलशैः काञ्चनैर्नृप ।  
 सारस्वताभिः पुण्याभिरङ्गिस्ताभिरलङ्कृतम् ॥ २०  
 अभ्यषिञ्चन्कुमारं वै संप्रहृष्टा दिवौकसः ।  
 सैनापत्ये महात्मानमसुराणां भयंकरम् ॥ २१  
 पुरा यथा महाराज वरुणं वै जलेश्वरम् ।  
 तथाऽभ्यषिञ्चन्भगवान्सर्वलोकपितामहः ॥ २२  
 कश्यपश्च महातेजा ये चान्ये लोककीर्तिताः ।  
 तस्यै ब्रह्मा ददौ प्रीतो बलिनो वातरंहसः ॥ २३  
 कामवीर्यधरान्तिष्ठान्महापारिषदान्प्रभुः ।  
 नन्दिसेनं लोहिताश्वं घण्टाकर्णं च संमतम् ॥ २४  
 चतुर्थमस्यानुचरं ख्यातं कुमुदमालिनम् ।  
 तत्र स्थाणुर्महातेजा महापारिषदं प्रभुः ॥ २५  
 मायाशतधरं कामं कामवीर्यवलान्वितम् ।  
 ददौ स्कन्दाय राजेन्द्र सुरारिविनिवर्हणम् ॥ २६  
 स हि देवामुरे युद्धे दैत्यानां भीमकर्मणाम् ।  
 जघान दोर्भ्यां संकुद्धः प्रयुतानि चतुर्दश ॥ २७  
 तथा देवा ददुस्तस्यै सेनां नैर्ऋतसंकुलाम् ।  
 देवशत्रुक्षयकरीमजय्यां विश्वरूपिणीम् ॥ २८  
 जयशब्दं तथा चक्रुर्देवाः सर्वे सवासवाः ।  
 गन्धर्वा यक्षरक्षांसि मुनयः पितरस्तथा ॥ २९  
 ततः प्रादादनुचरौ यमः कालोऽप्यनुचरौ ।  
 उन्माथं च प्रमार्थं च महावीर्यौ महाद्युती ॥ ३०  
 सुभ्राजो भास्वरश्चैव यौ तौ सूर्यानुयायिनौ ।  
 तौ सूर्यः कार्तिकेयाय ददौ प्रीतः प्रतापवान् ॥ ३१  
 कैलासशृङ्गसंकाशौ श्वेतमाल्यानुलेपनौ ।  
 सोमोऽप्यनुचरौ प्रादान्मणिं सुमणिमेव च ॥ ३२ ॥

ज्वालाजिह्वं तथा ज्योतिरात्मजाय हुताशनः ।  
 ददावनुचरौ शूरो परसैन्यप्रमाथिनौ ॥ ३३  
 परिधं च वटं चैव भीमं च सुमहाबलम् ।  
 दहति दहनं चैव प्रचण्डौ वीर्यसंमतौ ॥ ३४  
 अंशोऽप्यनुचरान्पञ्च ददौ स्कन्दाय धीमते ।  
 उत्क्रोशं सत्करं चैव वज्रदण्डधराबुधौ ॥ ३५  
 ददावनलपुत्राय वासवः परवीरहा ।  
 तौ हि शत्रून्महेन्द्रस्य जघ्नतुः समरे बहून् ॥ ३६  
 चक्रं विक्रमकं चैव संक्रमं च महाबलम् ।  
 स्कन्दाय त्रीननुचरान्ददौ विष्णुर्महायशः ॥ ३७  
 वर्धनं नन्दनं चैव सर्वविद्याविशारदौ ।  
 स्कन्दाय ददतुः प्रीतावश्विनौ भिषजां वरौ ॥ ३८  
 कुन्दं च कुसुमं चैव कुमुदं च महायशः ।  
 डम्बराडम्बरौ चैव ददौ धाता महात्मने ॥ ३९  
 वक्रानुवक्रौ बलिनौ मेषवक्रौ बलोत्कटौ ।  
 ददौ त्वष्टा महामायौ स्कन्दायानुचराबुधौ ॥ ४०  
 सुव्रतं सत्यसन्धं च ददौ मित्रो महात्मने ।  
 कुमाराय महात्मानौ तपोविद्याधरौ प्रभुः ॥ ४१  
 सुदर्शनीयौ वरदौ त्रिषु लोकेषु विश्रुतौ ।  
 सुव्रतं च महात्मानं शुभकर्मणमेव च ॥ ४२  
 कार्तिकेयाय संप्रादाद्विधाता लोकविश्रुतौ ।  
 पाणीतकं कालिकं च महामायाविनायुधौ ॥ ४३  
 पूषा च पार्षदौ प्रादात्कार्तिकेयाय भारत ।  
 बलं चातिबलं चैव महावक्रौ महाबलौ ॥ ४४  
 प्रददौ कार्तिकेयाय वायुर्भरतसत्तम ।  
 यमं चातियमं चैव तिमिवक्रौ महाबलौ ॥ ४५  
 प्रददौ कार्तिकेयाय वरुणः सत्यसंगरः ।  
 सुवर्चसं महात्मानं तथैवाप्यतिवर्चसम् ॥ ४६  
 हिमवान्प्रददौ राजन्हुताशनसुताय वै ।  
 काञ्चनं च महात्मानं मेषमालिनमेव च ॥ ४७  
 ददावनुचरौ मेरुरग्निपुत्राय भारत ।  
 स्थिरं चातिस्थिरं चैव मेरुरेवापरौ ददौ ॥ ४८  
 महात्मा त्वग्निपुत्राय महाबलपराक्रमौ ।

उच्छृङ्खलं चातिशृङ्खलं च महापापाणयोधिनौ ॥ ४९  
 प्रददावग्निपुत्राय विन्ध्यः पारिषदावुभौ ।  
 संग्रहं विग्रहं चैव समुद्रोऽपि मदाधरौ ॥ ५०  
 प्रददावग्निपुत्राय महापारिषदावुभौ ।  
 उन्मार्दं शङ्कुकर्णं च पुष्पदन्तं तथैव च ॥ ५१  
 प्रददावग्निपुत्राय पार्वती शुभदर्शना ।  
 जयं महाजयं चैव गङ्गा ज्वलनमूनवे ॥ ५२  
 प्रददौ पुरुषव्याघ्रं वामुकिः पन्नगेश्वरः ।  
 एवं साध्याश्च रुद्राश्च वसवः पितरस्तथा ॥ ५३  
 सागराः सरितश्चैव गिरयश्च महाबलाः ।  
 ददुः सेनागणाध्यक्षाञ्छूलपट्टस्थारिणः ॥ ५४  
 दिव्यप्रहरणोपेताञ्जानावेपथिभूषितान् ।  
 शृणु नामानि चाप्येषां येऽन्ये स्कन्दस्य सैनिकाः ॥  
 विविधायुधसंपन्नाश्चित्राभरणभूषिताः ।  
 शङ्कुकर्णो निकुम्भश्च पद्मः कुमुद एव च ॥ ५६  
 अनन्तो द्वादशयुजस्तथा कृष्णोपकृष्णकौ ।  
 घ्राणश्चक्रः कपिस्कन्धः काश्चनाक्षो जलंधमः ५७  
 अक्षः संतर्जनो राजन्कुन्दीकस्तमोन्तकृत् ।  
 एकाक्षो द्वादशाक्षश्च तथैवैकजटः प्रभुः ॥ ५८  
 सहस्रबाहुर्विकटो व्याघ्राक्षः क्षितिकम्पनः ।  
 पुण्यनामा सुनामा च सुचक्रः प्रियदर्शनः ॥ ५९  
 परिश्रुतः कोकनदः प्रियमाल्यानुलेपनः ।  
 अजोदरो गजशिराः स्कन्धाक्षः शतलोचनः ६०  
 ज्वालाजिह्वः करालाक्षः क्षितिकेशो जटी हरिः ।  
 परिश्रुतः कोकनदः कृष्णकेशो जटाधरः ॥ ६१  
 चतुर्दंष्ट्रोऽष्टजिह्वश्च मेघनादः पृथुश्रवाः ।  
 विद्युताक्षो धनुर्वक्रो जाठरो मारुताशनः ॥ ६२  
 उदाराक्षो रथाक्षश्च वज्रनाभो वसुप्रभः ।  
 समुद्रवेगो राजेन्द्र शैलकम्पी तथैव च ॥ ६३  
 वृषो मेघः प्रवाहश्च तथा नन्दोपनन्दकौ ।  
 धूम्रः श्वेतः कलिङ्गश्च सिद्धार्थो वरदस्तथा ॥ ६४  
 प्रियकश्चैव नन्दश्च गोमन्दश्च प्रतापवान् ।  
 आनन्दश्च प्रमोदश्च स्वस्तिको ध्रुवकस्तथा ॥ ६५  
 क्षेमवाहः सुवाहश्च सिद्धपात्रश्च भारत ।

गोव्रजः कनकापीडो महापारिषदेश्वरः ॥ ६६  
 मायनो हसनश्चैव बाणः खड्गश्च वीर्यवान् ।  
 वैताली गतिताली च तथा कथकवातिकौ ॥ ६७  
 हंसजः पङ्कदिग्धाङ्गः समुद्रोन्मादनश्च ह ।  
 रणोत्कटः प्रहासश्च श्वेतसिद्धश्च नन्दनः ॥ ६८  
 कालकण्ठः प्रभासश्च तथा कुम्भाण्डकोदरः ।  
 कालकक्षः सितश्चैव भूतानां मथनस्तथा ॥ ६९  
 यज्ञवाहः सुवाहश्च देवयाजी च सोमपः ।  
 मज्जनश्च महातेजाः क्रथक्राथौ च भारत ॥ ७०  
 तुहरश्च तुहारश्च चित्रदेवश्च वीर्यवान् ।  
 मधुरः सुप्रसादश्च किरीटी च महाबलः ॥ ७१  
 वत्सलो मधुवर्णश्च कलशोदर एव च ।  
 धर्मदो मन्मथकरः मूचीवक्रश्च वीर्यवान् ॥ ७२  
 श्वेतवक्रः सुवक्रश्च चारुवक्रश्च पाण्डुरः ।  
 दण्डवाहुः सुवाहुश्च रजः कोकिलकस्तथा ॥ ७३  
 अचलः कनकाक्षश्च बालानामपि यः प्रभुः ।  
 संचारकः कोकनदो गृध्रपत्रश्च जम्बुकः ॥ ७४  
 लोहाजवक्रो जवनः कुम्भवक्रश्च कुम्भकः ।  
 स्वर्णग्रीवश्च कृष्णोजा हंसवक्रश्च चन्द्रभः ॥ ७५  
 पाणिकूर्चाश्च शम्बूकः पञ्चवक्रश्च शिक्षकः ।  
 चाषवक्रश्च जम्बूकः शाकवक्रश्च कुञ्जलः ॥ ७६  
 योगयोक्ता महात्मानः सततं ब्राह्मणप्रियाः ।  
 पैतामहा महात्मानो महापारिषदाश्च ये ॥ ७७  
 यौवनस्याश्च बालाश्च वृद्धाश्च जनमेजय ।  
 सहस्रशः पारिषदाः कुमारसुपतस्थिरे ॥ ७८  
 वक्रैर्नानाविधैर्ये तु शृणु ताञ्जनमेजय ।  
 कूर्मकुटवक्राश्च शशोलूकमुखास्तथा ॥ ७९  
 खरोष्ठ्वदिनाश्वान्ये वराहवदनास्तथा ।  
 भार्जारशश्वक्राश्च दीर्घवक्राश्च भारत ॥ ८०  
 नकुलोत्कवक्राश्च काकवक्रास्तथा परे ।  
 आसुवभ्रुकवक्राश्च मयूरवदनास्तथा ॥ ८१  
 भत्समेघाननाश्चान्ये अजाविमहिषाननाः ।  
 क्रक्षशार्दूलवक्राश्च द्वीपिसिंहाननास्तथा ॥ ८२  
 भीमा गजाननाश्चैव तथा नक्षमुखाश्च ये ।

गरुडाननाः कङ्कमुखः वृककाकमुखास्तथा ॥ ८३  
 गोखरोष्ट्रमुखाश्चान्ये वृषदंशमुखास्तथा ।  
 महाजठरपादाङ्गास्तारकाक्षाश्च भारत ॥ ८४  
 पारावतमुखाश्चान्ये तथा वृषमुखाः परे ।  
 कोकिलामाननाश्चान्ये ज्येनतित्तिरिकाननाः ८५  
 कृकलासमुखाश्चैव विरजोम्बरधारिणः ।  
 व्यालवक्त्राः शूलमुखाश्चण्डवक्त्राः शुभाननाः ८६  
 आशीविषाक्षीरधरा गोनासावदनास्तथा ।  
 स्थूलोदराः कृशाङ्गाश्च स्थूलाङ्गाश्च कृशोदराः ८७  
 ह्रस्वग्रीवा महाकर्णा नानाव्यालविभूषणाः ।  
 गजेन्द्रचर्मवसनास्तथा कृष्णाजिनाम्बराः ॥ ८८  
 स्कन्धेमुखा महाराज तथाप्युदरतोमुखाः ।  
 पृष्ठेमुखा हनुमुखास्तथा जङ्घामुखा अपि ॥ ८९  
 पार्श्वाननाश्च बहवो नानादेशमुखास्तथा ।  
 तथा कीटपतङ्गानां सदृशास्या गणेश्वराः ॥ ९०  
 नानाव्यालमुखाश्चान्ये बहुबाहुशिरोधराः ।  
 नानावृक्षभुजाः केचित्कटिशीर्षास्तथा परे ॥ ९१  
 भुजङ्गभोगवदना नानागुल्मनिवासिनः ।  
 चीरसंवृतगात्राश्च नानाकनकवाससः ॥ ९२  
 नानावेषधराश्चैव नानामाल्यानुलेपनाः ।  
 नानावस्त्रधराश्चैव चर्मवासस एव च ॥ ९३  
 उष्णीषिणो मुकुटिनः सुग्रीवाश्च सुवर्चसः ।  
 किरीटिनः पञ्चशिखास्तथा काञ्चनमूर्धजाः ॥ ९४  
 त्रिशिखा द्विशिखाश्चैव तथा सप्तशिखाः परे ।  
 शिखण्डिनो मुकुटिनो मुण्डाश्च जटिलास्तथा ॥ ९५  
 चित्रमालाधराः केचित्केचिद्रोमाननास्तथा ।  
 विग्रहैकरसा नित्यमजेयाः सुरसत्तमैः ॥ ९६  
 कृष्णा निर्मासवक्त्राश्च दीर्घपृष्ठास्तनूदराः ।  
 स्थूलपृष्ठा ह्रस्वपृष्ठाः प्रलम्बोदरमेहनाः ॥ ९७  
 महाभुजा ह्रस्वभुजा ह्रस्वगात्राश्च वामनाः ।  
 कुब्जाश्च ह्रस्वजङ्घाश्च हस्तिकर्णशिरोधराः ॥ ९८  
 हस्तिनासाः कूर्मनासा वृकनासास्तथा परे ।  
 दीर्घोच्छ्वासा दीर्घजङ्घा विकराला क्षयोमुखाः ९९

महादंष्ट्रा ह्रस्वदंष्ट्राश्चतुर्दंष्ट्रास्तथा परे ।  
 वारणेन्द्रनिभाश्चान्ये भीमा राजन्सहस्रशः १००  
 सुविभक्तशरीराश्च दीप्तिमन्तः खलङ्कताः ।  
 पिङ्गाक्षाः शङ्खकर्णाश्च रक्तनासाश्च भारत ॥ १०१  
 पृथुदंष्ट्रा महादंष्ट्राः स्थूलौष्ठा हरिमूर्धजाः ।  
 नानापादौष्ठदंष्ट्राश्च नानाहस्तशिरोधराः ॥ १०२  
 नानाचर्मभिराच्छन्ना नानाभाषाश्च भारत ।  
 कुशला देशभाषासु जल्पन्तोऽन्योन्यमीश्वराः ॥  
 हृष्टाः परिपतन्ति स महापारिषदास्तथा ।  
 दीर्घग्रीवा दीर्घनखा दीर्घपादशिरोभुजाः ॥ १०४  
 पिङ्गाक्षा नीलकण्ठाश्च लम्बकर्णाश्च भारत ।  
 वृकोदरनिभाश्चैव केचिदङ्गनसन्निभाः ॥ १०५  
 श्वेताक्षा लोहितग्रीवाः पिङ्गाक्षाश्च तथा परे ।  
 कल्माषा बहवो राजंश्चित्रवर्णाश्च भारत ॥ १०६  
 चामरापीडकनिभाः श्वेतलोहितराजयः ।  
 नानावर्णाः सवर्णाश्च मयूरसदृशप्रभाः ॥ १०७  
 पुनः प्रहरणान्येषां कीर्त्यमानानि मे शृणु ।  
 शेषैः कृतः पारिषदैरायुधानां परिग्रहः ॥ १०८  
 पाशोद्यतकराः केचिद्व्यादितास्याः खराननाः ।  
 पृष्ठाक्षा नीलकण्ठाश्च तथा परिधवाहवः ॥ १०९  
 शतग्रीवकहस्ताश्च तथा मुसलपाणयः ।  
 असिमुद्गरहस्ताश्च दण्डहस्ताश्च भारत ॥ ११०  
 गदाभुशुण्डिहस्ताश्च तथा तोमरपाणयः ।  
 आयुधैर्विधैर्विधैर्घोरैर्महात्मानो महाजवाः ॥ १११  
 महाबला महावेगा महापारिषदास्तथा ।  
 अभिषेकं कुमारस्य दृष्ट्वा हृष्टा रणप्रियाः ॥ ११२  
 घण्टाजालपिनद्वाङ्गा ननृतुस्ते महौजसः ।  
 एते चान्ये च बहवो महापारिषदा नृप ॥ ११३  
 उपतस्थुर्महात्मानं कार्तिकेयं यशस्विनम् ।  
 दिव्याश्चाप्यान्तरिक्षाश्च पार्थिवाश्चानिलोपमाः ॥  
 व्यादिष्टा दैवतैः शूराः स्कन्दस्यानुचराऽभवन् ।  
 तादृशानां सहस्राणि प्रभुसान्यर्घुदानि च ।  
 अभिषिक्तं महात्मानं परिवार्योपतस्थिरे ॥ ११४

॥ इति श्रीमन्महाभारते शल्यपर्वणि हृदप्रवेशपर्वणि षट्चत्वारिंशोऽध्यायः ॥ ४६ ॥



## सप्तचत्वारिंशोऽध्यायः ॥ ४७ ॥

कुमारमातृगणस्य नामकीर्तनम् ॥ १ ॥ कुमारेण तारकासुरवधः शौचपर्वतभेदनं च ॥ २ ॥

वैशंपायन उवाच ।

शृणु मातृगणान् राजकुमारानुचरानिमान् ।  
कीर्त्यमानान्मया वीर सप्तगणसुदनान् ॥ १ ॥  
यशस्विनीनां मातृणां शृणु नामानि भारत ।  
याभिर्व्याप्तास्त्रयो लोकाः कल्याणीभिश्च भागशः ॥  
प्रभावती विशालाक्षी पालिता गोस्तनी तथा ।  
श्रीमती बहुला चैव तथैव बहुपुत्रिका ॥ ३ ॥  
अप्सुजाता च गोपाली बृहदम्बालिका तथा ।  
जयावती मालतिका ध्रुवराजा भयंकरी ॥ ४ ॥  
वसुदामा च दामा च विशोका नन्दिनी तथा ।  
एकचूडा महाचूडा चक्रनेमिश्च भारत ॥ ५ ॥  
उत्तेजनी जयत्सेना कमलाक्ष्यथ शोभना ।  
शत्रुंजया तथा चैव क्रोधना शलभी खरी ॥ ६ ॥  
माधवी शुभवक्त्रा च तीर्थसेनिश्च भारत ।  
गीतप्रिया च कल्याणी रुद्ररोमाऽमिताशना ॥ ७ ॥  
मेघस्वना भोगवती सुभ्रूश्च कनकावती ।  
अलाताक्षी वीर्यवती विद्युज्जिह्वा च भारत ॥ ८ ॥  
पद्मावती सुनक्षत्रा कन्दरा बहुयोजना ।  
संतानिका च कौरव्य कमला च महाबला ॥ ९ ॥  
सुदामा बहुदामा च सुप्रभा च यशस्विनी ।  
नृत्यप्रिया च राजेन्द्र शतोल्लखलमेखला ॥ १० ॥  
शतघण्टा शतानन्दा मगनन्दा च भाविनी ।  
वपुष्मती चन्द्रशीता भद्रकाली च भारत ॥ ११ ॥  
ऋक्षाम्बिका निष्कुटिका वामा चत्वरवासिनी ।  
सुमङ्गला स्वस्तिमती बुद्धिकामा जयप्रिया ॥ १२ ॥  
धनदा सुप्रसादा च भवदा च जलेश्वरी ।  
एडी मेडी समेडी च वेतालजननी तथा ॥ १३ ॥  
कण्वतिः कालिका चैव देवमित्रा च भारत ।  
वसुश्रीः कोटरा चैव चित्रसेना तथाऽचला ॥ १४ ॥  
कुक्कुटिका शङ्खलिका तथा शकुनिका नृप ।  
कुण्डारिका कौकुलिका कुम्भिकाऽथ शतोदरी ॥ १५ ॥  
उत्क्राधिनी जलेला च महावेगा च कङ्कणा ।

मनोजवा कण्टकिनी प्रघसा पूतना तथा ॥ १६ ॥  
केशवत्री श्रुतिर्वामा क्रोशनाऽथ तडित्प्रभा ।  
मन्दोदरी च मुण्डी च कोटरा मेघवाहिनी ॥ १७ ॥  
सुभगा लम्बिनी लम्बा ताम्रचूडा विकाशिनी ।  
ऊर्ध्ववेणीधरा चैव पिङ्गाक्षी लोहमेखला ॥ १८ ॥  
पृथुवक्त्रा मधुलिका मधुकुम्भा तथैव च ।  
पक्षालिका मत्कुलिका जरायुर्जर्जरानना ॥ १९ ॥  
ख्याता दहदहा चैव तथा धमधमा नृप ।  
खण्डखण्डा च राजेन्द्र पूषणा मणिकुटिका ॥ २० ॥  
अमोघा चैव कौरव्य तथा लम्बपयोधरा ।  
वेणुवीणाधरा चैव पिङ्गाक्षी लोहमेखला ॥ २१ ॥  
शशोल्लकमुखी कृष्णा खरजङ्घा महाजवा ।  
शिशुमारमुखी श्वेता लोहिताक्षी विभीषणा ॥ २२ ॥  
जटालिका कामचरी दीर्घजिह्वा बलोत्कटा ।  
कालेहिका वामनिका मुकुटा चैव भारत ॥ २३ ॥  
लोहिताक्षी महाकाया हरिपिण्डा च भूमिष ।  
एकत्वचा सुकुसुमा कृष्णकर्णी च भारत ॥ २४ ॥  
धुरकर्णी चतुष्कर्णी कर्णप्राचरणा तथा ।  
चतुष्पथनिकेता च गोकर्णी महिषानना ॥ २५ ॥  
खरकर्णी महाकर्णी मेरीस्वनमहास्वना ।  
शङ्खकुम्भश्रवाश्चैव भगदा च महाबला ॥ २६ ॥  
गणा च सुगणा चैव तथा भीत्यथ कामदा ।  
चतुष्पथरता चैव भूतितीर्थान्यभोचरी ॥ २७ ॥  
पशुदा वित्तदा चैव सुखदा च महायशः ।  
पयोदा गोमहिषदा सविशाला च भारत ॥ २८ ॥  
प्रतिष्ठा सुप्रतिष्ठा च रोचमाना सुरोचना ।  
नौकर्णी मुखकर्णी च विशिरा मन्थिनी तथा ॥ २९ ॥  
एकचन्द्रा मेघकर्णा मेघमाला विरोचना ।  
एताश्चान्याश्च बहवो मातरो भरतर्षभ ॥ ३० ॥  
कार्तिकेयानुयायिन्यो नानारूपाः सहस्रशः ।  
दीर्घनख्यो दीर्घदन्त्यो दीर्घतुण्डश्च भारत ॥ ३१ ॥  
सबला मधुराश्चैव यौवनस्थाः स्वलङ्कृताः ।

माहात्म्येन च संयुक्ताः कामरूपधरास्तथा ॥ ३२  
 निर्मासगान्धर्वः श्वेताश्च तथा काञ्चनसन्निभाः ।  
 कृष्णमेघनिभाश्चान्या धूम्राश्च भरतर्षभ ॥ ३३  
 अरुणाभा महाभोगा दीर्घकेश्यः सिताम्बराः ।  
 ऊर्ध्ववेणीधराश्चैव पिङ्गाक्ष्यो लम्बमेखलाः ॥ ३४  
 लम्बोदर्यो लम्बकर्णास्तथा लम्बपयोधराः ।  
 ताम्राक्ष्यस्ताम्रवर्णाश्च हर्यक्ष्यश्च तथाऽपराः ॥ ३५  
 वरदाः कामचारिण्यो नित्यं प्रमुदितास्तथा ।  
 याम्या रौद्रास्तथा सौम्याः कौबेर्योऽथ महाबलाः ॥  
 वारुण्योऽथ च माहेन्द्र्यस्तथाऽऽप्रेत्यः परंतप ।  
 वायव्यश्च कौमार्यो ब्राह्म्यश्च भरतर्षभ ॥ ३७  
 वैष्णव्यश्च तथा सौर्यो वाराह्यश्च महाबलाः ।  
 रूपेणाप्सरसां तुल्या मनोहार्यो मनोरमाः ॥ ३८  
 परपुष्टोपमा वाक्ये तथार्द्धा धनदोपमाः ।  
 शक्रवीर्योपमा युद्धे दीप्त्या बहिसमास्तथा ॥ ३९  
 शत्रूणां विग्रहे नित्यं भयदास्ता भवन्त्युत ।  
 कामरूपधराश्चैव जवे वायुसमास्तथा ॥ ४०  
 अचिन्त्यबलवीर्याश्च तथाऽचिन्त्यपराक्रमाः ।  
 धृक्चत्वरवासिन्यश्चतुष्पथनिकेतनाः ॥ ४१  
 गुहाश्मशानवासिन्यः शैलप्रस्रवणालयाः ।  
 नानाभरणधारिण्यो नानामाल्याम्बरास्तथा ॥ ४२  
 नानाविचित्रवेषाश्च नानाभाषास्तथैव च ।  
 एते चान्ये च मातृणां गणाः शत्रुभयंकराः ॥ ४३  
 अनुजगमुर्महात्मानं त्रिदशेन्द्रस्य संमते ।  
 ततः शक्त्यस्त्रमददद्भगवान्पाकशासनः ॥ ४४  
 गुहाय राजशार्दूल विनाशाय सुरद्विषाम् ।  
 महास्वनां महाघण्टां घोटमानां सितप्रभाम् ॥ ४५  
 अरुणादित्यवर्णां च पताकां भरतर्षभ ।  
 ददौ पशुपतिस्तस्यै सर्वभूतमहाचमूम् ॥ ४६  
 उग्रां नानाप्रहरणां तपोवीर्यबलान्विताम् ।  
 अजेयां स्वर्गैर्युक्तां नास्मा सेनां धनञ्जयाम् ॥ ४७  
 रुद्रतुल्यबलैर्युक्तां योधानामधुतैस्त्रिभिः ।  
 न सा विजानाति रणात्कदाचिद्विनिवर्तितुम् ॥ ४८  
 विष्णुर्ददौ वैजयन्तीं मालां बलविवर्धिनीम् ।  
 उमा ददौ विरजसी वाससी रविसप्रभे ॥ ४९

गङ्गा कमण्डलुं दिव्यममृतोद्भवमुत्तमम् ।  
 ददौ प्रीत्या कुमाराय दण्डं चैव बृहस्पतिः ॥ ५०  
 गरुडो दयितं पुत्रं भयूरं चित्रवर्हिणम् ।  
 अरुणस्ताम्रचूडं च प्रददौ चरणायुधम् ॥ ५१  
 छागं तु वरुणो राजा बलवीर्यसमन्वितम् ।  
 कृष्णाजिनं ततो ब्रह्मा ब्रह्मण्याय ददौ प्रभुः ।  
 समरेषु जयं चैव प्रददौ लोकभावनः ॥ ५२  
 सैनापत्यमनुग्राप्य स्कन्दो देवगणस्य ह ।  
 शुशुभे ज्वलितोर्चिष्मान्द्वितीय इव पावकः ॥ ५३  
 ततः पारिषदैश्चैव मातृभिश्च समन्वितः ।  
 ययौ दैत्यविनाशाय ह्लादयन्सुरपुङ्गवान् ॥ ५४  
 सा सेना नैर्ऋती भीमा सघण्टोच्छ्रितकेतना ।  
 सभेरीशङ्खमुरजा साधुधा सपताकिनी ॥ ५५  
 शारदी घौरिवाभाति ज्योतिर्भिरिव शोभिता ॥ ५६  
 ततो देवनिकायास्ते नानाभूतगणास्तथा ।  
 वादयामासुरव्यग्रा भेरीः शङ्खाश्च पुष्कलान् ॥ ५७  
 पटहान्मृगैराश्चैव क्रकचान्गोविषाणिकान् ।  
 आडम्बरान्गोमुखान्श्च डिण्डिमान्श्च महास्वनान् ॥ ५८  
 तुष्टुबुक्ते कुमारं तु सर्वे देवाः सवासवाः ।  
 जगुश्च देवगन्धर्वा ननृतुश्चाप्सरोगणाः ॥ ५९  
 ततः प्रीतो महासेनस्त्रिदशेभ्यो वरं ददौ ।  
 रिपून्हन्ताऽसि समरे ये वो वधचिकीर्षवः ॥ ६०  
 प्रतिशृङ्ख वरं देवास्तस्माद्विबुधसत्तमात् ।  
 प्रीतात्मानो महात्मानो मेनिरे निहतान्निपूव ॥ ६१  
 सर्वेषां भूतसङ्घानां हर्षाद्वादः समुत्थितः ।  
 अपूरयत लोकांस्त्रीन्वरे दत्ते महात्मना ॥ ६२  
 स निर्ययौ महासेनो महत्या सेनया वृतः ।  
 वधाय युधि दैत्यानां रक्षार्थं च दिवौकसाम् ॥ ६३  
 व्यवसायो जयो धर्मः सिद्धिर्लक्ष्मीर्भूतिः स्मृतिः ।  
 महासेनस्य सैन्यानामग्रे जगुर्नराधिप ॥ ६४  
 स तथा भीमया देवः शूलमुद्गरहस्तया ।  
 ज्वलितालातधारिण्या चित्राभरणवर्मया ॥ ६५  
 गदामुसलनाराचशक्तितोमरहस्तया ।  
 हस्तसिंहनिनादिन्या विनद्य प्रययौ गुहः ॥ ६६  
 तं दृष्ट्वा सर्वदैतेया राक्षसां दानवास्तथा ।

व्यद्रवन्त दिशः सर्वा भयोद्विष्टाः समन्ततः ॥ ६७  
 अभ्यद्रवन्त देवास्तान्विविधायुधपाणयः ।  
 दृष्ट्वा च स ततः क्रुद्धः स्कन्दस्तेजोबलान्वितः ॥ ६८  
 शक्त्यस्त्रं भगवान्भीमं पुनःपुनरवाकिरत् ।  
 आदधच्चात्मनस्तेजो हविषेद्ध इवानलः ॥ ६९  
 अभ्यस्यमाने शक्त्यस्त्रे स्कन्देनामिततेजसा ।  
 उत्काञ्चाला महाराज पपात वसुधातले ॥ ७०  
 संह्रादयन्तश्च तथा निर्घाताश्चापतन्क्षितौ ।  
 यथान्तकालसमये सुघोराः स्युस्तथा नृप ॥ ७१  
 क्षिप्ता ह्येका यदा शक्तिः सुघोराऽनलसुनुना ।  
 ततः कोट्यो विनिष्पेतुः शक्तीनां भरतर्षभ ॥ ७२  
 ततः ग्रीतो महासेनो जघान भगवान्प्रभ्रुः ।  
 दैत्येन्द्रं तारकं नाम महाबलपराक्रमम् ॥ ७३  
 वृतं दैत्यायुतैर्वैरैर्बलिभिर्दशभिर्नृप ।  
 महिषं चाष्टभिः पञ्चैवृतं सङ्क्षेपे निजशिवान् ॥ ७४  
 त्रिपादं चायुतशतैर्जघान दशभिर्वृतम् ।  
 हृदोदरं निखर्वैश्च वृतं दशभिरीश्वरः ॥ ७५  
 जघानानुचरैः सार्धं विविधायुधपाणिभिः ।  
 तथाऽकुर्वन्त विपुलं नादं बध्यत्सु शत्रुषु ॥ ७६  
 कुमारानुचरा राजनूपूरयन्तो दिशो दश ।  
 ननृतुश्च बलशुश्च जहसुश्च मुदान्विताः ॥ ७७  
 शक्त्यस्त्रस्य तु राजेन्द्र ततोऽर्चिर्भिः समन्ततः ।  
 त्रैलोक्यं त्रासितं सर्वं जुम्भमाणाभिरेव च ॥ ७८  
 दग्धाः सहस्रशो दैत्या नादैः स्कन्दस्य चापरे ।  
 पताक्यावधूताश्च हताः केचित्सुरद्विषः ॥ ७९  
 केचिद्वृण्टारवत्रस्ता निषेदुर्वसुधातले ।  
 केचित्प्रहरणैश्छिन्ना विनिष्पेतुर्गतायुषः ॥ ८०  
 एवं सुरद्विषोऽनेकान्बलवानाततायिनः ।  
 जघान समरे वीरः कार्तिकेयो महाबलः ॥ ८१  
 बाणो नामाथ दैतेयो बलेः पुत्रो महाबलः ।  
 क्रौञ्चं पर्वतमाश्रित्य देवसङ्गान्ब्रह्मघ्नत ॥ ८२  
 तमभ्ययान्महासेनः सुरशत्रुमुदारधीः ।  
 स कार्तिकेयस्य भयात्क्रौञ्चं शरणमीयिवान् ॥ ८३  
 ततः क्रौञ्चं महामन्युः क्रौञ्चनादनिनादितम् ।  
 शक्त्या बिभेद भगवान्कार्तिकेयोऽग्निदत्तया ॥ ८४

संसालस्कन्धशबलं त्रस्तवानरवारणम् ।  
 प्रोङ्गीनोद्धान्तविहगं विनिष्पतितपन्नगम् ॥ ८५  
 गोलाकूलैर्षसङ्घैश्च द्रवञ्जिरनुनादितम् ।  
 कुरङ्गमविनिर्घोषनिनादितवनान्तरम् ॥ ८६  
 विनिष्पतद्भिः शरभैः सिंहैश्च सहसा द्रुतैः ।  
 शोच्यामपि दशां प्राप्तो रराजेव सपर्वतः ॥ ८७  
 विद्याधराः समुत्पेतुस्तस्य शङ्खनिवासिनः ।  
 किन्नराश्च समुद्विष्टाः शक्तिपातरवोद्धताः ॥ ८८  
 ततो दैत्या विनिष्पेतुः शतशोऽथ सहस्रशः ।  
 प्रदीप्तात्पर्वतश्रेष्ठाद्विचित्राभरणस्रजः ॥ ८९  
 तान्निजमुरतिक्रम्य कुमारानुचरा मृधे ।  
 स चैव भगवान्क्रुद्धो दैत्येन्द्रस्य सुतं तदा ॥ ९०  
 सहानुजं जघानाशु वृत्रं देवपतिर्यथा ।  
 बिभेद क्रौञ्चं शक्त्या च पावकिः परवीरहा ९१  
 बहुधा चैकधा चैव कृत्वाऽऽत्मानं महाबलः ।  
 शक्तिः क्षिप्ता रणे तस्य पाणिमेति पुनःपुनः ९२  
 एवंप्रभावो भगवांस्ततो भूयश्च पावकिः ।  
 शौर्याद्विगुणयोगेन तेजसा यशसा श्रिया ॥ ९३  
 क्रौञ्चस्तेन विनिर्भिन्नो दैत्याश्च शतशो हताः ॥ ९४  
 ततः स भगवान्देवो निहत्य विबुधद्विषः ।  
 सभाज्यमानो विबुधैः परं हर्षमवाप ह ॥ ९५  
 ततो दुन्दुभयो राजन्नेदुः शङ्खाश्च भारत ।  
 मुमुक्षुर्देवयोषाश्च पुष्पवर्षमनुत्तमम् ।  
 योगिनामीश्वरं देवं शतशोऽथ सहस्रशः ॥ ९६  
 दिव्यगन्धमुपादाय बभौ पुण्यश्च भारतः ।  
 गन्धर्वास्तुष्टुवुक्षैर्न यज्वानश्च महर्षयः ॥ ९७  
 केचिदेनं व्यवस्यन्ति पितामहसुतं प्रभुम् ।  
 सनत्कुमारं सर्वेषां ब्रह्मयोनिं तमग्रजम् ॥ ९८  
 केचिन्महेश्वरसुतं केचित्पुत्रं विभावसोः ।  
 उमायाः कृत्तिकानां च गङ्गायाश्च वदन्त्युत ॥ ९९  
 एकधा च द्विधा चैव चतुर्धा च महाबलम् ।  
 योगिनामीश्वरं देवं शतशोऽथ सहस्रशः ॥ १००  
 एतत्ते कथितं राजन्कार्तिकेयाभिषेचनम् ।  
 शृणु चैव सरस्वत्यास्तीर्थवंशस्य पुण्यताम् ॥ १०१



बभूव तीर्थप्रवरं हतेषु सुरशत्रुषु ।  
 कुमारेण महाराज त्रिविष्टपमित्रापरम् ॥ १०२  
 ऐश्वर्याणि च तत्रस्थो ददावीशः पृथक्पृथक् ।  
 ददौ नैर्ऋतमुख्येभ्यस्त्रैलोक्यं पावकात्मजः ॥ १०३  
 एवं स भगवांस्तस्मिंस्तीर्थे दैत्यकुलान्तकः ।  
 अभिषिक्तो महाराज देवसेनापतिः सुरैः ॥ १०४  
 औशनं नाम तत्तीर्थं यत्र पूर्वमपांषतिः ।  
 अभिषिक्तः सुरगणैर्वरुणो भरतर्षभ ॥ १०५

अस्मिंस्तीर्थवरे स्नात्वा स्कन्दं चाभ्यर्च्य लाङ्गली ।  
 ब्राह्मणेभ्यो ददौ रुक्मं वासांस्त्राभरणानि च ॥ १०६  
 उपित्वा रजनीं तत्र माधवः परवीरहा ।  
 पूज्यतीर्थवरं तच्च स्पृष्ट्वा तोयं च लाङ्गली ॥ १०७  
 हृष्टः प्रीतमनाश्चैव ह्यभवन्माधवोत्तमः ।  
 एतत्ते सर्वमाख्यातं यन्मां त्वं परिपृच्छसि ॥ १०८  
 यथाऽभिषिक्तो भगवान्स्कन्दो देवैः समागतैः ।  
 'सिनार्नीश्च कृतो राजन्बाल एव महाबलः ॥' १०९

॥ इति श्रीमन्महाभारते शतपथपर्वणि हृदप्रवेशपर्वणि सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

देवैर्वरुणस्य जलाधिपत्येऽभिषेचनम् ॥ १ ॥ बलभद्रस्याग्नितीर्थकौशेयतीर्थगमनं तन्महिमाजुवर्णनं च ॥ २ ॥

जनमेजय उवाच ।  
 अत्यद्भुतमिदं ब्रह्मञ्छ्रुतवानसि तत्त्वतः ।  
 अभिषेकं कुमारस्य विस्तरेण यथाविधि ॥ १  
 यच्छ्रुत्वा पूतमात्मानं विजानामि तपोधन ।  
 ग्रहृष्टानि च रोमाणि प्रसन्नं च मनो मम ॥ २  
 अभिषेकं कुमारस्य दैत्यानां च वधं तथा ।  
 श्रुत्वा मे परमा प्रीतिर्भूयः कौतूहलं हि मे ॥ ३  
 अपांषतिः कथं ह्यसिन्नमभिषिक्तः पुरा सुरैः ।  
 तन्मे ब्रूहि महाप्रज्ञ कुशलो ह्यसि सत्तम ॥ ४  
 वैशंपायन उवाच ।  
 शृणु राजभिदं चित्रं पूर्वकाले यथाऽभवत् ॥ ५  
 आदौ कृतयुगे राजन्वर्तमाने यथाविधि ।  
 वरुणं देवताः सर्वाः समेत्येदमथाब्रुवन् ॥ ६  
 यथाऽस्मान्मुरराद् शक्रो भयेभ्यः पाति सर्वदा ।  
 तथा त्वमपि सर्वासां सरितां वै पतिर्भवे ॥ ७  
 वासश्च ते सदा देव सागरे मकरालये ।  
 समुद्रोऽयं तव वशे भविष्यति नदीपतिः ॥ ८  
 सोमेन सार्धं च तव हानिघृद्धी भविष्यतः ।  
 एवमस्त्विति तान्देवान्वरुणो वाक्यमब्रवीत् ॥ ९  
 समागम्य ततः सर्वे वरुणं सागरालयम् ।  
 अपांषतिं प्रचक्रुर्हि विधिदृष्टेन कर्मणा ॥ १०  
 अभिषिच्य ततो देवा वरुणं यादसांषतिम् ।

जम्बुः स्वान्येव स्थानानि पूजयित्वा जलेश्वरम् ॥ १  
 अभिषिक्तस्ततो देवैर्वरुणोऽपि महायशः ।  
 सरितः सागरांश्चैव नदांश्चापि सरांसि च ।  
 पालयामास विधिना यथा देवाञ्छतक्रतुः ॥ १२  
 ततस्तत्राप्युपस्पृश्य दत्त्वा च विविधं वसु ।  
 अग्नितीर्थं महाप्राज्ञो जगामाद्य प्रलम्बहा ।  
 नष्टो न दृश्यते यत्र शमीगर्भे कृताशनः ॥ १३  
 लोकालोकविनाशे च प्रादुर्भूते तदाऽनघ ।  
 उपतस्थुः सुरा यत्र सर्वलोकपितामहम् ॥ १४  
 अग्निः प्रनष्टो भगवान्कारणं च न विब्रहे ।  
 सर्वभूतक्षयो राजन्संपादय विभोऽनलम् ॥ १५  
 जनमेजय उवाच ।  
 किमर्थं भगवानग्निः प्रनष्टो लोकभावनः ।  
 विज्ञातश्च कथं देवैस्तन्ममाचक्ष्व तत्त्वतः ॥ १६  
 वैशंपायन उवाच ।  
 भृगोः शापाद्भृशं भीतो जातवेदाः प्रतापवान् ।  
 शमीगर्भमथासाद्य ननाश भगवांस्ततः ॥ १७  
 प्रनष्टे तु तदा ब्रह्मो देवाः सर्वे सवासवाः ।  
 अन्वैषन्त तदा नष्टं ज्वलनं भृशदुःखिताः ॥ १८  
 ततोऽग्नितीर्थमासाद्य शमीगर्भस्थमेव हि ।  
 ददृशुर्ज्वलनं तत्र वसमानं यथाविधि ॥ १९  
 देवाः सर्वे नरन्यात्र बृहस्पतिपुरोगमाः ।



ज्वलनं तं समासाद्य प्रीताऽभूवन्सवासवाः ॥ २०  
 पुनर्यथागतं जग्मुः सर्वभक्ष्यं सोऽभवत् ।  
 भृगोः शापान्महाभाग यदुक्तं ब्रह्मवादिना ॥ २१  
 तत्राप्याप्नुत्य मतिमान्ब्रह्मशापान्मुमोच ह ॥ २२  
 तत्राप्युत्पन्नो ब्रह्मा सह देवैः प्रभुः पुरा ।  
 ससर्ज चात्मानि तथा देवतानां यथाविधि ॥ २३  
 तत्र स्नात्वा च दत्त्वा च वसूनि विविधानि च ।  
 कौबेरं प्रययौ तीर्थं यत्र तत्त्वा महत्तपः ॥ २४  
 धनाधिपत्वं संग्राप्तो राजन्नैलबिलः प्रभुः ॥ २५  
 तत्रस्थमेव तं राजन्धनानि निधयस्तथा ।  
 उपतस्थुर्नरश्रेष्ठ तत्तीर्थं लाङ्गली बलः ॥ २६  
 गत्वा स्नात्वा च विधिवद्वाङ्मणेभ्यो धनं ददौ ।  
 ददृशे तत्र तत्स्थानं कौबेरे काननोत्तमे ॥ २७

पुरा यत्र तपस्तप्तं विपुलं सुमहात्मना ।  
 यक्षराज्ञा कुबेरेण वरा लब्धाश्च पुष्कलाः ॥ २८  
 धनाधिपत्वं सख्यं च रुद्रेणामिततेजसा ।  
 सुरत्वं लोकपालत्वं पुत्रं च नलकूबरम् ॥ २९  
 यत्र लेभे महाबाहो धनाधिपतिरञ्जसा ।  
 अभिषिक्तश्च तत्रैव समागम्य मरुद्गणैः ॥ ३०  
 वाहनं चास्य तदत्तं हंसयुक्तं मनोजवम् ।  
 विमानं पुष्पकं दिव्यं नैऋतैश्चर्यमेव च ॥ ३१  
 तत्राप्युत्पन्नो बलो राजन्दत्त्वा दायाश्च पुष्कलान् ।  
 जगाम त्वरितो रामस्तीर्थं श्वेतानुलेपनः ॥ ३२  
 निषेवितं सर्वसत्त्वैर्नाम्ना बदरपाचनम् ।  
 नानर्तुकवनोपेतं सदा पुष्पफलं शुभम् ॥ ३३

॥ इति श्रीमन्महाभारते शल्यपर्वणि हृदप्रवेशपर्वणि अष्टचत्वारिंशोऽध्यायः ॥ ४८ ॥

### एकोनपञ्चाशोऽध्यायः ॥ ४९ ॥

बलरामस्य बदरपाचनतीर्थगमनम् ॥ १ ॥ श्रुताचल्यरुन्धत्योर्महिम्नानुवर्णनम् ॥ २ ॥

वैशंपायन उवाच ।  
 ततस्तीर्थवरं रामो ययौ बदरपाचनम् ।  
 तपस्सिद्धिचरितं यत्र कन्या धृतव्रता ॥ १  
 भरद्वाजस्य दुहिता रूपेणाप्रतिमा भुवि ।  
 श्रुतावती नाम विभो कुमारी ब्रह्मचारिणी ॥ २  
 तपश्चचार सात्पुत्रं नियमैर्बहुमिष्टृता ।  
 भर्ता मे देवराजः स्यादिति निश्चित्य भामिनी ॥ ३  
 समास्तस्या व्यतिक्रान्ता बहुयः कुरुकुलोद्बह ।  
 चरन्त्या नियमांस्तांस्तांस्त्रीभिस्तीव्रान्मुदुक्षरान् ॥ ४  
 तस्यास्तु तेन वृत्तेन तपसा च विशांपते ।  
 भक्त्या च भगवान्प्रीतः परया पाकशासनः ॥ ५  
 आजगामाश्रमं तस्यास्त्रिदशाधिपतिः प्रभुः ।  
 आस्थाय रूपं विप्रर्षेर्वसिष्ठस्य महात्मनः ॥ ६  
 सा तं दृष्ट्वा तपसं वसिष्ठं तपतां वरम् ।  
 आचारैर्मुनिभिर्दृष्टैः पूजयामास भारत ॥ ७

उवाच नियमज्ञा च कल्याणी सा प्रियंवदा ।  
 भगवन्मुनिशार्दूल किमाज्ञापयसि प्रभो ॥ ८  
 सर्वमद्य यथाशक्ति तव दास्यामि सुव्रत ।  
 शक्रभक्त्या च ते पाणिं न दास्यामि कथंचन ॥ ९  
 व्रतैश्च नियमैश्चैव तपसा च तपोधन ।  
 शक्रस्तोषयितव्यो वै मया त्रिभुवनेश्वरः ॥ १०  
 इत्युक्तो भगवान्देवः सायन्निव निरीक्ष्य ताम् ।  
 उवाच नियमं ज्ञात्वा सांत्वयन्निव भारत ॥ ११  
 उग्रं तपश्चरसि वै विदिता मेऽसि सुव्रते ।  
 यदर्थमयमारम्भस्तव कल्याणि हृद्गतः ॥ १२  
 तच्च सर्वं यथाभूतं भविष्यति वरानने ।  
 तपसा लभ्यते सर्वं यथाभूतं भविष्यति ॥ १३  
 यथा स्थानानि दिव्यानि विबुधानां शुभानने ।  
 तपसा तानि प्राप्याणि तपोमूलं महत्सुखम् ॥ १४  
 इति कृत्वा तपो घोरं देहं संन्यस्य मानवाः ।

देवत्वं यान्ति कल्याणि शृणुष्वैकं वचो मम ॥ १५  
 पञ्च चैतानि सुभगे बदराणि शुभव्रते ।  
 पचेत्पुक्त्वा तु भगवाञ्जगाम बलमूदनः ॥ १६  
 आमन्त्र्य तां तु कल्याणीं ततो जप्यं जजाप सः ।  
 अविदूरे ततस्तस्मादाश्रमात्तीर्थमुत्तमम् ॥ १७  
 तच्च तीर्थं महाराज यत्र जप्यं जजाप सः ।  
 इन्द्रतीर्थेतिविख्यातं त्रिषु लोकेषु मानद ॥ १८  
 तस्य जिज्ञासनार्थं स भगवान्याकशासनः ।  
 बदराणामपचनं चकार विबुधाधिपः ॥ १९  
 ततः प्रतप्ता सा राजन्वाग्यता विगतकृमा ।  
 तत्परा शुचिसंवीता पावके समधिश्रयत् ।  
 अपचद्राजशार्दूल बदराणि महाव्रता ॥ २०  
 तस्याः पचन्त्याः सुमहान्कालोऽभात्पुरुषर्षभ ।  
 न च स तान्पचन्त्यन्तं दिनं च क्षयमभ्यगात् ॥ २१  
 हुताशनेन दग्धश्च यस्तस्याः काष्ठसंचयः ।  
 अकाष्ठमग्निं सा दृष्ट्वा स्वशरीरमथादहत् ॥ २२  
 पादौ प्रक्षिप्य सा पूर्वं पावके चारुदर्शना ।  
 दग्धौ दग्धौ पुनः पादाबुपावर्तयतानघ ॥ २३  
 चरणे दह्यमाने च नाचिन्त्यदनिन्दिता ।  
 दुःखं कमलपत्राक्षी महर्षिप्रियकाम्यया ॥ २४  
 न वैमनस्यं तस्यास्तु मुखभेदोऽथवाऽभवत् ।  
 शरीरमग्निना दीप्य जलमध्ये यथा स्थिता ॥ २५  
 तच्चास्याः पचने यत्नं न न्यवर्तत भारत ।  
 सर्वथा बदराण्येव पक्तव्यानीति कन्यका ॥ २६  
 सा तन्मनसि कृत्वैव महर्षेर्वचनं शुभा ।  
 अपचद्बदराण्येव न चापच्यन्त भारत ॥ २७  
 तस्यास्तु चरणौ वह्निर्ददाह भगवान्स्त्रयम् ।  
 न च तस्या मनोदुःखं स्वल्पमप्यभवत्तदा ॥ २८  
 अथ तत्कर्म दृष्ट्वाऽस्याः प्रीतस्त्रिभुवनेश्वरः ।  
 ततः संदर्शयामास कन्यायै रूपमात्मनः ॥ २९  
 उवाच च सुरश्रेष्ठतां कन्यां सुदृढव्रताम् ।  
 प्रीतोऽसि ते शुभे भक्त्या तपसा नियमेन च ॥ ३०

तस्माद्योऽभिमतः कामः स ते संपत्स्यते शुभे ।  
 देहं त्यक्त्वा महाभागे त्रिदिवे मयि वत्स्यसि ॥ ३१  
 इदं च ते तीर्थवरं स्थिरं लोके भविष्यति ।  
 सर्वपापापहं सुभु नाम्ना बदरपाचनम् ।  
 निख्यातं त्रिषु लोकेषु ब्रह्मर्षिभिरभिप्लुतम् ॥ ३२  
 अस्मिन्खलु महाभागे शुभे तीर्थवरेऽनघे ।  
 त्यक्त्वा सप्तर्षयो जगमुर्हिमवन्तमरुन्धतीम् ॥ ३३  
 ततस्ते वै महाभागा गत्वा तत्र सुसंशिताः ।  
 वृत्त्यर्थं फलमूलानि समाहर्तुं ययुः किल ॥ ३४  
 तेषां वृत्त्यर्थिनां तत्र वसतां हिमवद्भने ।  
 अनाष्टृष्टिरनुप्राप्ता तदा द्वादशवार्षिकी ॥ ३५  
 ते कृत्वा चाश्रमं तत्र न्यवसन्त तपस्विनः ।  
 अरुन्धत्यपि कल्याणी तपोनित्याऽभवत्तदा ॥ ३६  
 अरुन्धतीं ततो दृष्ट्वा तीव्रं नियममास्थिताम् ।  
 अथागमन्निनयनः सुप्रीतो वरदस्तदा ॥ ३७  
 ब्राह्मं रूपं ततः कृत्वा महादेवो महायशः ।  
 तामभ्येत्याब्रवीद्देवो भिक्षामिच्छाम्यहं शुभे ॥ ३८  
 प्रत्युवाच ततः सा तं ब्राह्मणं चारुदर्शना ।  
 क्षीणोऽन्नसंचयो विप्र बदराणीह मक्षय ॥ ३९  
 ततोऽब्रवीन्महादेवः पचस्वैतानि सुव्रते ।  
 इत्युक्त्वा साऽपचत्तानि ब्राह्मणप्रियकाम्यया ।  
 अधिश्रित्य समिद्धेऽग्नौ बदराणि यशस्विनी ॥ ४०  
 दिव्या मनोरमाः पुण्याः कथाः शुश्राव सा तदा ।  
 अतीता सा त्वनावृष्टिर्घोरा द्वादशवार्षिकी ॥ ४१  
 अनश्नन्त्याः पचन्त्याश्च शृण्वन्त्याश्च कथाः शुभाः ।  
 दिनोपमः स तस्याथ कालोऽतीतः सुदारुणः ४२  
 ततस्तु मुनयः प्राप्ताः फलान्यादाय पर्वतात् ।  
 ततः स भगवान्प्रीतः प्रोवाचारुन्धतीं ततः ॥ ४३  
 उपसर्पस्व धर्मज्ञे यथापूर्वमिमानृषीन् ।  
 प्रीतोऽसि तव धर्मज्ञे तपसा नियमेन च ॥ ४४  
 ततः संदर्शयामास स्वरूपं भगवान्हरः ।  
 ततोऽब्रवीत्तदा तेभ्यस्तस्याश्च चरितं महत् ॥ ४५

उपावर्तयत अग्नेऽग्ने प्रसारितवती ॥ २३ ॥ तच्चास्या वचनं  
 नित्यमवर्तयति भारत इति स्म. पाठः ॥ २६ ॥  
 शल्प० १३

एकोनपञ्चाशोऽध्यायः ॥ ४९ ॥

भवद्भिर्हिमवत्पृष्ठे यत्तपः समुपार्जितम् ।  
 अस्याश्च यत्तपो विप्रा न समं तन्मतं मम ॥ ४६  
 अनया हि तपस्विन्या तपस्तप्तं सुदुश्चरम् ।  
 अनश्रन्त्या पचन्त्या च समा द्वादश पारिताः ४७  
 ततः प्रोवाच भगवांस्तामेवारुन्धतीं पुनः ।  
 वरं वृणीष्व कल्याणि यत्तेऽभिलषितं हृदि ॥ ४८  
 साऽब्रवीत्पृथुताप्राक्षी देवं सप्तर्षिसंसदि ।  
 भगवान्यदि मे प्रीतस्तीर्थं स्वादिदमद्भुतम् ॥ ४९  
 सिद्धदेवर्षिदयितं नाम्ना बदरपाचनम् ।  
 तथाऽस्मिन्देवदेवेश त्रिरात्रमुषितः शुचिः ॥ ५०  
 प्राप्नुयादुपवासेन फलं द्वादशवार्षिकम् ।  
 एवमस्ति तति तां देवः प्रत्युवाच तपस्विनीम् ॥ ५१  
 सप्तर्षिभिः स्तुतो देवस्ततो लोकं ययौ तदा ।  
 ऋषयो विस्रयं जग्मुस्तां दृष्ट्वा चाप्यरुन्धतीम् ।  
 अश्रान्तां चाविर्वर्णां च क्षुत्पिपासाऽसमायुताम् ॥ ५२  
 एवं सिद्धिः परा प्राप्ता अरुन्धत्या विशुद्धया ।  
 यथा त्वया महाभागे मदर्थं संशितव्रते ॥ ५३  
 विशेषो हि त्वया भद्रे व्रते ह्यस्मिन्समर्पितः ।  
 तथा चेदं ददाम्यद्य नियमेन मुतोषितः ।  
 विशेषं तव कल्याणि प्रयच्छामि वरं वरे ॥ ५४  
 अरुन्धत्या वरस्तस्या यो दत्तो वै महात्मना ।  
 तस्य चाहं प्रभावेन तव कल्याणि तेजसा ।  
 प्रवक्ष्यामि परं भूयो वरमत्र यथाविधि ॥ ५५  
 यस्त्वेकां रजनीं तीर्थं वत्सते सुसमाहितः ।  
 स स्नात्वा प्राप्स्यते लोकान्देहान्यासात्सुदुर्लभान् ॥

इत्युक्त्वा भगवान्देवः सहस्राक्षः प्रतापवान् ।  
 श्रुतावतीं ततः पुण्यां जगाम त्रिदिवं पुनः ॥ ५७  
 गते वज्रधरे राजस्तत्र वर्षं पपात ह ।  
 पुण्याणां भरतश्रेष्ठ दिव्यानां पुण्यगन्धिनाम् ॥ ५८  
 देवदुन्दुभयथापि नेदुस्तत्र महाखनाः ।  
 मारुतश्च वनौ पुण्यः पुण्यगन्धो विशांपते ॥ ५९  
 उत्सृज्य तु शुभा देहं जगामास्य च भार्यताम् ।  
 तपसोग्रेण तं लब्ध्वा तेन रेमे सहाच्युत ॥ ६०  
 जनमेजय उवाच ।  
 का तस्या भगवन्माता क संवृद्धा च शोभना ।  
 श्रोतुमिच्छाम्यहं विप्र परं कौतूहलं हि मे ॥ ६१  
 वैशंपायन उवाच ।  
 भरद्वाजस्य विप्रर्वैः स्कन्धं रेतो महात्मनः ।  
 दृष्ट्वाऽप्सरसमायान्तीं वृताचीं पृथलोचनाम् ॥ ६२  
 स तु जग्राह तद्रेतः करेण जपतां वरः ।  
 तदाऽपतत्पर्णपुटे तत्र सा संभवत्सुता ॥ ६३  
 तस्यास्तु जातकर्मादि कृत्वा सर्वं तपोधनः ।  
 नाम चास्याः सकृत्त्वान्भरद्वाजो महासुनिः ॥ ६४  
 श्रुतावतीति धर्मात्मा देवर्षिगणसंसदि ।  
 स्वे च तामाश्रमे न्यस्य जगाम हिमवद्वनम् ॥ ६५  
 तत्राप्युपस्पृश्य महासुभावो  
 वसूनि दत्त्वा च महाद्विजेभ्यः ।  
 जगाम तीर्थं सुसमाहितात्मा  
 शक्रस्य वृष्णिप्रवरस्तदानीम् ॥ ६६

॥ इति श्रीमन्महाभारते शल्यपर्वणि हृदप्रवेशपर्वणि एकोऽपञ्चाशोऽध्यायः ॥ ४९ ॥

### पञ्चाशोऽध्यायः ॥ ५० ॥

अलभ्यस्तेनृतीर्थीदितमनम् ॥ १ ॥ सप्ततीर्थमाहात्म्यकथनम् ॥ २ ॥

वैशंपायन उवाच ।  
 इन्द्रतीर्थं ततो गत्वा यदूनां प्रवरो बली ।  
 विप्रेभ्यो धनरत्नानि ददौ स्नात्वा यथाविधि ॥ १  
 तत्र ह्यमरराजो वै ईजे क्रतुशतेन ह ।  
 बृहस्पतेश्च देवेशः प्रददौ विष्णुं धनम् ॥ २

अनर्गलान्तजारुध्यान्सर्वान्विविधदक्षिणान् ।  
 आजहार क्रतूस्तत्र यथोक्तं वेदपारगैः ॥ ३  
 तान्क्रतून्भरतश्रेष्ठ शतक्रतुवो महाद्युतिः ।  
 पूरयामास विधिवत्ततः ख्यातः शतक्रतुः ॥ ४  
 तस्य नाम्ना तु तचीर्थं शिवं पुण्यं सनातनम् ।

इन्द्रतीर्थमिति ख्यातं सर्वपापप्रमोचनम् ॥ ५  
 उपस्पृश्य च तत्रापि विधिवन्मुसलायुधः ।  
 ब्राह्मणान्पूजयित्वा च पानाञ्छादनभोजनैः ॥ ६  
 शुभं तीर्थवरं तस्माद्रामतीर्थं जगाम ह ।  
 यत्र रामो महाभागो भार्गवः सुमहातपाः ॥ ७  
 असकृत्पृथिवीं कृत्वा हतक्षत्रियशूद्रवाम् ।  
 उपाध्यायं पुरस्कृत्य काश्यपं मुनिसत्तमम् ॥ ८  
 अयजद्राजपेयेन सोऽश्वमेधशतेन च ।  
 प्रददौ दक्षिणार्थं च पृथिवीं सागराम्बराम् ॥ ९  
 रामो दत्त्वा धनं तत्र द्विजेभ्यो जनमेजय ।  
 उपस्पृश्य यथान्यायं पूजयित्वा तथा द्विजान् ॥ १०  
 पुण्यतीर्थे शुभे देशे वसु दत्त्वा हलायुधः ।  
 मुनींश्चैवाभिवाद्याथ यमुनातीर्थमागमत् ।  
 यत्रानयामास तदा राजसूयमपांपतिः ॥ ११  
 दितेः सुतान्महाभागो वरुणो वै सितप्रभः ।  
 यत्र निर्जित्य सङ्ग्रामे मानुषान्दानवांस्तथा ।  
 गन्धर्वाब्राह्मणाश्चैव वरुणः परवीरहा ॥ १२  
 तस्मिन्कतुवरे वृत्ते सङ्ग्रामः समजायत ।  
 देवानां दानवानां च त्रैलोक्यस्य भयावहः ॥ १३  
 राजसूये ऋतुश्रेष्ठे निवृत्ते जनमेजय ।

जायते सुमहावीरः संक्षयः क्षत्रियान्प्रति ॥ १४  
 हलायुधस्तदा रामस्तस्मिन्तीर्थवरे शुभे ।  
 तत्र स्नात्वा च दत्त्वा च द्विजेभ्यो वसु माधवः ॥ १५  
 वनमाली ततो हृष्टः स्तूयमानो द्विजातिभिः ।  
 तस्मादादित्यतीर्थं च जगाम कमलेक्षणः ॥ १६  
 यत्रेष्टा भगवाञ्ज्योतिर्मास्करो राजसत्तम ।  
 ज्योतिषामाधिपत्यं च प्रभावं चाभ्यपद्यत ॥ १७  
 तस्या नद्यास्तु तीरे वै सर्वे देवाः सवासवाः ।  
 विश्वेदेवाः समरुतो गन्धर्वाप्सरसश्च ह ॥ १८  
 द्वैपायनः शुकश्चैव कृष्णश्च मधुसूदनः ।  
 यक्षाश्च राक्षसाश्चैव पिशाचाश्च विशांपते ॥ १९  
 एते चान्ये च बहवो योगसिद्धाः सहस्रशः ।  
 तस्मिन्तीर्थे सरस्वत्याः शिवे पुण्ये परंतप ॥ २०  
 तत्र हत्वा पुरा विष्णुरमुनौ मधुकैटभौ ।  
 आपुत्य भरतश्रेष्ठ तीर्थप्रवर उत्तमे ॥ २१  
 द्वैपायनश्च धर्मात्मा तत्रैवापुत्य भारत ।  
 संप्राप्तः परमं योगं सिद्धिं च परमां गतः ॥ २२  
 असितो देवलश्चैव तस्मिन्नेव महातपाः ।  
 परमं योगमास्थाय ऋषियोगमवाप्नुवान् ॥ २३

॥ इति श्रीमन्महाभारते शल्यपर्वणि हृदयवेशपर्वणि पञ्चाशोऽध्यायः ॥ ५० ॥

### एकपञ्चाशत्तमोऽध्यायः ॥ ५१ ॥

देवलजैगीषव्ययोऽरिचकीर्तनम् ॥ १ ॥ बलभद्रस्याधिलतीर्थात्सोमतीर्थगमनम् ॥ २ ॥

वैशंपायन उवाच ।  
 तस्मिन्नेव ॥ धर्मात्मा वसति स्य तपोधनः ।  
 गार्हस्थ्यं धर्ममास्थाय ह्यसितो देवलः पुरा ॥ १  
 धर्मनित्यः शुचिर्दान्तो यज्ञशीलो महातपाः ।  
 कर्मणा मनसा वाचा समः सर्वेषु जन्तुषु ॥ २  
 अक्रोधनो महाराज तुल्यनिन्दात्मसंस्तुतिः ।  
 प्रियाप्रिये तुल्यवृत्तिर्यमवत्समदर्शनः ॥ ३  
 काञ्चने लोष्टके चैव समदर्शी महातपाः ।

देवानपूजयन्नित्यमतिथींश्च द्विजैः सह ।  
 ब्रह्मचर्यरतो नित्यं सदा धर्मपरायणः ॥ ४  
 ततोऽभ्येत्य महाभाग योगमास्थाय भिक्षुकः ।  
 जैगीषव्यो मुनिर्धर्मांस्तस्मिन्तीर्थे समाहितः ॥ ५  
 देवलस्याश्रमे राजसूयवसत्स महाद्युतिः ।  
 योगनित्यो महाराज सिद्धिं प्राप्तो महातपाः ॥ ६  
 तं तत्र वसमानं तु जैगीषव्यं महामुनिम् ।  
 देवलो दर्शयन्नेव नैवायुजत धर्मतः ॥ ७

आनयामास मुनीनित्यशुषक्यते । राजसूयं कर्तुमिति शेषः

नैवायुजत धर्मतः इति छ. पाठः ॥ ७ ॥

एवं तयोर्महाराज दीर्घकालो व्यतिक्रमत् ॥ ८  
 जैगीषव्यो मुनिस्तं तु ददर्शाथ स केवलम् ।  
 आहारकाले मतिमान्परित्राद् जनमेजय ॥ ९  
 उपातिष्ठत् धर्मज्ञो भैक्षकाले स देवलम् ।  
 स दृष्ट्वा भिक्षुरूपेण प्राप्तं तत्र महाद्युतिम् ।  
 गौरवं परमं चक्रे प्रीतिं च विपुलां तथा ॥ १०  
 देवलस्तु यथाशक्ति पूजयामास भारत ।  
 ऋषिदृष्टेन विधिना समा बद्धीः समाहितः ॥ ११  
 कदाचित्तस्य नृपते देवलस्य महात्मनः ।  
 चिन्ता मुमहती जाता मुनिं दृष्ट्वा महाद्युतिम् ॥ १२  
 समास्तु समतिक्रान्ता बह्वयः पूजयतो यम ।  
 न चायमलसो भिक्षुरभ्यभाषत् किञ्चन ॥ १३  
 एवं विगणयन्नेव स जगाम महोदधिम् ।  
 अन्तरिक्षचरः श्रीमान्कलशं गृह्य देवलः ॥ १४  
 गच्छन्नेव स धर्मात्मा समुद्रं सरितां पतिम् ।  
 जैगीषव्यं ततोऽपश्यद्गतं प्रागेव भारत ॥ १५  
 ततः सविस्मयश्चिन्तां जगामाथामितप्रभः ।  
 कथं भिक्षुरयं प्राप्तः समुद्रे स्नात एव च ॥ १६  
 इत्येवं चिन्तयामास महर्षिरसितस्तदा ।  
 स्नात्वा समुद्रे विधिवच्छुचिर्जप्यं जजाप सः ॥ १७  
 कृतजप्यादिकः श्रीमानाश्रमं च जगाम ह ।  
 कलशं जलपूर्णं वै गृहीत्वा जनमेजय ॥ १८  
 ततः स प्रविशन्नेव स्वमाश्रमपदं मुनिः ।  
 आसीनमाश्रमे तत्र जैगीषव्यमपश्यत् ॥ १९  
 न व्याहरति चैवैनं जैगीषव्यः कथञ्चन ।  
 काष्ठभूतोऽऽश्रमपदे वसति स महात्तपाः ॥ २०  
 तं दृष्ट्वा चापुतं तोये सागरे सागरोपमम् ।  
 प्रविष्टमाश्रमं चापि पूर्वमेव ददर्श सः ॥ २१  
 असितो देवलो राजंश्चिन्तयामास बुद्धिमान् ।  
 दृष्ट्वा प्रभानं तपसो जैगीषव्यस्य योगजम् ॥ २२  
 चिन्तयामास राजेन्द्र तदा स मुनिसत्तमः ।  
 मया दृष्टः समुद्रे च आश्रमे च कथं न्वयम् ॥ २३  
 एवं विगणयन्नेव स मुनिर्मन्त्रपारगः ।

उत्पपाताश्रमात्तस्मादन्तरिक्षं विशांपते ।  
 जिज्ञासार्थं तदा भिक्षोर्जैगीषव्यस्य देवलः ॥ २४  
 सोऽन्तरिक्षचरान्सिद्धान्समपश्यत्समाहितान् ।  
 जैगीषव्यं च तैः सिद्धैः पूज्यमानमपश्यत् ॥ २५  
 ततोऽसितः सुसंरब्धो व्यवसायी दृढव्रतः ।  
 अपश्यद्वै दिवं यातं जैगीषव्यं स देवलः ॥ २६  
 तस्माच्च पितृलोकं तं व्रजन्तं सोऽन्वपश्यत् ।  
 पितृलोकाच्च तं यातं याम्यं लोकमपश्यत् ॥ २७  
 'तस्मादादित्यलोकं च व्रजन्तं सोऽन्वपश्यत् ।'  
 तस्मादपि समुत्पत्य सोमलोकमभिष्टुतम् ।  
 व्रजन्तमन्वपश्यत्स जैगीषव्यं स देवलः ॥ २८  
 लोकान्समुत्पत्यन्तं तु शुभानेकान्तयाजिनाम् ।  
 ततोऽग्निहोत्रिणां लोकान्स्ततश्चाप्युत्पपात ह ॥ २९  
 दर्शं च पौर्णमासं च ये यजन्ति तपोधनाः ।  
 तेभ्यः स ददृशे धीमाल्लोकेभ्यः पशुयाजिनाम् ।  
 व्रजन्तं लोकममलमपश्यदेवपूजितम् ॥ ३०  
 चातुर्मासैर्वहुविधैर्यजन्ते ये तपोधनाः ।  
 तेषां स्थानं ततो यातं तथाऽग्निष्टोमयाजिनाम् ॥ ३१  
 अग्निष्टुतेन च तथा ये यजन्ति तपोधनाः ।  
 तत्स्थानमनुसंप्राप्तमन्वपश्यत् देवलः ॥ ३२  
 बाजपेयं क्रतुवरं तथा बहुसुवर्णकम् ।  
 आहरन्ति महाप्राज्ञास्तेषां लोकेष्वपश्यत् ॥ ३३  
 यजन्ते राजसूयेन पुण्डरीकेण चैव ये ।  
 तेषां लोकेष्वपश्यच्च जैगीषव्यं स देवलः ॥ ३४  
 अश्वमेधं क्रतुवरं नरमेधं तथैव च ।  
 आहरन्ति नरश्रेष्ठास्तेषां लोकेष्वपश्यत् ॥ ३५  
 सर्वमेधं च दुष्प्रापं तथा सौत्रामणिं च ये ।  
 तेषां लोकेष्वपश्यच्च जैगीषव्यं स देवलः ॥ ३६  
 द्वादशाहैश्च सत्रैश्च यजन्ते विविधैर्नृप ।  
 तेषां लोकेष्वपश्यच्च जैगीषव्यं स देवलः ॥ ३७  
 मैत्रावरुणयोर्लोकानादित्यानां तथैव च ।  
 सलोकतामनुप्राप्तमपश्यत् ततोऽसितः ॥ ३८  
 रुद्राणां च वसूनां च स्थानं यच्च बृहस्पतेः ।

तानि सर्वाण्यतीतं च समपश्यत्ततोऽसितः ॥३९॥  
 आरुह्य च गवां लोकं प्रयान्तं ब्रह्मसत्रिणाम् ।  
 लोकानपश्यद्ब्रह्मन्तं जैगीषव्यं ततोऽसितः ॥४०॥  
 त्रीँलोकान्प्रवरान्विप्रमुत्पतन्तं स्वतेजसा ।  
 पतिव्रतानां लोकांश्च ब्रजन्तं सोऽन्वपश्यत् ॥४१॥  
 ततो मुनिवरं भूयो जैगीषव्यमथासितः ।  
 नान्वपश्यत् लोकस्यमन्तर्हितमरिंदम ॥ ४२॥  
 सोऽचिन्तयन्महाभागो जैगीषव्यस्य देवलः ।  
 प्रभावं सुव्रतत्वं च सिद्धिं योगस्य चातुलाम् ॥ ४३॥  
 असितोऽपृच्छत् तदा सिद्धाँल्लोकेषु सत्तमान् ।  
 प्रयतः प्राञ्जलिर्भूत्वा धीरस्तान्ब्रह्मचारिणः ॥ ४४॥  
 जैगीषव्यं न पश्यामि तं शंसन्तु तपोधनाः ।  
 एतदिच्छाम्यहं श्रोतुं परं कौतूहलं हि मे ॥ ४५॥  
 सिद्धा ऊचुः ।  
 शृणु देवल भूतार्थं शंसतां नो दृढव्रत ।  
 जैगीषव्यो गतो लोकं शाश्वतं ब्रह्मणोक्षयम् ॥ ४६॥  
 वैशंपायन उवाच ।  
 स श्रुत्वा वचनं तेषां सिद्धानां ब्रह्मचारिणाम् ।  
 असितो देवलस्तूर्णमुत्पपात पपात च ॥ ४७॥  
 ततः सिद्धास्त ऊचुर्हि देवलं पुनरेव ह ।  
 न देवलमस्ति तत्र तव गन्तुं तपोधन ।  
 ब्रह्मणः सदने विप्र जैगीषव्यो यदाप्तवान् ॥ ४८॥  
 वैशंपायन उवाच ।  
 तेषां तद्वचनं श्रुत्वा सिद्धानां देवलः पुनः ।  
 आनुपूर्व्येण लोकांस्तान्सर्वानवततार ह ॥ ४९॥  
 स्वमाश्रमपदं पुण्यमाजगाम पतङ्गवत् ।  
 प्रविशन्नेव चापश्यजैगीषव्यं स देवलः ॥ ५०॥  
 ततो बुद्ध्या व्यगणयद्देवलो धर्मयुक्तया ।  
 दृष्ट्वा प्रभावं तपसो जैगीषव्यस्य योगजम् ॥ ५१॥  
 ततोऽब्रवीन्महात्मानं जैगीषव्यं स देवलः ।

विनयावनतो राजभुपसर्प्य महामुनिम् ।  
 मोक्षधर्मं समास्थातुमिच्छेयं भगवन्नहम् ॥ ५२॥  
 तस्य तद्वचनं श्रुत्वा उपदेशं चकार सः ।  
 विधिं योगस्य परमं कार्याकार्यस्य शास्त्रतः ॥ ५३॥  
 संन्यासे कृतबुद्धिं तं ततो दृष्ट्वा महातपाः ।  
 सर्वाश्वास्य क्रियाश्चक्रे विधिदृष्टेन कर्मणा ॥ ५४॥  
 संन्यासे कृतबुद्धिं तं भूतानि पितृभिः सह ।  
 ततो दृष्ट्वा प्ररुदुः कोऽस्यान्संविमजिष्यति ॥ ५५॥  
 देवलस्तु वचः श्रुत्वा भूतानां करुणं तथा ।  
 दिशो दश व्याहरतां मोक्षं त्यक्तुं मनो दधे ॥ ५६॥  
 ततस्तु फलमूलानि पवित्राणि च भारत ।  
 शुष्पाण्योषधयश्चैव रोरुयन्ते सहस्रशः ॥ ५७॥  
 पुनर्नो देवलः क्षुद्रो नूनं छेत्स्यति दुर्मतिः ।  
 अभयं सर्वभूतेभ्यो यो दत्त्वा नावबुध्यते ॥ ५८॥  
 ततो भूयो व्यगणयत्स्वबुद्ध्या मुनिसत्तमः ।  
 मोक्षे गार्हस्थ्यधर्मे वा किंतु श्रेयस्करं भवेत् ॥ ५९॥  
 इति निश्चित्य मनसा देवलो राजसत्तम ।  
 त्यक्त्वा गार्हस्थ्यधर्मं स मोक्षधर्ममरोचयत् ॥ ६०॥  
 एवमादीनि संचिन्त्य देवलो निश्चयान्वितः ।  
 प्राप्तवान्परमां सिद्धिं परं योगं च भारत ॥ ६१॥  
 ततो देवाः समागम्य बृहस्पतिपुरोगमाः ।  
 जैगीषव्यं तपश्चास्य प्रशंसन्ति तपस्विनः ॥ ६२॥  
 अथाब्रवीदपिबरो देवान् नारदस्तथा ।  
 जैगीषव्ये तपो नास्ति विसापयति योऽसितम् ६३॥  
 तमेवंवादिनं धीरं प्रत्युचुस्ते दिवौकसः ।  
 नैवमित्येव शंसन्तो जैगीषव्यं महामुनिम् ॥ ६४॥  
 नातः परतरं किंचितुल्यमस्ति प्रभावतः ।  
 तेजसस्तपसश्चास्य योगस्य च महात्मनः ॥ ६५॥  
 एवं प्रभावो धर्मात्मा जैगीषव्यस्तथाऽसितः ।  
 तयोरिदं स्थानवरं तीर्थं चैव महात्मनोः ॥ ६६॥

भूतार्थं यथाभूतार्थम् ॥ ४६ ॥ उत्पपात ब्रह्मलोकं गन्तुमिति  
 रोवः । पपात च गगनात् ॥ ४७ ॥ सर्वाः क्रिया उत्सर्गे-  
 ष्यादयः ॥ ५४ ॥ मोक्षं संन्यासे त्यक्तुं मनो दधे । उत्सर्ग-

नामग्नीनां पुनराधानं कर्तुमिच्छत् ॥ ५६ ॥ अस्मितो देवलः  
 ॥ ६६ ॥ एकपञ्चाशत्ततोऽध्यायः ॥ ५१ ॥

तत्राप्युपस्पृश्य ततो महात्मा  
दत्त्वा च वित्तं हलभृद्भिर्ज्यैः ।

अवाप्य धर्मं परमार्थकर्म  
जगाम सोमस्य महत्सुतीर्थम् ॥ ६७

॥ इति श्रीमन्महाभारते शल्यपर्वणि हृदप्रवेशपर्वणि एकपञ्चाशत्तमोऽध्यायः ॥ ५१ ॥

### द्विपञ्चाशत्तमोऽध्यायः ॥ ५२ ॥

दधीचिसारस्वतयोश्चरितवर्णनम् ॥ १ ॥

वैशंपायन उवाच ।  
यत्रेजिवानुदुपती राजसूयेन भारत ।  
यस्मिन्वृत्ते महानासीत्संग्रामस्तारकामयः ॥ १  
तत्राप्युपस्पृश्य बलो दत्त्वा दानानि चात्मवान् ।  
सारस्वतस्य धर्मात्मा मुनेस्तीर्थं जगाम ह ॥ २  
यत्र द्वादशवार्षिक्यामनावृष्ट्यां द्विजोत्तमान् ।  
वेदानध्यापयामास पुरा सारस्वतो मुनिः ॥ ३  
जनमेजय उवाच ।  
कथं द्वादशवार्षिक्यामनावृष्ट्यां द्विजोत्तमान् ।  
वेदानध्यापयामास पुरा सारस्वतो मुनिः ॥ ४  
वैशंपायन उवाच ।  
आसीत्पूर्वं महाराज मुनिर्धोमान्महातपाः ।  
दधीचिरिति विख्यातो ब्रह्मचारी जितेन्द्रियः ॥ ५  
तस्मात्तितपसः शक्रो बिभेति सततं विभो ।  
न स लोभयितुं शक्यः फलैर्बहुविधैरपि ॥ ६  
प्रलोभनार्थं तस्मात् प्राहिणोत्पाकशासनः ।  
दिव्यामप्सरसं पुण्यां दर्शनीयामलम्बुसाम् ॥ ७  
तस्य तर्पयतो देवान्सरस्वत्यां महात्मनः ।  
समीपतो महाराज सोपातिष्ठत भामिनी ॥ ८  
तां दिव्यवपुषं दृष्ट्वा तस्यैर्भावितात्मनः ।  
रेतः स्कन्धं सरस्वत्यां तत्सा जग्राह निम्नगा ॥ ९  
कुक्षौ चाप्यधदृष्ट्वा तद्व्रतः पुरुषर्षभ ।  
सा दधार च तं गर्भं पुत्रहेतोर्महात्मनः ॥ १०  
सुषुप्ते चापि समये पुत्रं सारस्वतं वरम् ।  
जगाम पुत्रमादाय तमृषिं प्रति च प्रभो ॥ ११  
ऋषिसंसदि तं दृष्ट्वा सा नदी मुनिसत्तमम् ।

ततः प्रोवाच राजेन्द्र ददती पुत्रमस्य तम् ।  
ब्रह्मर्षे तव पुत्रोऽयं त्वद्भक्त्या धारितो मया ॥ १२  
दृष्ट्वा तेऽप्सरसं रेतो यत्स्कन्धं प्रागलम्बुसाम् ।  
तत्कुक्षिणाऽहं ब्रह्मर्षे त्वद्भक्त्या धृतवत्यहम् ॥ १३  
न विनाशमिदं गच्छेत्त्वचेज इति निश्चयात् ।  
प्रतिगृह्णीष्व पुत्रं स्वं मया दत्तमनिन्दितम् ॥ १४  
इत्युक्तः प्रतिजग्राह प्रीतिं चावाप पुष्कलाम् ।  
पितृवचोपजिघ्रत्तं मूर्ध्नि प्रेम्णा द्विजोत्तमः ॥ १५  
परिष्वज्य चिरं कालं तदा भरतसत्तम ।  
सारस्वत्यै वरं प्रादात्प्रीयमाणो महामुनिः ॥ १६  
विश्वेदेवाः सपितरो गन्धर्वाप्सरसां गणाः ।  
तृप्तिं यास्यन्ति सुमगे तर्प्यमाणास्तवाम्भसा ॥ १७  
इत्युक्त्वा स तु तुष्टाव वचोभिर्वै महानदीम् ।  
प्रीतः परमहृष्टात्मा यथावच्छृणु पार्थिव ॥ १८  
दधीचिरुवाच ।  
प्रसुताऽसि महाभागे सरसो ब्रह्मणः पुरा ।  
जानन्ति त्वां सरिच्छ्रेष्ठे मुनयः संशितव्रताः ॥ १९  
मम प्रियकरी चापि सततं प्रियदर्शने ।  
तस्मात्सारस्वतं पुत्रमदधा वरवर्णिनि ॥ २०  
तवैव नाम्ना प्रथितः पुत्रस्ते लोकभावनः ।  
सारस्वत इति ख्यातो भविष्यति महातपाः ॥ २१  
एष द्वादशवार्षिक्यामनावृष्ट्यां द्विजर्षभान् ।  
सारस्वतो महाभागे वेदानध्यापयिष्यति ॥ २२  
पुण्याभ्यश्च सरिश्चस्त्वं सदा पुण्यतमा शुभे ।  
भविष्यसि महाभागे मत्प्रसादात्सरस्वति ॥ २३  
एवं सा संस्तुता तेन वरं लब्ध्वा महानदी ।

दधीच इति इति क. झ. पाठः ॥ ५ ॥ ऋषिसंसदितं च्छेति

क. छ. पाठः । तत्र संसादितं परिवारितमित्यर्थः ॥ १२ ॥

पुत्रमादाय मुदिता जगाम भरतर्षभ ॥ २४  
 एतस्मिन्नेव काले तु विरोधे देवदानवैः ।  
 शक्रः प्रहरणान्वेषी लोकांस्त्रीन्विचचार ह ॥ २५  
 न चोपलेभे भगवान्शक्रः प्रहरणं तदा ।  
 यद्वै तेषां भवेद्योग्यं वधाय विबुधद्विषाम् ॥ २६  
 ततोऽब्रवीत्सुराब्धशक्रो न मे शक्याः सुरारयः ।  
 क्रतेऽस्थिभिर्दधीचस्य निहन्तुं त्रिदशद्विषः ॥ २७  
 तस्माद्यत्नाद्विप्रेष्टो याच्यतां कार्यसिद्धये ।  
 दधीचास्त्रीनि देहीति तैर्वधिष्यामहे रिपून् ॥ २८  
 स च तैर्याचितोऽस्त्रीनि यत्नाद्विषवरस्तदा ।  
 साहाय्यं नः कुरुष्वेति चकारैवानिचारयन् ॥ २९  
 स लोकानक्षयान्प्राप्तो देवप्रियकरस्तदा ।  
 तस्यास्थिभिरथो शक्रः संप्रहृष्टमनास्तदा ॥ ३०  
 कारयामास दिव्यानि नानाप्रहरणान्पुत ।  
 गदा वज्राणि चक्राणि गुरुन्दण्डांश्च पुष्कलान् ॥ ३१  
 स हि तीव्रेण तपसा संभृतः परमर्षिणा ।  
 प्रजापतिसुतेनाथ भृगुणा लोकभावनः ॥ ३२  
 अतिकायः स तेजस्वी लोकसारे विनिर्मितः ।  
 जज्ञे शैलगुरुः प्रांशुर्महिम्ना ग्रथितः प्रभुः ॥ ३३  
 नित्यमुद्विजते चास्य तेजसः पाकशासनः ॥ ३४  
 तेन वज्रेण भगवान्मन्त्रयुक्तेन भारत ।  
 भृशं क्रोधविप्रेष्टेन ब्रह्मतेजोद्वेगेन च ।  
 दैत्यदानववीराणां जघान नवतीर्नव ॥ ३५  
 अथ काले व्यतिक्रान्ते महत्यतिभयंकरी ।  
 अनावृष्टिरनुप्राप्ता राजन्द्रादशवार्षिकी ॥ ३६  
 तस्यां द्वादशवार्षिक्यामनावृष्ट्यां महर्षयः ।  
 वृत्त्यर्थं प्राद्रवन् राजन्धुधार्ताः सर्वतोदिशम् ॥ ३७  
 दिग्भ्यस्तान्प्रद्रुतान्दृष्ट्वा मुनिः सारस्वतस्तदा ।  
 गमनाय मर्ति चक्रे तं प्रोवाच सरस्वती ॥ ३८  
 न गन्तव्यमितः पुत्र तवाहारमहं सदा ।  
 दास्यामि मत्स्यप्रवरानुष्यतामिह भारत ॥ ३९

इत्युक्तस्तर्पयामास स पितृन्देवतास्तथा ।  
 आहारमकरोन्नित्यं प्राणान्वेदांश्च धारयन् ॥ ४०  
 अथ तस्यामनावृष्ट्यामतीतायां महर्षयः ।  
 अन्योन्यं परिप्रच्छुः पुनः स्वाध्यायकारणात् ॥ ४१  
 तेषां क्षुधापरीतानां नष्टा वेदा विधावताम् ।  
 सर्वेषामेव राजेन्द्र न किञ्चित्प्रतिभाति ह ॥ ४२  
 अथ कश्चिद्विप्रेष्टो सारस्वतमुपेयिवान् ।  
 कुर्वाणं संशितात्मानं स्वाध्यायमृषिसत्तमम् ॥ ४३  
 स गत्वाऽचष्ट तेभ्यश्च सारस्वतमृषिं प्रभुम् ।  
 स्वाध्यायममरप्रख्यं कुर्वाणं विजने वने ॥ ४४  
 ततः सर्वे समाजग्मुस्तत्र राजन्महर्षयः ।  
 सारस्वतं मुनिप्रेष्टमिदमूचुः समागताः ॥ ४५  
 अस्मानध्यापयस्वेति तावुवाच ततो मुनिः ।  
 शिष्यत्वमुपगच्छध्वं विधिना च ममेत्युत ॥ ४६  
 तत्राब्रुवन्मुनिगणा बालस्त्वमसि पुत्रक ।  
 स तानाह न मे धर्मो नश्येदिति पुनर्मुनीन् ॥ ४७  
 यो ह्यधर्मेण वै ब्रूयाद्दृष्टीयाद्योऽप्यधर्मतः ।  
 क्रियेतां तावुभौ क्षिप्रं स्यातां वा वैरिणावुभौ ॥ ४८  
 न हायनैर्न पलितैर्न विचेन न बन्धुभिः ।  
 ऋषयश्चक्रिरे धर्मं योऽनूचानः स नो महान् ॥ ४९  
 एतच्छ्रुत्वा वचस्तस्य मुनयस्ते विधानतः ।  
 तस्माद्देवाननुप्राप्य पुनर्धर्मं प्रचक्रिरे ॥ ५०  
 पृष्टिर्मुनिसहस्राणि शिष्यत्वं प्रतिपेदिरे ।  
 सारस्वतस्य विप्रर्षेर्वेदस्वाध्यायकारणात् ॥ ५१  
 मुष्टिं मुष्टिं ततः सर्वे दर्भाणां ते ह्युपाहरन् ।  
 तस्यासनार्थं विप्रर्षेर्बालस्यापि वक्षे स्थिताः ॥ ५२  
 तत्रापि दत्त्वा वसु रौहिणेयो  
 महाबलः केशवपूर्वजोऽथ ।  
 जगाम तीर्थं मुदितः क्रमेण  
 तं हृद्वकन्याश्रममेव वीरः ॥ ५३

॥ इति श्रीमन्महाभारते शल्यपर्वणि हृदप्रवेशपर्वणि द्विपञ्चाशत्तमोऽध्यायः ॥ ५२ ॥



## त्रिपञ्चाशत्तमोऽध्यायः ॥ ५३ ॥

वृद्धकन्याचरित्रकथनम् ॥ १ ॥

जनमेजय उवाच ।

कथं कुमारी भगवंस्तपोयुक्ता ह्यभूत्पुरा ।

किमर्थं च तपस्तेपे को वाऽस्या नियमोऽभवत् ॥ १

सुदुष्करमिदं ब्रह्मंस्त्वत्तः श्रुतमनुत्तमम् ।

आख्यादि तत्त्वमखिलं यथा तपसि सा स्थिता ॥ २

वैशंपायन उवाच ।

ऋषिरासीन्महावीर्यः कुणिर्गार्ग्यो महायशः ।

स तत्त्वा विपुलं राजंस्तपो वै तपतां वरः ।

तपसाऽथ सुतां सुभ्रूं समुत्पादितवान्विभुः ॥ ३

तां च दृष्ट्वा मुनिः प्रीतः कुणिर्गार्ग्यो महायशः ।

जगाम त्रिदिवं राजन्संस्तव्येह कलेवरम् ॥ ४

सुभ्रूः सा ह्यथ कल्याणी पुण्डरीकनिभेक्षणा ।

महता तपसोग्रेण कृत्वाश्रममनिन्दिता ॥ ५

उपवासैः पूजयन्ती पितृदेवांश्च सा पुरा ।

तस्यास्तु तपसोग्रेण महान्कालोऽत्यगावृष्ट ॥ ६

सा पित्रा दीयमानापि यतिं मैच्छदनिन्दिता ।

आत्मनः सदृशं सा तु भर्तारं नान्वपश्यत् ॥ ७

ततः सा तपसोग्रेण पीडयित्वाऽऽत्मनस्तनुम् ।

पितृदेवार्चनरता बभूव विजने बने ॥ ८

साऽऽत्मानं मन्यमाना तु कृतकृत्यं श्रमान्विता ।

‘जगाम वृद्धभावं ■ कौमारब्रह्मचारिणी ॥’ ९

वार्धकेन च राजेन्द्र तपसा चैव कथिता ।

सा नाशकद्यदा गन्तुं पदात्पदमपि स्वयम् ॥ १०

चकार गमने बुद्धिं परलोकाय वै तदा ।

मोक्तुकामां तु तां दृष्ट्वा शरीरं नारदोऽब्रवीत् ॥ ११

असंस्कृतायाः कन्यायाः कुतो लोकास्तवानधे ।

एवं तु श्रुतमस्माभिर्देवलोके महाव्रते ॥ १२

तपः परमकं प्राप्तं न तु लोकास्त्वया जिताः ।

तन्मारदवचः श्रुत्वा साऽब्रवीदपिसंसदि ॥ १३

तपसोऽर्थं ग्रयच्छामि पाणिग्राहस्य सत्तमाः ।

इत्युक्तेऽस्यास्तु जग्राह पाणिं गालवसंभवः ॥ १४

ऋषिः प्राक् शुक्लवानाम समयं चेममब्रवीत् ।

समयेन तवाद्याहं पाणिं स्पृक्ष्यामि शोभने ॥ १५

यद्येकरात्रं वस्तव्यं त्वया सह मयेति ह ।

तथेति सा प्रतिश्रुत्य तस्मै पाणिं ददौ तदा ॥ १६

यथादृष्टेन विधिना हुत्वा चार्घ्यं विधानतः ।

चक्रे च पाणिग्रहणं तस्योद्गाहं च गालविः ॥ १७

सा राजावभवद्राजंस्तरुणी वरवर्णिनी ।

दिव्याभरणवस्त्रा च दिव्यगन्धानुलेपना ॥ १८

तां दृष्ट्वा गालविः प्रीतो दीपयन्तीमिव श्रिया ।

उवास च क्षपाभेकां प्रभाते साऽब्रवीच्च तम् ॥ १९

यस्त्वया समयो विप्र कृतो मे तपतां वर ।

तेनोपिताऽस्मि भद्रं ते स्वस्ति तेऽस्तु ब्रजाम्यहम् ॥

सा तु ध्यात्वाऽब्रवीद्भूयो योऽसिंस्तीर्थं समाहितः ॥

वसते रजनीमेकां तर्पयित्वा दिवौकसः ॥ २१

चत्वारिंशत्तमष्टौ च द्वौ चाष्टौ सम्यगाचरेत् ।

यो ब्रह्मचर्यं वर्षाणि फलं तस्य लभेत सः ॥ २२

एवमुक्त्वा ततः साध्वी देहं त्यक्त्वा दिवं गता ।

ऋषिरप्यभवद्दीनस्तस्या रूपं विचिन्तयन् ॥ २३

समयेन तपोऽर्थं च कृच्छ्रात्प्रतिगृहीतवान् ।

साधयित्वा तदाऽऽत्मानं तस्याः स गतिमाप्तवान् ॥

दुःखितो भरतश्रेष्ठ तस्या रूपबलात्कृतः ॥ २४

एतच्चेष्टकन्याया व्याख्यातं चरितं महत् ।

तथैव ब्रह्मचर्यं च स्वर्गस्य च गतिः शुभा ॥ २५

तत्रस्थश्चापि शुश्राव हतं शल्यं हलायुधः ॥ २६

तत्रापि दत्त्वा दानानि द्विजातिभ्यः परंतपः ।

शुश्रोच शल्यं संग्रामे निहतं पाण्डवैस्तदा ॥ २७

तपसा संश्रुता सुभ्रूः समुत्पन्ना महात्मनः इति छ. पाठः ॥ ३ ॥ चत्वारिंशत्तमष्टौ चेति । प्रतिवेदं द्वादशवर्षाणीति वेद-  
चतुष्टयाभ्ययनायाद्याचत्वारिंशद्वर्षाणि । ततो द्वौ वत्सरो ज्ञातकेन

शुरोरात्रुप्यर्थं सेवा कार्या । ततोऽष्टवर्षिकीं कन्यां परिणीय तस्या  
यौवनान्ध्रवर्षाणीत्यष्टपञ्चाशद्वर्षाणि ब्रह्मचर्यं सर्वस्रोष्टम् ॥ २२ ॥  
संगतिमन्विष्यात् इति छ. पाठः ॥ २४ ॥ त्रिपञ्चाशोऽध्यायः ॥ ५३ ॥

समन्तपञ्चकद्वारात्ततो निष्क्रम्य माधवः ।

पप्रच्छर्विगणान्नामः कुरुक्षेत्रस्य यत्फलम् ॥ २८

ते पृष्ट्वा यदुसिहेन कुरुक्षेत्रफलं विभो ।

समाचक्षुर्महात्मानस्तस्यै सर्वं यथातथम् ॥ २९

॥ इति श्रीमन्महाभारते शस्यपर्वणि हृदप्रवेशपर्वणि त्रिपञ्चाशत्तमोऽध्यायः ॥ ५३ ॥

### चतुःपञ्चाशत्तमोऽध्यायः ॥ ५४ ॥

जलभद्राय महर्षिभिः कुरुक्षेत्रमहिमानुवर्णनम् ॥ १ ॥

ऋषय ऊचुः ।

प्रजापतेरुत्तरवेदिरुच्यते

सनातनं राम समन्तपञ्चकम् ।

समीजिरे यत्र पुरा दिवौकसो

वरेण सत्रेण महावरप्रदाः ॥

१

पुरा च राजर्षिवरेण धीमता

बहूनि वर्षाण्यमितेन तेजसा ।

प्रकृष्टमेतत्कुरुणा महात्मना

ततः कुरुक्षेत्रमितीह पप्रथे ॥

२

राम उवाच ।

किमर्थं कुरुणा कृष्टं क्षेत्रमेतन्महात्मना ।

एतदिच्छाम्यहं श्रोतुं कथ्यमानं तपोधनाः ॥ ३

ऋषय ऊचुः ।

पुरा किल कुरुं राम कर्षन्तं सततोत्थितम् ।

अभ्येत्य शक्रस्त्रिदिवात्पर्यपृच्छत कारणम् ॥ ४

इन्द्र उवाच ।

किमिदं वर्तते कर्म प्रयत्नेन परेण च ।

राजर्षे किमभिप्रेत्य येनेयं कृष्यते क्षितिः ॥ ५

कुरुवाच ।

इह ये पुरुषाः क्षेत्रे जनिष्यन्ति शतक्रतो ।

ते गमिष्यन्ति सुकृतां लोकान्पापविवर्जितान् ॥ ६

अपहास्य तु तं शक्रो जगाम त्रिदिवं पुनः ।

राजर्षिरप्यनिर्विण्णः कर्षत्येव बभुधराम् ॥ ७

आगम्यागम्य चैवैनं भूयोभूयोऽपहास्य च ।

शतक्रतुरनिर्विण्णं पृष्ट्वापृष्ट्वा जगाम ह ॥ ८

यदा तु तपसोग्रेण चर्ष्य वसुधां नृपः ।

ततः शक्रोऽब्रवीद्देवान् राजर्षेर्यच्चिकीर्षितम् ॥ ९

एतच्छ्रुत्वाऽब्रुवन्देवाः सहस्राक्षमिदं वचः ।

वरेण च्छन्धतां शक्र राजर्षिर्यदि शक्यते ॥ १०

यदि ह्यत्र प्रसूता वै स्वर्गं गच्छन्ति मानवाः ।

अस्माननिष्ठा क्रतुभिर्भागो नो न भविष्यति ॥ ११

आगम्य च ततः शक्रस्तदा राजर्षिमब्रवीत् ।

अलं खेदेन भवतः क्रियतां वचनं मम ॥ १२

मानवा ये निराहारा देहं त्यक्ष्यन्त्यतन्द्रिताः ।

युधि वा निहताः सम्यगपि तिर्यग्गता नृप ॥ १३

ते स्वर्गभाजो राजेन्द्र भवन्तिह हतास्तु ये ।

तथास्त्विति ततो राजा कुरुः शक्रमुवाच ह ॥ १४

ततस्तमभ्यनुज्ञाप्य प्रहृष्टेनान्तरात्मना ।

जगाम त्रिदिवं भूयः क्षिप्रं बलनिषूदनः ॥ १५

एवमेतद्यदुश्रेष्ठं कृष्टं राजर्षिणा पुरा ।

शक्रेण चाभ्यनुज्ञातः पुण्ये प्राणान्मुमोच ह ॥ १६

[शक्रेण चाभ्यनुज्ञातं ब्रह्माद्यैश्च सुरैस्तथा ।

नातः परतरं पुण्यं भूमेः स्थानं भविष्यति ॥ १७

इह तप्स्यन्ति ये केचित्तपः परमकं नराः ।

देहत्यागेन ते सर्वे यास्यन्ति ब्रह्मणः क्षयम् ॥ १८

ये पुनः पुण्यभाजो वै दानं दास्यन्ति मानवाः ।

तेषां सहस्रगुणितं भविष्यत्यचिरेण वै ॥ १९

ये चेह नित्यं मनुजा निवत्स्यन्ति शुभैषिणः ।

यमस्य विषयं ते तु न द्रक्ष्यन्ति कदाचन ॥ २०

यक्ष्यन्ति ये च क्रतुभिर्महद्भिर्मनुजैश्चराः ।

तेषां त्रिविष्टपे वासो यावद्भूमिर्धरिष्यति ॥ २१

क्षयं निवासम् ॥ १८ ॥

पप्रथे प्रतिद्वं बभूव ॥ १ ॥ सरिष्यन्ति शतक्रतो इति श्रु.

पाठः ॥ ६ ॥ प्रमीता वै इति श्रु. पाठः ॥ ११ ॥ ब्रह्मणः

शस्य० १४

अपि चात्र स्वयं शक्रो जगौ गाथां सुराधिपः ।  
 कुरुक्षेत्रनिबद्धां वै तां शृणुष्व हलायुध ॥ २२  
 पांसवोऽपि कुरुक्षेत्राद्वायुना समुदीरिताः ।  
 अपि दुष्कृतकर्माणं नयन्ति परमां गतिम् ॥ २३  
 'कुरुक्षेत्रं गमिष्यामि कुरुक्षेत्रे वसाम्यहम् ।  
 इत्येवं निश्चितो भूत्वा तेन स्वर्गं गमिष्यति ॥ २४  
 कुरुक्षेत्रं गमिष्यामि कुरुक्षेत्रे वसाम्यहम् ।  
 तथा स्थानं च मौनं च वीरासनमुपास्यहे ॥ २५  
 एवं प्रलपमानोऽपि चिन्तयंश्च मुहुर्मुहुः ।  
 दूरस्थो यदि वा तिष्ठेच्छमेत्स्वर्गं सुनिश्चितम् ॥ २६  
 सुरर्षभा ब्राह्मणसत्तमाश्च  
 तथा नृगाद्या नरदेवमुख्याः ।

॥ इति श्रीमन्महाभारते शल्यपर्वणि हृदप्रवेशपर्वणि चतुःपञ्चाशत्तमोऽध्यायः ॥ ५४ ॥

### पञ्चपञ्चाशत्तमोऽध्यायः ॥ ५५ ॥

सिन्धवावल्गुनाश्रमे भारवाक्षीमदुर्ध्वयोगेदायुक्षोपक्रमश्राविणा बलरामेण तदिदक्षया कुरुक्षेत्रं प्रत्यागमनम् ॥ १ ॥

वैशंपायन उवाच ।  
 कुरुक्षेत्रं ततो दृष्ट्वा दत्त्वा देसांश्च सात्वतः ।  
 आश्रमं सुमहत्पुण्यमगमज्जनमेजय ॥ १  
 मधूकाग्रवणोपेतं पुष्पं यनसार्जुनसंकुलम् ।  
 चिरविल्वयुतं पुष्पं यनसार्जुनसंकुलम् ॥ २  
 तं दृष्ट्वा यादवश्रेष्ठः प्रवरं पुण्यलक्षणम् ।  
 पप्रच्छ तानृषीन्सर्वान्कस्याश्रमवरस्त्वयम् ॥ ३  
 ते तु सर्वे महात्मानमूचू राजन्हलायुधम् ।  
 शृणु विस्तरशो राम यस्यायं पूर्वमाश्रमः ॥ ४  
 अत्र विष्णुः पुरा देवस्तप्तवांस्तप उत्तमम् ।  
 अत्रास्य विधिवद्व्याः सर्वे वृत्ताः सनातनाः ॥ ५  
 अत्रैव ब्राह्मणी वृद्धा कौमारब्रह्मचारिणी ।  
 योगयुक्ता दिवं याता तपोयुक्ता विशांपते ॥ ६  
 बभूव श्रीमती राजञ्छाण्डिल्यस्य महात्मनः ।

सुता धृतव्रता साध्वी नियता ब्रह्मचारिणी ॥ ७  
 साऽपि प्राप्य परं योगं गता स्वर्गमनुत्तमम् ।  
 भुक्त्वाऽश्रमेऽश्वमेधस्य फलं फलवतः शुभम् ॥ ८  
 गता स्वर्गं महाराज पूजिता च महात्मभिः ।  
 अभिगम्याश्रमं पुष्पं स दृष्ट्वा चतुर्नन्दनः ॥ ९  
 ऋषींस्तानभिवाद्याथ पार्श्वे हिमवतोऽच्युतः ।  
 सन्ध्याकार्याणि सर्वाणि निर्वर्त्यारुहेऽचलम् ॥ १०  
 नातिदूरं ततो गत्वा नगं तालध्वजो बली ।  
 पुण्ये तीर्थवरे स्नात्वा विस्रयं परमं गतः ॥ ११  
 प्रभवं च सरस्वत्याः पुष्पप्रस्रवणं बलः ।  
 संप्राप्तः कारयचनं तीर्थप्रवरमुत्तमम् ॥ १२  
 हलायुधस्तु तत्रापि दत्त्वा दानं महाबलः ।  
 आप्नुतः सलिले पुण्ये सुशीते विमले शुचौ ।  
 संतर्पयामास पितृन्देवांश्च रणदुर्मदः ॥ १३

आरुन्धुक्रान्दुर्ध्वयोगेदायुक्षोपक्रमश्राविणा बलरामेण तदिदक्षया कुरुक्षेत्रं प्रत्यागमनम् इति क. पाठः । परमन्दुक्सेति छ. छ. पाठः ॥ २८ ॥ चतुःपञ्चाशत्तमोऽध्यायः ॥ ५४ ॥

स्कन्धावाराणि सर्वाणीति क. छ. पाठः ॥ १० ॥ अश्व-  
 प्रस्रवणं विलसिति क. पाठः ॥ १२ ॥

तत्रोप्यैकां तु रजनीं यतिभिर्ब्राह्मणैः सह ।  
 मित्रावरुणयोः पुण्यं जगामाश्रममच्युतः ॥ १४  
 इन्द्रोऽग्निर्यमा चैव यत्र प्राक् प्रीतिमाप्नुवन् ।  
 तं देशं कारपचनात्स तस्मादाजगामह ॥ १५  
 स्नात्वा तत्र च घर्मात्मा परां प्रीतिमवाप्य च ।  
 ऋषिभिश्चैव सिद्धैश्च सहितो वै महाबलः ।  
 उपविष्टः कथाः शुभ्राः शुश्राव धदुपुङ्गवः ॥ १६  
 तथा तु तिष्ठतां तेषां नारदो भगवानृषिः ।  
 आजगामाथ तं देशं यत्र रामो व्यवस्थितः ॥ १७  
 जटामण्डलसंवीतः कुशचीरी महातपाः ।  
 हेमदण्डधरो राजन्कमण्डलुधरस्तथा ॥ १८  
 महतीं सुखशब्दां तां शृण्व वीणां मनोरमाम् ।  
 नृत्ये गीते च कुशलो देवब्राह्मणपूजितः ॥ १९  
 ग्रभवः कलहानां च नित्यं च कलहप्रियः ।  
 तं देशमगमद्यत्र श्रीमाम्नामो व्यवस्थितः ॥ २०  
 प्रत्युत्थाय च तं रामः पूजयित्वा यतव्रतम् ।  
 देवर्षिं पर्यपृच्छत्स यथावृत्तं कुरुन्प्रति ॥ २१  
 तदाऽस्याकथयद्राजनारदः सर्ववेदवित् ।  
 सर्वमेतद्यथावृत्तमतीतं कुरुसंक्षयम् ॥ २२  
 ततोऽब्रवीद्रौहिणेयो नारदं दीनया गिरा ।  
 किमवस्थं तु तत्क्षत्रं ये तु तत्राभवन्मुषाः ॥ २३  
 श्रुतमेतन्मया पूर्वं सर्वमेव तपोधन ।  
 विस्तरश्रवणे जातं कौतूहलमतीव मे ॥ २४  
 नारद उवाच ।  
 पूर्वमेव हतो भीष्मो द्रोणः सिन्धुपतिस्तथा ।  
 हतो वैकर्तनः कर्णः पुत्राश्चास्य महारथाः ॥ २५  
 भूरिश्रवा रौहिणेय मद्रराजश्च वीर्यवान् ।  
 एते चान्ये च बहवो हतास्तत्र महाबलाः ॥ २६  
 प्रियान्प्राणान्परित्यज्य प्रियार्थं कौरवस्य वै ।  
 राजानो राजपुत्राश्च समरेष्वनिवर्तिनः ॥ २७

अहतांस्तु महाबाहो शृणु मे तत्र माधव ॥ २८  
 धार्तराष्ट्रबले शेषास्त्रयः समितिमर्दनाः ।  
 कृपश्च कृतवर्मा च द्रोणपुत्रश्च वीर्यवान् ।  
 तेऽपि वै विद्वता राम दिशो दश भयात्तदा ॥ २९  
 दुर्योधनो हते सैन्ये विद्वतेषु पदातिषु ।  
 हृदं द्वैपायनं नाम विवेश भृशदुःखितः ॥ ३०  
 शयानं धार्तराष्ट्रं तु सलिले स्तम्भिते तदा ।  
 पाण्डवाः सह कृष्णेन वाग्भिरुग्राभिरार्दयन् ॥ ३१  
 स तुद्यमानो बलवान्वाग्भी राम समन्ततः ।  
 उत्थितः स हृदाद्वीरः प्रभृष्ट महतीं गदाम् ॥ ३२  
 स चाप्युपगतो धोडुं भीमेन सह साम्प्रतम् ।  
 भविष्यति तयोरद्य युद्धं राम सुदारुणम् ॥ ३३  
 यदि कौतूहलं तेऽस्ति व्रज माधव मा चिरम् ।  
 पश्य युद्धं महाघोरं शिष्ययोर्गदि मन्यसे ॥ ३४  
 वैशंपायन उवाच ।  
 नारदस्य वचः श्रुत्वा तानभ्यर्च्य द्विजर्षमान् ।  
 सर्वान्विसर्जयामास ये तेनाभ्यागताः सह ।  
 गम्यतां द्वारकां चेति सोऽन्वशादनुयायिनः ॥ ३५  
 सोऽवतीर्याचलश्रेष्ठात्पुत्रप्रसवणाच्छुभात् ।  
 ततः प्रीतमना रामः श्रुत्वा तीर्थफलं महत् ।  
 विप्राणां सन्निधौ श्लोकमगायदिममच्युतः ॥ ३६

सरस्वतीवाससमा कुतो रतिः

सरस्वतीवाससमाः कुतो गुणाः ।

सरस्वतीं प्राप्य दिवं गता जनाः

सदा स्मरिष्यन्ति नदीं सरस्वतीम् ॥ ३७

सरस्वती सर्वनदीषु पुण्या

सरस्वती लोकशुभावहा सदा ।

सरस्वतीं प्राप्य जनाः सुदुष्कृतं

सदा न शोचन्ति परत्र चेह च ॥ ३८

ततो मुहुर्मुहुः प्रीत्या प्रेक्षमाणः सरस्वतीम् ।

कच्छपी सुखेनेत्यां तामिति क. छ. झ. पाठः ॥ १९ ॥ दुर्यो-  
 धनो हते शल्ये विद्वतेषु कृपादिषु इति झ. पाठः ॥ ३० ॥  
 सरस्वतीं दीनविदेशवासिनः सदा स्मरिष्यन्ति इति क. पाठः । सर-

स्वतीदीनविदेशवासिनः इति क. पाठः ॥ ३८ ॥ पञ्चपञ्चाश-  
 तमोऽध्यायः ॥ ५५ ॥


हर्यैर्युक्तं रथं शुभ्रमारुरोह परंतपः ॥	३९	यत्र दुःखान्वितो राजा धृतराष्ट्रोऽब्रवीदिदम् ४१
स शीघ्रगामिना तेन रथेन यदुपुङ्गवः ।		धृतराष्ट्र उवाच ।
दिदृशुरभिसंग्रामः शिष्ययुद्धमुपस्थितम् ॥	४०	रामं संनिहितं श्रुत्वा गदायुद्ध उपस्थिते ।
एवं तदभवद्युद्धं तुमुलं जनमेजय ।		मम पुत्रः कथं भीमं प्रत्ययुध्यत सज्जय ॥ ४२

॥ इति श्रीमन्महाभारते शल्यपर्वणि हृदप्रवेशपर्वणि पञ्चपञ्चाशत्तमोऽध्यायः ॥ ५५ ॥

समाप्तं हृदप्रवेशपर्व ॥ २ ॥

गदापर्व





## ( अथ गदायुद्धपर्व ॥ ३ ॥ )

षट्पञ्चाशत्तमोऽध्यायः ॥ ५६ ॥

गदायुद्धाय संनद्धयोर्भीमदुर्योधनयोर्वर्णनम् ॥ १ ॥

सञ्जय उवाच ।

रामसान्निध्यमागम्य पुत्रो दुर्योधनस्तव ।  
 योद्धुकामो महाबाहुः समहृष्यत वीर्यवान् ॥ १  
 दृष्ट्वा लाङ्गलिनं राजा प्रत्युत्थाय च भारत ।  
 ग्रीत्या परमया युक्तो युधिष्ठिरमथाब्रवीत् ॥ २  
 दुर्योधन उवाच ।  
 समन्तपञ्चकं पुण्यभितो याम विश्वापते ।  
 प्रथितोत्तरवेदी सा देवलोके प्रजापतेः ॥ ३  
 तस्मिन्महापुण्यतमे त्रैलोक्यस्य सनातने ।  
 सङ्ग्रामे निधनं प्राप्य ध्रुवं स्वर्गं गमिष्यसि ॥ ४  
 तथेत्युक्त्वा महाराज कुन्तीपुत्रो युधिष्ठिरः ।  
 समन्तपञ्चकं वीरः प्रायादभिमुखः प्रभुः ॥ ५  
 ततो दुर्योधनो राजा प्रगृह्य महतीं गदाम् ।  
 पञ्चाममर्षी द्युतिमानगच्छत्पाण्डवैः सह ॥ ६  
 तथा यान्तं गदाहस्तं वर्मणा चापि दंशितम् ।  
 अन्तरिक्षचरा देवाः साधुसाध्वित्यपूजयन् ॥ ७  
 वादकाश्च नरास्तत्र दृष्ट्वा ते हर्षमागताः ॥ ८  
 स पाण्डवैः परिवृतः कुरुराजस्तवात्मजः ।  
 मत्तस्त्रेव गजेन्द्रस्य गतिमात्माय सोऽत्रजत् ॥ ९  
 ततः शङ्खनिनादैश्च मेरीणां च महास्वनैः ।  
 सिंहनादैश्च शूराणां दिशः सर्वाः प्रपूरिताः ॥ १०  
 ततस्ते तु कुरुक्षेत्रं प्राप्ता नरवरोत्तमाः ।  
 प्रतीच्यभिमुखं देशं यथोद्दिष्टं सुतेन ते ।

दक्षिणेन सरस्वत्याः स्वयनं तीर्थमुत्तमम् ॥ ११  
 तस्मिन्देहे तनिरिणे ते तु युद्धमरोचयन् ॥ १२  
 ततो भीमो महाकोटिं गदां गृह्णाथ वर्मभृत् ।  
 विभ्रद्रूपं महाराज सदृशं हि गरुत्मतः ॥ १३  
 अवबद्धश्चिरस्त्राणः शुद्धकाञ्चनवर्मभृत् ।  
 रराज राजन्पुत्रस्ते काञ्चनः शैलराडिव ॥ १४  
 तौ तथा संगतौ वीरौ भीमदुर्योधनाबुधौ ।  
 संयुगे संप्रकाशेते संरब्धाविव कुञ्जरौ ॥ १५  
 रथमण्डलमध्यस्थौ आतरौ तौ नरर्षभौ ।  
 अशोभेतां महाराज चन्द्रसूर्याविवोदितौ ॥ १६  
 तावन्योन्मं निरीक्षेतां कुद्राविव महोरगौ ।  
 दहन्तौ लोचनै राजन्परस्परवधैषिणौ ॥ १७  
 संग्रहृष्टमना राजन्गदामादाय कौरवः ।  
 सृक्किणीं संलिहन्राजन्कोधरक्तेक्षणः श्वसन् ॥ १८  
 ततो दुर्योधनो राजन्गदामादाय वीर्यवान् ।  
 भीमसेनमभिप्रेक्ष्य गजो गजमिवाहयत् ॥ १९  
 अद्रिसारमयीं भीमस्तधैवादाय वीर्यवान् ।  
 आहयामास नृपतिं सिंहः सिंहं यथा वने ॥ २०  
 ताबुधतगदापाणी दुर्योधनशृकोदरौ ।  
 संयुगे संप्रकाशेतां गिरी सशिखराविव ॥ २१  
 ताबुभौ समतिकुद्राबुभौ भीमपराक्रमौ ।  
 उभौ शिष्यौ गदायुद्धे रौहिणेयस्य धीमतः ॥ २२  
 उभौ सदृशकर्माणौ वरुणस्य महाबलौ ।

वातिकाधारणा ये ॥ इति श्र. पाठः । तत्र वातिकाः वातेन सह गच्छन्ति ते आकाशचारिणः । चारणाः सिद्धविशेषा इत्यर्थः ।

॥ ८ ॥ स्वयनं युगतिदम् ॥ ११ ॥ अनिरिणे अनूपरे ॥ १२ ॥

\* एतच्छ्लोकस्य स्थाने श्र. पुस्तके अधोलिखिताः पञ्च श्लोका वर्तन्ते । ते च ।

ग्रीत्या परमया युक्तः समभ्यर्च्य यथाविधि ।  
 आसनं च ददौ तस्मै पर्यपृच्छदनामयम् ॥ १  
 ततो युधिष्ठिरं रामो वाक्यमेतदुवाच ह ।  
 मधुरं धर्मसंयुक्तं शूराणां हितमेव च ॥ २  
 मया श्रुतं कथयतामृषीणां राजसत्तम ।

कुरुक्षेत्रं परं पुण्यं पावनं स्वर्गमेव च ॥ ३  
 देवतैर्ऋषिभिर्जुष्टं ब्राह्मणैश्च महात्मभिः ।  
 तत्र वै योत्स्यमाना ये देहं त्यक्ष्यन्ति मानवाः ॥ ४  
 तेषां स्वर्गं ध्रुवो वासः शक्रेण सह मारिष ।  
 तस्मात्समन्तपञ्चकमितो याम द्रुतं नृप ॥ ५



वासुदेवस्य रामस्य तथा वैश्रवणस्य च ॥ २३  
 सदृशौ तौ महाराज मधुकैटभयोरपि ।  
 उभौ सदृशकर्मणौ तथा सुन्दोषसुन्दयोः ॥ २४  
 [ रामरावणयोश्चैव बालिसुग्रीवयोस्तथा । ]  
 तथैव कालस्य समौ मृत्योश्चैव परंतपौ ॥ २५  
 अन्योन्यमभिधावन्तौ मत्ताविव महाद्विपौ ।  
 वासितासंगमे दृप्तौ शरदीव मदोत्कटौ ॥ २६  
 उभौ क्रोधविषं दीप्तं वमन्तावुरगाविव ।  
 अन्योन्यमभिसंरब्धौ प्रेक्षमाणावरिदमौ ॥ २७  
 उभौ भरतशार्दूलौ विक्रमेण समन्वितौ ।  
 सिंहाविव दुराघपौ गदायुद्धविशारदौ ॥ २८  
 नखदंष्ट्रायुधौ वीरौ व्याघ्राविव दुरुत्सहौ ।  
 प्रजासंहरणे क्षुब्धौ समुद्राविव दुस्तरौ ॥ २९  
 लोहिताङ्गाविव क्रुद्धौ प्रतपन्तौ महारथौ ।  
 [ पूर्वपश्चिमजौ मेवौ प्रेक्षमाणावरिदमौ ॥ ३०  
 गर्जमानौ सुविषमं क्षरन्तौ प्रावृषीव हि ।  
 रश्मियुक्तौ महात्मानौ दीप्तिमन्तौ महाबलौ ॥ ३१  
 ददृशाते कुरुश्रेष्ठौ कालसूर्याविवोदितौ ।  
 व्याघ्राविव सुसंरब्धौ गर्जन्ताविवतोयदौ ॥ ३२  
 जहृषाते महाबाहू सिंहकेसरिणाविव ।  
 गङ्गाविव सुसंरब्धौ ज्वलिताविव पावकौ ॥ ३३ ]

ददृशाते महात्मानौ सशङ्खाविव पर्वतौ ।  
 रोषात्प्रस्फुरमाणौ निरीक्षन्तौ परस्परम् ॥ ३४  
 तौ समेतौ महात्मानौ गदाहस्तौ नरोत्तमौ ।  
 उभौ परमसंहृष्टावुभौ परमसंतपौ ॥ ३५  
 सदस्वाविव हेपन्तौ बृंहन्ताविव कुञ्जरौ ।  
 वृषभाविव गर्जन्तौ दुर्योधनशृकोदरौ ।  
 दैत्याविव बलोन्मत्तौ रेतुस्तौ नरोत्तमौ ॥ ३६  
 ततो दुर्योधनो राजशिदमाह युधिष्ठिरम् ।  
 सृञ्जयैः सह तिष्ठन्तं तपन्तमिव भास्करम् ॥ ३७  
 इदं व्यवसितं युद्धं मम भीमस्य चोभयोः ।  
 उपोपविष्टाः पश्यन्त्रं विभर्दं नृपसत्तमाः ॥ ३८  
 ततः समुपविष्टं तत्सुमहद्वाजमण्डलम् ।  
 विराजमानं ददृशे दिवीवादित्यमण्डलम् ॥ ३९  
 तेषां मध्ये महाबाहुः श्रीमान्केशवपूर्वजः ।  
 उपविष्टो महाराज पूज्यमानः समन्ततः ॥ ४०  
 शुशुभे राजमध्यस्थो नीलवासाः सितप्रभः ।  
 नक्षत्रैरिव संपूर्णो वृत्तो निशि निशाकरः ॥ ४१  
 तौ तथा तु महाराज गदाहस्तौ सुदुःसहौ ।  
 अन्योन्यं वाग्भिरुग्राभिस्तक्षमाणौ व्यवस्थितौ ॥ ४२  
 अग्रियाणि ततोऽन्योन्यमुक्त्वा तौ कुरुसत्तमौ ।  
 उदीक्षन्तौ स्थितौ तत्र वृत्रशक्रौ यथाऽऽहवे ॥ ४३ ]

॥ इति श्रीमन्महाभारते शल्यपर्वणि गदायुद्धपर्वणि षट्पञ्चाशत्तमोऽध्यायः ॥ ५६ ॥

### सप्तपञ्चाशत्तमोऽध्यायः ॥ ५७ ॥

भीमदुर्योधनयोर्वीरवाचः ॥ १ ॥

वैशंपायन उवाच ।  
 ततो वाग्मुदमभवत्सुलं जनमेजय ।  
 यत्र दुःस्त्वान्वितो राजा धृतराष्ट्रोऽज्वीदिदम् ॥ १  
 धिगस्तु खलु मानुष्यं यस्य निष्ठेयमीदृशी ।  
 एकादशचभूभर्ता यत्र पुत्रो ममानघ ॥ २  
 आह्लाप्य सर्वाभूषतीन्धृक्त्वा चेमां वसुंधराम् ।  
 गदामादाय चैकाकी पदातिः प्रस्थितो रणम् ॥ ३ ]

वासितासंगमे एककशिपीसंगमार्थे दृप्तौ मोहितौ ॥ २६ ॥ लो-  
 हिताङ्गौ द्वौ क्रुद्धाविवेक्षभूतोभौ ॥ ३० ॥ जहृषाते हर्षे

भूत्वा हि जगतो नाथो ह्यनाथ इव मे सुतः ।  
 गदामुद्यम्य यो याति किमन्यद्भागधेयतः ॥ ४  
 अहो दुःखं महत्प्राप्तं पुत्रेण मम सञ्जय ।  
 एवमुक्त्वा स दुःस्वार्तो विरराम जनाधिपः ॥ ५  
 सञ्जय उवाच ।  
 स मेघनिनदो हर्षाग्निनदश्चिव गोवृषः ।  
 आजुहाव तदा पार्थ युद्धाय युधि वीर्यवान् ॥ ६ ]

प्रापतुः ॥ ३३ ॥ षट्पञ्चाशत्तमोऽध्यायः ॥ ५६ ॥

भीममाह्वयमाने तु कुरुराजे महात्मनि ।  
 प्रादुरासन्सुघोराणि रूपाणि विविधान्युत ॥ ७  
 ववुर्वाताः सनिर्वाताः पांसुवर्षं पपात च ।  
 बभूवुश्च दिशः सर्वास्तिमिरेण समावृताः ॥ ८  
 महास्वनाः सुनिर्वातास्तुमुला रोमहर्षणाः ।  
 पेतुस्तथोल्काः शतशः स्फोटयन्त्यो नभस्तलात् ९  
 राहुश्चाग्रसदादित्यमपर्वणि विशांपते ।  
 चक्रम्पे च महाकम्पं पृथिवी सवनद्रुमा ॥ १०  
 रूक्षाश्च वाताः प्रववुर्नीचैः शर्करकर्षिणः ।  
 गिरीणां शिखराण्येव न्यपतन्ति महीतले ॥ ११  
 मृगा बहुविधाकाराः संपतन्ति दिशो दश ।  
 दीप्ताः शिवाश्चाप्यनदन्धोररूपाः सुदारुणाः १२  
 निर्वाताश्च महाघोरा बभूवु रोमहर्षणाः ।  
 दीप्तायां दिशि राजेन्द्र मृगाश्चाशुभवादिनः ॥ १३  
 उदपानगताश्चापो व्यवर्धन्त समन्ततः ।  
 अशरीरा महानादाः श्रूयन्ते स भयानकाः ॥ १४  
 एवमादीनि दृष्ट्वा स निमित्तानि वृकोदरः ।  
 उवाच आतरं ज्येष्ठं धर्मराजं युधिष्ठिरम् ॥ १५  
 एष शक्यो मया जेतुं मन्दात्मा च सुयोधनः १६  
 अद्य क्रोधं विमोक्ष्यामि निगूढं हृदयेशयम् ।  
 सुयोधने कौरवेन्द्रे स्थाण्डवेऽग्निमिवार्जुनः ॥ १७  
 शल्यमधोद्धरिष्यामि तव पाण्डव हृच्छयम् ।  
 निहत्य गदया पापमिमं कुरुकुलान्तकम् ॥ १८  
 अद्य कीर्तिमयीं मालां प्रतिमोक्ष्याम्यहं त्वयि ।  
 हलेमं पापकर्माणं गदया रणमूर्धनि ॥ १९  
 अधोरुगदया राजन्मेचाऽसि समरेऽनया ।  
 नार्यं प्रवेष्टा नगरं पुनर्वारणसाह्वयम् ॥ २०  
 सर्पोत्सर्गस्य शयने विषदानस्य भोजने ।  
 प्रमाणकोट्यां पातस्य दाहस्य जतुवेऽमनि ॥ २१  
 सभायामवहासस्य सर्वस्वहरणस्य च ।  
 वर्षमज्ञातवासस्य वनवासस्य चानघ ॥ २२  
 अद्यान्तमेवां दुःखानां गन्ताऽहं भरतर्षभ ।  
 एकाहा विनिहत्येमं भविष्याम्यात्मनोऽनृणः २३

अद्यायुर्धार्तराष्ट्रस्य दुर्मतेरकृतात्मनः ।  
 समाप्तं भरतश्रेष्ठ मातापित्रोश्च दर्शनम् ॥ २४  
 अद्य सौख्यं तु राजेन्द्र कुरुराजस्य दुर्मतेः ।  
 समाप्तं च महाराज नारीणां दर्शनं पुनः ॥ २५  
 अद्यायं कुरुराजस्य श्वन्तनोः कुलपांसनः ।  
 प्राणाञ्जियं च राज्यं च त्यक्त्वा शेष्यति भूतले ॥  
 राजा च धृतराष्ट्रोऽथ श्रुत्वा पुत्रं निपातितम् ।  
 स्मरिष्यत्यशुभं कर्म यच्चच्छकुनिबुद्धिजम् ॥ २७  
 हस्त्युक्त्वा राजशार्दूल भदामादाय वीर्यवान् ।  
 अभ्यतिष्ठत युद्धाय शक्रो वृत्रभिनाह्वयन् ॥ २८  
 तमुद्यतगदं दृष्ट्वा कैलासमिव शङ्गिणम् ।  
 भीमसेनः पुनः क्रुद्धो दुर्योधनमुवाच ह ॥ २९  
 राज्ञश्च धृतराष्ट्रस्य तथा त्वमपि चात्मनः ।  
 स्मर तदुष्कृतं कर्म यद्वृत्तं वारणावते ॥ ३०  
 द्रौपदी च परिक्रिष्टा सभामध्ये रजस्वला ।  
 धूते च वञ्चितो राजा यत्त्वया सौबलेन च ॥ ३१  
 बने दुःखं च यत्प्राप्तमस्माभिस्तत्कृतं भद्रम् ।  
 विराटनगरे चैव धीन्यन्तरगतैरिव ।  
 तत्सर्वं पातयाम्यद्य दिष्ट्वा दृष्टोऽसि दुर्मते ॥ ३२  
 त्वत्कृतेऽसौ हतः शेते शरतल्पे पितामहः ।  
 गाङ्गेयो रथिनां श्रेष्ठो रथिना याज्ञसेनिना ॥ ३३  
 हतो द्रोणश्च कर्णश्च तथा शल्यः प्रतापवान् ।  
 वैराग्येरादिकर्तासौ शकुनिः सौबलो हतः ॥ ३४  
 प्रातिकामी तथा पापो द्रौपद्याः केशकृद्धतः ।  
 आतरस्ते हताः सर्वे शूरा विक्रान्तयोधिनः ॥ ३५  
 एते चान्ये च बहवो निहतास्त्वत्कृते नृपाः ।  
 त्वामद्य निहनिष्यामि गदया नात्र संशयः ॥ ३६  
 हत्येवमुच्चै राजानं भाषमाणं वृकोदरम् ।  
 उवाच गतभी राजन्पुत्रस्ते सत्यविक्रमः ॥ ३७  
 किं कथ्यनेन बहुना युध्यस्वेह वृकोदर ।  
 अद्य तेऽहं विनेष्यामि युद्धशर्द्धां कुलाघम ॥ ३८  
 इति दुर्योधनोऽक्षुद्रस्तथा क्षुद्रचलेन वै ।  
 शक्यस्त्रासयितुं वाचा न चान्यः प्राकृतो यथा ३९

चिरकालेप्सितं दिष्ट्या हृदयस्थमिदं मम ।  
 तया सह गदायुद्धं त्रिदशैरुपपादितम् ॥ ४०  
 किं वाचा बहुनोक्तेन कथितेन च दुर्मते ।  
 वाणी संकोच्यतामेषा कर्मणा मा चिरं कृथाः ॥ ४१  
 तस्य तद्वचनं श्रुत्वा सर्व एवाभ्यपूजयन् ।  
 राजानः सोमकाश्चैव ये तत्रासन्समागताः ॥ ४२  
 ततः संपूजितः सर्वैः संप्रहृष्टतनूरुहः ।

भूयो धीरां मतिं चक्रे युद्धाय कुरुनन्दनः ॥ ४३  
 तं मत्तमिव मातङ्गं तलशब्दैर्नराधिपाः ।  
 भूयः संहर्षयाचकुरुर्दुर्योधनममर्षणम् ॥ ४४  
 तं महात्मा महात्मानं गदामुद्यम्य पाण्डवः ।  
 अभिदुद्राव वेगेन धार्तराष्ट्रं वृकोदरः ॥ ४५  
 बृंहन्ति कुञ्जरास्तत्र हया हेषन्ति चासकृत् ।  
 शस्त्राणि चाप्यदीप्यन्त पाण्डवानां जयैषिणां ॥ ४६

॥ इति श्रीमन्महाभारते शल्यपर्वणि गदायुद्धपर्वणि सप्तपञ्चाशत्तमोऽध्यायः ॥ ५८ ॥

### अष्टपञ्चाशत्तमोऽध्यायः ॥ ५८ ॥

भीमदुर्योधनयोर्गदायुद्धवर्णनम् ॥ १ ॥

सञ्जय उवाच ।  
 ततो दुर्योधनो दृष्ट्वा भीमसेनं तथाऽऽगतम् ।  
 प्रत्युद्ययावदीनात्मा वेगेन महता नदन् ॥ १  
 समापेततुरन्योन्यं शृङ्गिणौ वृषभाविव ।  
 महानिर्घातघोषश्च प्रहाराणामजायत ॥ २  
 अभवच्च तयोर्धुङ्गं तुमुलं रोमहर्षणम् ।  
 जिघृक्षुर्तोर्यथाऽन्योन्यमिन्द्रप्रह्लादयोरिव ॥ ३  
 रुधिरोक्षितसर्वाङ्गौ गदाहस्तौ मनस्विनौ ।  
 ददृशाते महात्मानौ पुष्पिताविव किंशुकौ ॥ ४  
 तथा तस्मिन्महायुद्धे वर्तमाने सुदारुणे ।  
 खद्योतसङ्घैरिव खं दर्शनीयं व्यरोचत ॥ ५  
 तथा तस्मिन्वर्तमाने संकुले तुमुले भृशम् ।  
 उभावपि परिश्रान्तौ युध्यमानावरिन्दमौ ॥ ६  
 तौ मुहूर्तं समाश्वस्य पुनरेव परंतपौ ।  
 संप्रहारयतां चित्रे संप्रगृह्य गदे शुभे ॥ ७  
 तौ तु दृष्ट्वा महावीर्यौ समाश्वस्तौ नरर्षभौ ।  
 बलिनौ वारणौ यद्वद्वासितार्थं मदोत्कटौ ॥ ८  
 समानवीर्यौ संप्रेक्ष्य प्रगृहीतगदाबुधौ ।  
 प्रहर्षं परमं जग्मुर्देवगन्धर्वदानवाः ॥ ९  
 प्रगृहीतगदौ दृष्ट्वा दुर्योधनवृकोदरौ ।  
 संशयः सर्वभूतानां निजये समपद्यत ॥ १०

समागम्य ततो भूयो आतरौ बलिनां वरौ ।  
 अन्योन्यस्यान्तरप्रेक्षू प्रचक्रातेऽन्तरं प्रति ॥ ११  
 यमदण्डोपमां गुर्वीमिन्द्राशनिमिवोद्यताम् ।  
 ददृशुः प्रेक्षका राजन्सौद्रीं विशसनीं गदाम् ॥ १२  
 आविर्ज्यतो गदां तस्य भीमसेनस्य संयुगे ।  
 शब्दः सुतुमुलो घोरो मुहूर्तं समपद्यत ॥ १३  
 आविर्ज्यन्तमरिं प्रेक्ष्य धार्तराष्ट्रोऽथ पाण्डवम् ।  
 गदामतुलवेगां तां विस्मितः संवभूव ह ॥ १४  
 चरंश्च विविधान्मार्गान्मण्डलानि च भारत ।  
 अशोभत तदा वीरो भूय एव वृकोदरः ॥ १५  
 तौ परस्परमासाद्य यत्तावन्योन्यसूदने ।  
 मार्जारविव भक्षार्थं ततश्चाते मुहुर्मुहुः ॥ १६  
 अचरद्भीमसेनस्तु मार्गान्वहुविधास्तथा ।  
 मण्डलानि विचित्राणि गतप्रत्यागतानि च ॥ १७  
 गोमूत्रिकाणि चित्राणि स्थानानि विविधानि च ।  
 परिमोक्षं प्रहाराणां वर्जनं परिधावनम् ॥ १८  
 अभिद्रवणमाक्षेपमवस्थानं सविग्रहम् ।  
 मत्स्योद्धूचं सोरुवृत्तमवधुतमुपप्लुतम् ॥ १९  
 उपन्यस्तमपन्यस्तं गदायुद्धविशारदौ ।  
 एवं तौ विचरन्तौ तु न्यग्रतां वै परस्परम् ॥ २०  
 वञ्चयानौ पुनश्चैव चेरतुः कुरुसत्तमौ ।

वाणी संपद्यतामिति झ. पाठः ॥ ४९ ॥ सप्तपञ्चाशत्तमोऽध्यायः ५७

जिगीषतोयंवेति झ. पाठः ॥ ३ ॥

विक्रीडन्तौ सुबलिनौ मण्डलानि विचरतुः ॥ २१  
 [तौ दर्शयन्तौ समरे युद्धक्रीडां समन्ततः ।  
 गदाभ्यां सहसाऽन्योन्यमाजघ्नतुररिदमौ ॥ २२  
 परस्परं समासाद्य दंष्ट्राभ्यां द्विरदौ यथा ।  
 अशोभेतां महाराज शोणितेन परिप्लुतौ ॥ २३  
 एवं तदभवद्युद्धं घोररूपं परंतप ।  
 परिवृत्तेऽहनि क्रूरं वृत्रवासवयोरिव ॥ ] २४  
 गदाहस्तौ ततस्तौ तु मण्डलावस्थितौ बली ।  
 दक्षिणं मण्डलं राजन्धार्तराष्ट्रोऽभ्यवर्तत ।  
 सन्ध्यं तु मण्डलं तत्र भीमसेनोऽभ्यवर्तत ॥ २५  
 तथा तु चरतस्तस्य भीमस्य रणमूर्धनि ।  
 दुर्योधनो महाराज पार्श्वदेशेऽभ्यताडयत् ॥ २६  
 आहतस्तु ततो भीमः पुत्रेण तव भारत ।  
 आविध्यत गदां गुर्वीं प्रहारं तमचिन्तयन् ॥ २७  
 इन्द्राशनिसमां घोरां यमदण्डमिवोद्यताम् ।  
 ददृशुस्ते महाराज भीमसेनस्य तां गदाम् ॥ २८  
 आविध्यन्तं गदां दृष्ट्वा भीमसेनं तवात्मजः ।  
 समुद्यम्य गदां घोरां प्रत्यविध्यत्परंतपः ॥ २९  
 गदामारुतवेगेन तव पुत्रस्य भारत ।  
 शब्द आसीत्सुतमुलस्तेजश्च समजायत ॥ ३०  
 स चरन्विविधान्मार्गान्मण्डलानि च भागशः ।  
 समशोभत तेजस्वी भूयो भीमात्सुयोधनः ॥ ३१  
 आविद्धा सर्ववेगेन भीमेन महती गदा ।  
 सधूमं सार्चिवं चार्धिं मुमोचोग्रमहाखना ॥ ३२  
 आधृतां भीमसेनेन गदां दृष्ट्वा सुयोधनः ।  
 अद्रिसारमयीं गुर्वीमाविध्यन्वहशोभत ॥ ३३  
 गदामारुतवेगं हि दृष्ट्वा तस्य महात्मनः ।  
 भयं विवेश पाण्डूस्तु सर्वानेव ससात्यकीन् ॥ ३४  
 तौ दर्शयन्तौ समरे युद्धक्रीडां समन्ततः ।  
 गदाभ्यां सहसाऽन्योन्यमाजघ्नतुररिदमौ ॥ ३५  
 तौ परस्परमासाद्य दंष्ट्राभ्यां द्विरदौ यथा ।  
 अशोभेतां महाराज शोणितेन परिप्लुतौ ॥ ३६

एवं तदभवद्युद्धं घोररूपमसंप्रतम् ।  
 परिवृत्तेऽहनि क्रूरं वृत्रवासवयोरिव ॥ ३७  
 दृष्ट्वा व्यवस्थितं भीमं तव पुत्रो महाबलः ।  
 चरन्विविधतरान्मार्गान्कौन्तेयमभिदुदुवे ॥ ३८  
 तस्य भीमो महावेगां जाम्बूनदपरिष्कृताम् ।  
 अतिकुद्धस्य कुद्धस्तु ताडयामास तां गदाम् ॥ ३९  
 सविस्फुलिङ्गो निर्हादस्तयोस्तत्राभिधातजः ।  
 प्रादुरासीन्महाराज घृष्टयोर्वज्रयोरिव ॥ ४०  
 वेगवत्या तथा तत्र भीमसेनप्रमुक्तया ।  
 निपतन्त्या महाराज पृथिवी समकम्पत ॥ ४१  
 तां नामृष्यत कौरव्यो गदां प्रतिहतां रणे ।  
 मत्तो द्विष इव कुद्धः प्रतिकुञ्जरदर्शनात् ॥ ४२  
 स सन्ध्यं मण्डलं राजा उद्धाम्य कृतनिश्चयः ।  
 आजघ्ने मूर्ध्नि कौन्तेयं गदया भीमवेगया ॥ ४३  
 तथा त्वभिहतो भीमः पुत्रेण तव पाण्डवः ।  
 नाकम्पत महाराज तदद्भुतमिवाभवत् ॥ ४४  
 आश्चर्यं चापि तद्राजन्सर्वसैन्यान्वपूजयन् ।  
 यद्गदामिहतो भीमो नाकम्पत पदात्पदम् ॥ ४५  
 ततो गुरुतरां दीप्तां गदां हेमपरिष्कृताम् ।  
 दुर्योधनाय व्यसजद्भीमो भीमपराक्रमः ॥ ४६  
 तं प्रहारमसंभ्रान्तो लाघवेन महाबलः ।  
 मोघं दुर्योधनश्चेक्रे तत्राभूद्विषयो महान् ॥ ४७  
 सा ■ मोघा गदा राजन्पतन्ती भीमचोदिता ।  
 चालयामास पृथिवीं महानिर्घातनिःखना ॥ ४८  
 आस्थाय कौशिकान्मार्गानुत्पतन्स पुनःपुनः ।  
 गदानिपातं प्रज्ञाय भीमसेनं च वञ्चितम् ॥ ४९  
 वञ्चयित्वा तदा भीमं गदया कुरुसत्तमः ।  
 ताडयामास संकुद्धो वक्षोदेशे महाबलः ॥ ५०  
 गदया निहतो भीमो मुक्षमानो महारणे ।  
 नाभ्यमन्यत कर्तव्यं पुत्रेणाभ्याहतस्तव ॥ ५१  
 तस्मिंस्तथा वर्तमाने राजन्सोमकपाण्डवाः ।  
 भृशोपहतसंकल्पा नहृष्टमनसोऽभवन् ॥ ५२

आस्थायेति । कौशिकान् कुश उन्मत्तस्तदाचरितान्मार्गाना-  
 स्थाय पुनःपुनरुत्पतनेन वञ्चनेन च भीममुन्मत्तीकृत्य गदया  
 शल्य० १५

ताडयामासेति द्वयोः संबन्धः ॥ ४९ ॥ नहृष्टमनसः स्त्रिय-  
 तसः ॥ ५२ ॥

स तु तेन ग्रहारेण मातङ्ग इव रोषितः ।  
 हस्तिवद्वस्त्रिसंकाशमभिदुद्राव ते सुतम् ॥ ५३  
 ततस्तु तरसा भीमो गदया तनयं तव ।  
 अभिदुद्राव वेगेन सिंहो वनगजं यथा ॥ ५४  
 उपसृत्य तु राजानं गदामोक्षविशारदः ।  
 आविध्यत गदां राजन्समुद्दिश्य सुतं तव ॥ ५५  
 अताडयञ्जीमसेनः पार्श्वे दुर्योधनं तदा ।  
 स विह्वलः ग्रहारेण जातुभ्यामगमन्महीम् ॥ ५६  
 तस्मिन्कुरुकुलश्रेष्ठे जातुभ्यामवनीं गते ।  
 उदतिष्ठत्ततो नादः सृञ्जयानां जगत्पते ॥ ५७  
 तेषां तु निनदं श्रुत्वा सृञ्जयानां नरर्षभः ।  
 अमर्षाद्भरतश्रेष्ठ पुत्रस्ते समकुप्यत ॥ ५८  
 उत्थाय तु महाबाहुर्महानाग इव श्वसन् ।  
 दिग्भक्षन्निव नेत्राभ्यां भीमसेनमवैक्षत ॥ ५९  
 ततः स भरतश्रेष्ठो गदापाणिरभिद्रवन् ।  
 प्रमथिष्यन्निव शिरो भीमसेनस्य संयुगे ॥ ६०  
 स महात्मा महात्मानं भीमं भीमपराक्रमः ।  
 अताडयच्छङ्खदेशे न चचालाचलोपमः ॥ ६१  
 स भूयः शुशुभे पार्थस्ताडितो गदया रणे ।  
 उद्भिन्नरुधिरो राजन्प्रभिन्न इव कुञ्जरः ॥ ६२  
 ततो गदां वीरहणीमयोमयीं  
 प्रगृह्य वज्राशनितुल्यनिःस्वनाम् ।  
 अताडयच्छुभमित्रकर्शनो  
 बलेन विक्रम्य धनञ्जयाग्रजः ॥ ६३  
 स भीमसेनाभिहतस्तवात्मजः  
 पपात संकम्पितदेहवन्धनः ।  
 सुपुष्पितो मारुतवेगताडितो  
 वने महासाल इवावधूर्णितः ॥ ६४  
 ततः प्रणेदुर्जह्वुश्च पाण्डवाः  
 समीक्ष्य पुत्रं पतितं क्षितौ तव ।

ततः सुतस्ते प्रतिलभ्य चेतनां  
 समुत्पपात द्विरदो यथा हृदात् ॥ ६५  
 स पार्थिवो नित्यममर्षितस्तदा  
 महारथः शिक्षितवत्परिभ्रमन् ।  
 अताडयत्पाण्डवमग्रतः स्थितं  
 स विह्वलाङ्गो जगतीमुयास्पृशत् ॥ ६६  
 स सिंहनादं विननादं कौरवो  
 निपात्य भूमौ युधि भीममोजसा ।  
 बिभेद चैवाशनितुल्यमोजसा  
 गदानिपातेन शरीररक्षणम् ॥ ६७  
 ततोऽन्तरिक्षे निनदो महानभू-  
 दिवौकसामप्सरसां च नेदुषाम् ।  
 पपात चोच्चैरमरप्रवेरितं  
 विचित्रगुष्पोत्करवर्षमुत्तमम् ॥ ६८  
 ततः परानाविशदुत्तमं भयं  
 समीक्ष्य भूमौ पतितं नरोत्तमम् ।  
 अहीयमानं च बलेन कौरवं  
 निशाम्य भेदं सुहृदस्य वर्मणः ॥ ६९  
 ततो मुहूर्तादुपलभ्य चेतनां  
 प्रसृज्य वक्त्रं रुधिराक्तमात्मनः ।  
 धृतिं समालम्ब्य विवृत्य लोचने  
 बलेन संस्तभ्य वृकोदरः स्थितः ॥ ७०  
 'ततो यमौ यमसदृशौ पराक्रमे  
 सपार्षतः शिनीतनयश्च वीर्यवान् ।  
 समादयन्नहमहमित्यभित्वरं-  
 स्तवात्मजं समभिययुर्वधैषिणः ॥ ७१  
 निवर्त्य तान्पुनरपि पाण्डवो बली  
 तवात्मजं स्वयमभिगम्य कालवत् ।  
 चचार चाप्यपगतखेदवेपथुः  
 सुरेश्वरो नम्रचिमिचोत्तमं रणे ॥ ७२

॥ इति श्रीमन्महाभारते शल्यपर्वणि गदायुद्धपर्वणि अष्टपञ्चाशत्तमोऽध्यायः ॥ ५८ ॥

## एकोनषष्टितमोऽध्यायः ॥ ५९ ॥

भीमसेनेन दुर्योधनस्योदभवत्तम् ॥ १ ॥

सञ्जय उवाच ।  
 समुदीर्णं ततो दृष्ट्वा सङ्ग्रामं कुरुमुख्ययोः ।  
 अश्ववीदर्जुनस्तत्र वासुदेवं यशस्विनम् ॥ १  
 अनयोर्वीरयोर्बुद्धे को ज्यायान्भवतो मतः ।  
 कस्य वा को गुणो ज्यायानेतद्वद जनार्दन ॥ २  
 वासुदेव उवाच ।  
 उपदेशोऽनयोस्तुल्यो भीमस्तु बलवत्तरः ।  
 कृती यत्रपरस्त्वेष धार्तराष्ट्रो वृकोदरात् ॥ ३  
 भीमसेनस्तु धर्मेण युध्यमानो न जेष्यति ।  
 अन्यायेन तु युध्यन्वै हन्यादेव सुयोधनम् ॥ ४  
 मायया निर्जिता देवैरसुरा इति नः श्रुतम् ।  
 विरोचनस्तु शक्रेण मायया निर्जितः स वै ॥ ५  
 मायया चाक्षिपत्तेजो वृत्रस्य बलसूदनः ।  
 तस्मान्मायामयं वीर आतिष्ठतु वृकोदरः ॥ ६  
 प्रतिज्ञातं च भीमेन धूतकाले धनञ्जय ।  
 ऊरु भेत्स्यामि ते सङ्ख्ये गदयेति सुयोधनम् ॥ ७  
 सोऽयं प्रतिज्ञां तां चापि पारयत्वरिकर्शनः ।  
 मायाविनं तु राजानं माययैव निकृन्ततु ॥ ८  
 यद्येष बलमास्थाय न्यायेन प्रहरिष्यति ।  
 विषमस्थस्ततो राजा भविष्यति युधिष्ठिरः ॥ ९  
 पुनरेव तु वक्ष्यामि पाण्डवेय निबोध मे ।  
 धर्मराजापराधेन भयं नः पुनरागतम् ॥ १०  
 कृत्वा हि सुमहत्कर्म हत्वा भीष्ममुखान्कुरुन् ।  
 जयः प्राप्तो यज्ञः प्राप्यं वैरं च प्रतियातितम् ।  
 तदेवं विजयः प्राप्तः पुनः संशयितः कृतः ॥ ११  
 अबुद्धिरेषा महती धर्मराजस्य पाण्डव ।  
 यदेकविजये वीर पणितं कृतमीदृशम् ॥ १२  
 सुयोधनः कृती वीर एकायनगतस्तथा ॥ १३  
 अपि चोशनसा गीतः श्रूयतेऽयं पुरातनः ।  
 श्लोकस्तत्त्वार्थसहितस्तन्मे निगदतः शृणु ॥ १४  
 पुनरावर्तमानानां भगवानां जीवितैषिणाम् ।

भेतव्यमरिशेषाणामेकायनगता हि ते ॥ १५  
 [साहसोत्पतितानां च निराशानां च जीविते ।  
 न शक्यमग्रतः स्वातुं शक्रेणापि धनञ्जय ॥] १६  
 सुयोधनमिमं भयं हतसैन्यं हृदं गतम् ।  
 पराजितं वनप्रेम्सु निराशं राज्यलम्भने ।  
 कोऽन्विष्य संयुगे प्राङ्गः पुनर्द्वन्द्वे समाहयेत् ॥ १७  
 अपि नो निर्जितं राज्यं न हरेत् सुयोधनः ।  
 यस्त्वयोदशवर्षाणि गदया कृतनिश्रमः ।  
 चरत्यूर्ध्वं च तिर्यक् भीमसेनजिघांसया ॥ १८  
 एनं चेन्न महाबाहुरन्यायेन हनिष्यति ।  
 एष वः कौरवो राजा धार्तराष्ट्रो भविष्यति ॥ १९  
 सञ्जय उवाच ।  
 धनञ्जयस्तु श्रुत्वैतत्केशवस्य महात्मनः ।  
 प्रेक्षतो भीमसेनस्य सव्यमूरुमताडयत् ॥ २०  
 गृह्य संज्ञां ततो भीमो गदया व्यचरद्रणे ।  
 मण्डलानि विचित्राणि यमकानीतराणि च ॥ २१  
 दक्षिणं मण्डलं सव्यं गोमूत्रिकमथापि च ।  
 व्यचरत्पाण्डवो राजशरिं संमोहयन्निव ॥ २२  
 तथैव तव पुत्रोऽपि गदामार्गविशारदः ।  
 व्यचरल्लघु चित्रं च भीमसेनजिघांसया ॥ २३  
 आधुन्वन्तौ गदे घोरे चन्दनागररूपिते ।  
 वैरस्यान्तं परीप्सन्तौ रणे कुद्वाविवान्तकौ ॥ २४  
 अन्योन्यं तौ जिघांसन्तौ प्रवीरौ पुरुषर्षभौ ।  
 युयुधाते गरुत्मन्तौ यथा नागामिषैषिणौ ॥ २५  
 मण्डलानि विचित्राणि चरतोर्भृपभीमयोः ।  
 गदासंपातजास्तत्र प्रजङ्गुः पावकार्षिणः ॥ २६  
 समं प्रहरतोस्तत्र शूरयोर्वलिनोर्मृधे ।  
 शुब्धयोर्बाधुना राजन्द्रयोरिव समुद्रयोः ॥ २७  
 तयोः प्रहरतोस्तुल्यं मत्तकुञ्जरयोरिव ।  
 गदानिर्घातसंज्ञादः प्रहाराणामजायत ॥ २८  
 तस्मिंस्तदा संग्रहरे दारुणे संकुले भृशम् ।

उभावपि परिश्रान्तौ युध्यमानावरिदमौ ॥ २९  
 तौ मुहूर्तं समाश्वस्य पुनरेव परंतप ।  
 अभ्यहारयतां क्रुद्धौ प्रगृह्य महती मदे ॥ ३०  
 तयोः समभवद्युद्धं घोररूपमसंवृतम् ।  
 गदानिपातैः राजेन्द्र तक्षतोर्वै परस्परम् ॥ ३१  
 समरे प्रवृत्तौ तौ तु वृषभाक्षौ तरस्त्रिनौ ।  
 अन्योन्यं जघ्नतुर्वारौ पङ्क्त्यौ महिषाविव ॥ ३२  
 जर्झरीकृतसर्वाङ्गी रुधिरणाभिसंघुतौ ।  
 ददृश्याते हिमवति पुष्पिताविव किंशुकौ ॥ ३३  
 दुर्योधनस्तु पार्थेन विवरे संप्रदर्शिते ।  
 ईषदुत्सवमानस्तु सहसा प्रससार ह ॥ ३४  
 तमभ्याश्रयतं प्राज्ञः क्षणे प्रेक्ष्य वृकोदरः ।  
 अवाक्षिपद्गदां तस्मिन्वेगेन महता बली ॥ ३५  
 अवक्षेपं तु तं दृष्ट्वा पुत्रस्तव विशांपते ।  
 अपासर्षत्ततः स्थानात्सा मोघा न्यपतद्भुवि ॥ ३६  
 मोक्षयित्वा प्रहारं तं सुतस्तव सुसंभ्रमात् ।  
 भीमसेनं च गदया प्राहरत्कुरुसत्तम ॥ ३७  
 तस्य विस्मन्दमानेन रुधिरणाभितौजसः ।  
 प्रहारगुरुपाताच्च मूर्ध्नेव समजायत ॥ ३८  
 तस्मादुध्यत पुत्रस्ते पीडितं पाण्डवं रणे ।  
 धारयामास भीमोऽपि शरीरमतिपीडितम् ॥ ३९  
 अमन्यत स्थितं ह्येनं प्रहरिष्यन्तमाहवे ।  
 अतो न प्राहरत्तस्मै पुनरेव तवात्मजः ॥ ४०  
 ततो मुहूर्तमाश्वस्य दुर्योधनमुपस्थितम् ।  
 वेगेनाभ्यपतद्राजन्गदाभादाय पाण्डवः ॥ ४१  
 तमापतन्तं संप्रेक्ष्य संरब्धमभितौजसम् ।  
 मोघमस्य प्रहारं तं चिकीर्षुर्भरतर्षभ ॥ ४२  
 अवस्थाने मतिं कृत्वा पुत्रस्तव महामनाः ।  
 ह्येषोत्पतितुं राजञ्छलयिष्यन्वृकोदरम् ॥ ४३  
 अबुध्यस्त्रीमसेनस्तु राज्ञस्तस्य चिकीर्षितम् ।  
 अथास्य समभिदुत्य समुत्पत्य च सिंहवत् ॥ ४४  
 सृत्वा वञ्चयतो राजन्पुनरेवोत्पतिष्यतः ।

ऊरुभ्यां प्राहिणोद्राजन्गदां वेगेन पाण्डवः ४५  
 सा वज्रनिष्पेषसमा प्रहिता भीमकर्मणा ।  
 ऊरु दुर्योधनस्याथ बभञ्ज प्रियदर्शनौ ॥ ४६  
 स पपात नरव्याघ्रो वसुधामनुनादयन् ।  
 भग्नोरुभीमसेनेन पुत्रस्तव महीपते ॥ ४७  
 बभ्रुर्वाताः सनिर्घाताः पांसुवर्षं पपात च ।  
 चचाल पृथिवी चापि सवृक्षक्षुपपर्वता ॥ ४८  
 तस्मिन्निपतिते वीरे पत्न्यौ सर्वमहीक्षिताम् ।  
 महास्यना पुनर्दीप्ता सनिर्घाता भयंकरी ।  
 पपात चोल्का महती पतिते पृथिवीपतौ ॥ ४९  
 तथा शोणितवर्षं च पांसुवर्षं च भारत ।  
 ववर्ष मधवास्तत्र तव पुत्रे निपातिते ॥ ५०  
 यक्षाणां राक्षसानां च विशाचानां तथैव च ।  
 अन्तरिक्षे महाब्बादस्तत्र भारत शुश्रुवे ॥ ५१  
 तेन शब्देन घोरेण मृगाणामथ पक्षिणाम् ।  
 जज्ञे घोरतरः शब्दो बहूनां सर्वतोदिशम् ॥ ५२  
 ये तत्र वाजिनः शेषा गजाश्च मनुजैः सह ।  
 मुमुचुस्ते महानादं तव पुत्रे निपातिते ॥ ५३  
 भेरीशङ्खमृदङ्गानामभवच्च खनो महान् ।  
 अन्तर्भूमिगतश्चैव तव पुत्रे निपातिते ॥ ५४  
 [ बहुपादैर्बहुभुजैः कबन्धैर्घोरदर्शनैः ।  
 नृत्यद्भिर्मयदैर्व्याघ्रा दिशस्तत्राभवन्नृप ॥ ५५  
 ध्वजवन्तोल्लवन्तश्च शस्त्रवन्तस्तथैव च ।  
 प्राकम्पन्त ततो राजंस्तव पुत्रे निपातिते ॥ ५६  
 हृदाः कूपाश्च रुधिरमुद्रेमुर्नृपसत्तम ।  
 नद्यश्च सुमहावेगाः प्रतिस्रोतोबहाऽभवन् ॥ ५७  
 पुल्लिङ्गा इव नार्यस्तु स्त्रीलिङ्गाः पुरुषाऽभवन् ।  
 दुर्योधने तदा राजन्यतिते तनये तव ॥ ५८  
 दृष्ट्वा तानद्भुतोत्पातान्पाञ्चालाः पाण्डवैः सह ।  
 आविष्टमनसः सर्वे बभ्रुवुर्भरतर्षभ ॥ ५९  
 ययुर्देवा यथाकामं गन्धर्वाप्सरसस्तथा ।  
 कथयन्तोऽद्भुतं युद्धं सुतयोस्तव भारत ॥ ६०

तथैव सिद्धा राजेन्द्र तथा वातिकचारणाः । नरसिंहौ प्रशंसन्तौ विप्रजगृह्यथागतम् ॥ ६१

॥ इति श्रीमन्महामारुते शतपथपर्वणि गदायुद्धपर्वणि एकोनषष्टितमोऽध्यायः ॥ ५९ ॥

### षष्टितमोऽध्यायः ॥ ६० ॥

भीमसेनेन दुर्योधनापनयानुस्मरणपूर्वकं वामपादेन तच्छिरसाकनम् ॥ १ ॥ युधिष्ठिरेण दुर्योधनसमाभ्यासनम् ॥ २ ॥

सञ्जय उवाच ।

तं पातितं ततो दृष्ट्वा महासालमिवोद्धतम् ।

प्रहृष्टमनसः सर्वे बभूवुस्तत्र पाण्डवाः ॥ १

उन्मत्तमिव मातङ्गं सिंहेन विनिपातितम् ।

ददृशुर्हृष्टरोमाणः सर्वे ते चापि सोमकाः ॥ २

ततो दुर्योधनं हत्वा भीमसेनः प्रतापवान् ।

पातितं कौरवेन्द्रं तमुपगम्येदमब्रवीत् ॥ ३

गौर्गौरिति पुरा मन्द द्रौपदीमेकवाससम् ।

यत्सभायां हसन्नस्मास्तदा वदसि दुर्मते ।

तस्यावहासस्य फलमद्य त्वं समवाप्नुहि ॥ ४

एवमुक्त्वा स वामेन पदा मौलिमुपास्पृशत् ।

शिरश्च राजसिंहस्य पादेन समलोडयत् ॥ ५

तथैव क्रोधसंरक्तो भीमः परबलार्दनः ।

पुनरेवाब्रवीद्वाक्यं यत्तच्छृणु नराधिप ॥ ६

येऽस्मान्पुरा प्रनृत्यन्ति मूढा गौरिति गौरिति ।

तान्वयं प्रतिनृत्यामः पुनर्गौरिति गौरिति ॥ ७

नास्माकं निकृतिर्वह्निर्नाशघ्नं न वञ्चना ।

स्वबाहुबलमाश्रित्य प्रवाधामो वयं रिपून् ॥ ८

सोऽवाप्य वैरस्य चिरस्य पारं

वृकोदरः प्राह शनैः प्रहस्य ।

युधिष्ठिरं केशवसञ्जयांश्च

धनञ्जयं माद्रवतीसुतौ च ॥ ९

रजस्वलां द्रौपदीमानयन्ये

ये चाप्यकुर्वन्त सदस्यवस्त्राम् ।

तान्पश्यन्त्वं पाण्डवैर्धार्तराष्ट्रान्

रणे हतास्तपसा याज्ञसेन्याः ॥ १०

ये नः पुरा पण्डतिलानवोचन्

क्रूरा राज्ञो धृतराष्ट्रस्य पुत्राः ।

ते नो हताः सगणाः सानुबन्धाः

कामं स्वर्गं नरकं वा ब्रजामः ॥ ११

पुनश्च राज्ञः पतितस्य भूमौ

स तां गदां स्कन्धगतां प्रगृह्य ।

वामेन पादेन शिरः प्रमुद्य

दुर्योधनं नैकृतिकेत्यवोचत् ॥ १२

हृष्टेन राजन्कुरूपार्थिवस्य

क्षुद्रात्मना भीमसेनेन पादम् ।

दृष्ट्वा कृतं मूर्धनि नाभ्यनन्दन्

धर्मात्मानः सोमकानां प्रवर्हाः ॥ १३

तव पुत्रं तथा हत्वा कथ्यमानं वृकोदरम् ।

नृत्यमानं च बहुशो धर्मराजोऽब्रवीदिदम् ॥ १४

गतोऽसि वैरस्यानृप्यं प्रतिज्ञा पूरिता त्वया ।

शुभेनाथाशुभेनैव कर्मणा विरमाधुना ॥ १५

मा शिरोऽस्य पदाऽमर्दीर्मा धर्मस्तेऽतिगो भवेत् ।

राजा ज्ञातिर्हृतश्चायं नैतद्व्याय्यं तवानघ ॥ १६

एकादशचमूनार्थं कुरूणामधिपं तथा ।

मास्त्राक्षीर्भीम पादेन राजानं ज्ञातिमेव च ॥ १७

हतवन्धुर्हतामात्यो अष्टसैन्यो हतो मृधे ।

सर्वाकारेण शोच्योऽयं नावहास्योऽयमीश्वरः ॥ १८

विध्वस्तोऽयं हतामात्यो हतवन्धुर्हतात्मजः ।

उत्सन्नपिण्डो आता च नैतद्व्याय्यं कृतं त्वया ॥ १९

धार्मिको भीमसेनोऽसावित्याहुस्त्वां पुरा जनाः ।

स कस्मान्भीमसेन त्वं राजानमधिपतिष्ठसि ॥ २०

इत्युक्त्वा भीमसेनं तु साधुकण्ठो युधिष्ठिरः ।

उपसृत्याब्रवीद्दीनो दुर्योधनमरिदमम् ॥ २१

तात मन्युर्न ते कार्यो नात्मा शोच्यस्त्वया तथा ।

नूनं पूर्वकृतं कर्म सुघोरमनुभूयते ॥ २२



धात्रोपदिष्टं विषमं नूनं फलमसंस्कृतम् ।  
 यद्वयं त्वां जिघांसामस्त्वं चास्मान्कुरुसत्तम ॥ २३  
 आत्मनो ह्यपराधेन मह्यमसनमीदृशम् ।  
 प्राप्तवानसि यल्लोभान्मदाद्वाल्याच्च भारत ॥ २४  
 घातयित्वा वयसांश्च भ्रातृनथ पितृस्तथा ।  
 पुत्रानपौत्रांस्तथा चान्यास्ततोसि निधनं गतः २५  
 तवापराधादस्माभिर्भ्रातरस्ते निपातिताः ।  
 निहता ज्ञातवश्चापि दिष्टं मन्ये दुरत्ययम् ॥ २६  
 [ आत्मा न शोचनीयस्ते श्लाघ्यो मृत्युस्तवानथ ।  
 वयमेवाधुना शोच्याः सर्वावस्थासु कौरव ॥ २७ ]

कृपणं वर्तयिष्यामस्तैर्हीना बन्धुभिः प्रियैः ।  
 भ्रातॄणां चैव पुत्राणां तथा वै शोकविह्वलाः २८  
 कथं द्रक्ष्यामि विधवा बधुः शोकपरिभृताः ।  
 त्वमेकः सुस्थितो राजन्स्वर्गे ते निलयो भुवः ।  
 वयं नरकसंज्ञं वै दुःखं प्राप्स्याम दारुणम् ॥ २९  
 क्षुधाश्च प्रक्षुषाश्चैव धृतराष्ट्रस्य विह्वलाः ।  
 गर्हयिष्यन्ति नो नूनं विधवाः शोककशिताः ३०  
 सञ्जय उवाच ।  
 एवमुक्त्वा मुदुःखार्तो निशश्वास स पार्थिवः ।  
 विललाप चिरं चापि धर्मपुत्रो युधिष्ठिरः ॥ ३१

॥ इति श्रीमन्महाभारते शल्यपर्वणि गदायुद्धपर्वणि षष्ठितमोऽध्यायः ॥ ६० ॥

### एकषष्टितमोऽध्यायः ॥ ६१ ॥

भीमे अपनयदुष्ठा कुदेन बलरामेण लाङ्गलमुधम्य तंमत्यभिगमनम् ॥ १ ॥ कृष्णेन तत्ताम्रध्वजं ततो बलस्य  
 द्वारकायामनम् ॥ २ ॥ युधिष्ठिरस्य कृष्णेन सीमेन च संलापः ॥ ३ ॥

धृतराष्ट्र उवाच ।  
 अधर्मेण हतं दृष्ट्वा राजानं माधवोत्तमः ।  
 किमब्रवीत्तदा सूत बलदेवो महाबलः ॥ १  
 गदायुद्धविशेषज्ञो गदायुद्धविशारदः ।  
 कृतवान्नौहिणेयो यत्तन्ममाचक्ष्व सञ्जय ॥ २  
 सञ्जय उवाच ।  
 शिरस्यभिहतं दृष्ट्वा भीमसेनेन ते सुतम् ।  
 रामः प्रहरतां श्रेष्ठशुक्रो बलवद्बली ॥ ३  
 ततो मध्ये नरेन्द्राणामूर्ध्वबाहुर्हलायुधः ।  
 कुर्वन्नातस्वरं घोरं धिग्धिग्भीमेत्युवाच ह ॥ ४  
 अहो धिग्यदधो नामेः प्रहृतं धर्मविग्रहे ।  
 नैतदृष्टं गदायुद्धे कृतवान्यदुक्रोदरः ॥ ५  
 अधो नाभ्या न हन्तव्यमिति शास्त्रस्य निश्चयः ।  
 अयं शास्त्रमुत्सृज्य स्वच्छन्दात्संप्रवर्तते ॥ ६  
 तस्य तत्तद्बुवाणस्य रोषः समभवन्महान् ।  
 [ ततो राजानभालोक्य रोषसंरक्तलोचनः ।

बलदेवो महाराज ततो वचनमब्रवीत् ॥ ७  
 न चैष पतितः कृष्ण केवलं मत्समोऽसमः ।  
 आश्रितस्य तु दौर्बल्यादाश्रयः परिमर्त्यते ॥ ८  
 ततो लाङ्गलमुधम्य भीममभ्यद्रवद्बली ॥ ९  
 तस्योर्ध्वबाहोः सदृशं रूपमासीन्महात्मनः ।  
 बहुधातुविचित्रस्य श्वेतस्येव महागिरेः ॥ १०  
 'भ्रातृभिः सहितो वीरैः सार्जुनैरस्त्रकोविदैः ।  
 न विन्यथे महाराज दृष्ट्वा हलधरं बली ॥' ११  
 अथ रामं निजग्राह केशवो विनयान्वितः ।  
 बाहुभ्यां पीनवृत्ताभ्यां प्रयत्नाद्बलवद्बली ॥ १२  
 सितासितौ यदुवरौ शुशुभतेऽधिकं तदा ।  
 'संगताविव राजेन्द्र कैलासाञ्जनपर्वतौ ।  
 नभोगतौ यथा राजंश्चन्द्रसूर्यौ दिनक्षये ॥ १३  
 उवाच चैनं संरब्धं शमयन्निव केशवः ॥ १४  
 आत्मवृद्धिर्मित्रवृद्धिर्मित्रमित्रोदयस्तथा ।  
 विपरीतं द्विषस्त्वेतत्पद्विधा वृद्धिरात्मनः ॥ १५  
 आत्मन्यपि च मित्रे च विपरीतं यदा भवेत् ।

आत्मवृद्धिः शत्रुक्षयः स्वमित्रस्य वृद्धिः शत्रुमित्रस्य क्षयः स्व-

मित्रमित्रस्य वृद्धिः शत्रुमित्रमित्रस्य क्षयः एवं षड्विधा आत्मनो

तदा विद्यान्मनोग्लानिमाशु शान्तिकरो भवेत् ॥  
 अस्माकं सहजं मित्रं पाण्डवाः शुद्धपौरुषाः ।  
 स्वकाः पितृष्वसुः पुत्रास्ते परैर्निकृता भृशम् ॥ १७  
 प्रतिज्ञापालनं धर्मः क्षत्रियस्येति वेत्थ तत् ॥ १८  
 सुयोधनस्य गदया भक्ताऽस्म्यूरु महाहवे ।  
 इति पूर्वं प्रतिज्ञातं भीमेन हि सभातले ॥ १९  
 मैत्रेयेणाभिज्ञप्तं पूर्वमेव महर्षिणा ।  
 ऊरु ते भेत्स्यते भीमो गदयेति परंतप ।  
 अतो दोषं न पश्यामि मा कुध्यस्व प्रलम्बहन् २०  
 यौनः स्त्रैः सुखहादैश्च संबन्धः सह पाण्डवैः ।  
 तेषां वृद्धा हि वृद्धिर्नो मा कुधः पुरुषर्षभ ॥ २१  
 वासुदेववचः श्रुत्वा सीरभूत्प्राह धर्मवित् ॥ २२  
 धर्मश्च धारितः सद्भिः स च द्वाभ्यां नियच्छति ।  
 अर्थश्चाप्यतिलुब्धस्य कामश्चातिप्रसङ्गिणः ॥ २३  
 धर्मार्थौ धर्मकामौ च कामार्थौ चाप्यपीडयन् ।  
 धर्मार्थकामान्योऽभ्येति सोत्पन्तं सुखमश्नुते ॥ २४  
 तदिदं व्याकुलं सर्वं कृतं धर्मस्य पीडनात् ।  
 भीमसेनेन गोविन्द कामं त्वं तु यथाऽऽस्थ माम् ॥  
 कृष्ण उवाच ।

अरोषणो हि धर्मात्मा सततं धर्मवत्सलः ।  
 भवान्प्रख्यायते लोके तस्मात्संशम्य मा कुधः ॥  
 प्राप्तं कलियुगं विद्धि प्रतिज्ञां पाण्डवस्य च ।  
 आनृण्यं यातु वैरस्य प्रतिज्ञायाश्च पाण्डवः ।  
 'ततः पुरुषशार्दूलो हत्वा नैकृतिकं रणे ॥ २७  
 निकृत्वा निकृतिप्रज्ञं यो हन्वाद्द्वैरिणं रणे ।  
 अधर्मो विद्यते नात्र यस्मीमो हतवान्निपुम् ॥ २८  
 युध्यमानं रणे वीरं कुरुवृष्णिपयश्स्करम् ।  
 अनेन कर्णः संदिष्टः पृष्ठतो धनुरञ्जिनत् ॥ २९  
 ततः संछिन्नधन्वानं विरथं पौरुषे स्थितम् ।  
 व्यावृधीकृत्य बहवः सौभद्रमपलायिनम् ॥ ३०

वृद्धिः ॥ १५ ॥ यदि चेदात्मनो ग्लानिस्तदा शान्तिकर इति क.  
 पाठः ॥ १६ ॥ भक्ताः भङ्ग्ये ॥ १९ ॥ यौनः योनिनिमित्तः संबन्धः ।  
 अस्माकं पितामहः पाण्डवानां मातामहश्चैव इति यौनसंबन्धः  
 ॥ २१ ॥ सीरभूत् रम्भः ॥ २२ ॥ धर्मवित् । नियच्छति नियममेति  
 अर्थकामाभ्यां धर्मः संकोचनेतीत्यर्थः ॥ २३ ॥ धर्मार्थौ कामे-

जन्मप्रभृति लुब्धश्च पापात्मा चैव दुर्मतिः ।  
 निहतो भीमसेनेन दुर्बुद्धिः कुलपांसनः ॥ ३१  
 प्रतिज्ञां भीमसेनेन त्रयोदशसमार्जिताम् ।  
 किमर्थं नाभिजानाति युध्यमानो हि शत्रुभिः ३२  
 ऊर्ध्वमाक्रम्य वेगेन जिघांसन्तं वृकोदरः ।  
 विभेद गदया चोरु न स्थाने न च मण्डले ॥ ३३  
 सञ्जय उवाच ।  
 धर्मच्छलमिमं श्रुत्वा केशवात्स विशांपते ।  
 नैव प्रीतमना रामो वचनं प्राह संसदि ॥ ३४  
 हत्वाऽधर्मेण राजानं धर्मात्मानं सुयोधनम् ।  
 जिह्वयोधीति लोकेऽसिन्ध्यातिं यास्यति पाण्डवः  
 दुर्योधनोऽपि धर्मात्मा गर्तिं यास्यति शाश्वतीम् ।  
 ऋजुयोधी हतो राजा धर्मराष्ट्रो नराधिपः ॥ ३६  
 युद्धदीक्षां प्रविश्याज्जौ रणयज्ञं नितत्य च ।  
 हुत्वाऽऽत्मानमभिजामौ प्राप चावसृथं यशः ।  
 'स्वर्गं गन्ता महाराजः ससुहृज्जातिबान्धवः ॥ ३७  
 इत्युक्त्वा रथमास्थाय रौहिणेयः प्रतापवान् ।  
 श्वेताभ्रशिखराकारः प्रययौ द्वारकां प्रति ॥ ३८  
 पाञ्चालाश्च सवार्णवाः पाण्डवाश्च विशांपते ।  
 रामे द्वारवर्ती याते नातिप्रमनसोऽभवन् ॥ ३९  
 ततो युधिष्ठिरं दीनं चिन्तापरमभोगुस्त्वम् ।  
 शोकोपहतसंकल्पं वासुदेवोऽब्रवीदिदम् ॥ ४०  
 वासुदेव उवाच ।  
 धर्मराज किमर्थं त्वमधर्ममनुमन्यसे ।  
 हतबन्धोर्यदेतस्य पतितस्य विचेतसः ॥ ४१  
 दुर्योधनस्य भीमेन मृद्यमानं शिरः पदा ।  
 उपप्रेक्षसि कस्मात्त्वं धर्मज्ञः सन्नराधिप ॥ ४२  
 युधिष्ठिर उवाच ।  
 न ममैतत्प्रियं कृष्ण यद्राजानं वृकोदरः ।  
 पदा मूर्ध्न्यस्पृशत्क्रोधाच्च च हृष्ये कुलक्षये ॥ ४३

नारीवचन् धर्मकावर्धनपीडयन् कामार्थौ धर्मेण चापीडयमि-  
 स्सार्थः ॥ २४ ॥ कामं यथेष्टं त्वं मां प्रति उक्तवानसि ननु धर्म्यं  
 ॥ २५ ॥ कलियुगारम्भे एतावत्पापं नातीव खेदावहमिति भावः  
 ॥ २७ ॥ अधर्ममनुपश्यसीति क. छ. पाठः ॥ ४५ ॥

निकृत्वा निकृता नित्यं धृतराष्ट्रसुतैर्वयम् ।  
 बहूनि परुषाण्युक्त्वा वनं प्रस्थापिता वयम् ॥४४॥  
 भीमसेनस्य तदुःखमतीव हृदि वर्तते ।  
 इति संचिन्त्य बाष्णेय मयैतत्समुपेक्षितम् ॥४५॥  
 तस्माद्भ्राताऽकृतप्रज्ञं लुब्धं कामवशानुगम् ।  
 रुभतां पाण्डवः कामं धर्मोऽधर्मोऽथवा कृतः ॥४६॥  
 सञ्जय उवाच ।  
 इत्युक्तवति कौन्तेये धर्मराजे युधिष्ठिरे ।  
 वासुदेवो महाबाहुर्युधिष्ठिरमभाषत ।  
 काममस्तेतदिति वै कृच्छ्राद्यदुकुलोद्बहः ॥ ४७ ॥  
 इत्युक्त्वा वासुदेवोऽपि वायुपुत्रप्रियेप्सया ।  
 अन्वमोदत तत्सर्वं यद्भीमेन कृतं युधि ॥ ४८ ॥  
 'अर्जुनोऽपि महाबाहुरग्नीतेनान्तरात्मना ।  
 नोवाच किंचिद्वचनं भ्रातरं साध्वसाधु वा ॥' ४९ ॥  
 भीमसेनोऽपि हत्वाऽऽज्ञौ तव पुत्रममर्षणः ।  
 अभिवाद्याग्रतः स्थिता संप्रहृष्टः कृताञ्जलिः ॥ ५० ॥

प्रोवाच सुमहातेजा धर्मराजं युधिष्ठिरम् ।  
 हर्षादुत्फुल्लनयनो जितकाशी विशांपते ॥ ५१ ॥  
 तवाद्य पृथिवी सर्वा क्षेमा निहतकण्टका ।  
 तां प्रज्ञाधि महाराज स्वधर्ममनुपालय ॥ ५२ ॥  
 यस्तु कर्ताऽस्य वैरस्य निकृत्वा निकृतिप्रियः ।  
 सोऽयं विनिहतः शेते पृथिव्यां पृथिवीपते ॥ ५३ ॥  
 दुःशासनप्रभृतयः सर्वे ते चोग्रवादिनः ।  
 राधेयः शकुनिश्चैव हताश्च तव शत्रवः ॥ ५४ ॥  
 सेयं रत्नसमाकीर्णा मही सवनपर्वता ।  
 उपावृत्ता महाराज तामद्य निहतद्विषम् ॥ ५५ ॥  
 युधिष्ठिर उवाच ।  
 गतो वैरस्य निधनं हतो राजा सुयोधनः ।  
 कृष्णस्य मतमास्थाय विजितेयं वसुंधरा ॥ ५६ ॥  
 दिष्ट्या गतस्तमानृण्यं मातुः कोपस्य चोभयोः ।  
 दिष्ट्या जयसि दुर्धर्ष दिष्ट्या शत्रुनिपातितः ॥ ५७ ॥

॥ इति श्रीमन्महाभारते शल्यपर्वणि गदायुद्धपर्वणि एकषष्टितमोऽध्यायः ॥ ६१ ॥

### द्विषष्टितमोऽध्यायः ॥ ६२ ॥

पाञ्चालादिभिर्भीमस्तुतिः ॥ १ ॥ कृष्णदुर्योधनयोः परस्परगर्हणम् ॥ २ ॥ दुर्योधनेनात्मस्तुतौ तन्मूर्ध्नि गन्धर्वैः पुष्प-  
 मर्षणम् ॥ ३ ॥ भीष्मादिमरणेन दुःखितानां पाण्डवानां कृष्णेन समाश्रासनम् ॥ ४ ॥

धृतराष्ट्र उवाच ।  
 हतं दुर्योधनं दृष्ट्वा भीमसेनेन संयुगे ।  
 पाण्डवाः सञ्जयाश्चैव किमकुर्वत सञ्जय ॥ १ ॥  
 सञ्जय उवाच ।  
 हतं दुर्योधनं दृष्ट्वा भीमसेनेन संयुगे ।  
 सिंहेनेव महाराज मत्तं वनगजं यथा ॥ २ ॥  
 प्रहृष्टमनस्तत्र कृष्णेन सह पाण्डवाः ।  
 पाञ्चालाः सञ्जयाश्चैव निहते कुरुनन्दने ।  
 आविध्यञ्जुत्तरीयाणि सिंहनादांश्च नेदिरे ॥ ३ ॥  
 नैतान्हर्षसमाविष्टानियं सेहे वसुंधरा ॥ ४ ॥  
 धनूंष्येके व्याक्षिपन्त ज्याश्चाप्यन्ये तथाऽक्षिपन् ।  
 दध्मुरन्ये महाशङ्खानन्ये जघ्नुश्च दुन्दुभीन् ॥ ५ ॥

चिक्रीडुश्च तथैवान्ये जहसुश्च तवाहिताः ।  
 अनुवंशासकृद्भीरा भीमसेनमिदं वचः ॥ ६ ॥  
 दुष्करं भवता कर्म रणेऽद्य सुमहत्कृतम् ।  
 कौरवेयं रणे हत्वा गदयाऽतिकृतश्रमम् ॥ ७ ॥  
 इन्द्रेणेव हि वृत्रस्य वधं परमसंयुगे ।  
 तथा कृतममन्यन्त शत्रोर्वधमिमं जनाः ॥ ८ ॥  
 चरन्तं विविधान्मार्गान्मण्डलानि च सर्वशः ।  
 दुर्योधनमिमं शूरं कोऽन्यो हन्याद्दुकोदरात् ॥ ९ ॥  
 वैरस्य च गतः पारं तमिहान्यैः सुदुर्गमम् ।  
 अशक्यमेतदन्येन संपादयितुमीदृशम् ॥ १० ॥  
 कुञ्जरेणेव मत्तेन वीरसंग्राममूर्धनि ।  
 दुर्योधनश्चिरो दिष्ट्या पादेन मृदितं तथा ॥ ११ ॥

धर्मोऽधर्मं च वा कृते इति श्र. पाठः ॥ ४६ ॥

एकषष्टितमोऽध्यायः ॥ ६१ ॥

सिंहेन महिषस्येव कृत्वा संगरमुत्तमम् ।  
 दुःशासनस्य रुधिरं दिष्ट्या पीतं त्वयाऽनघ ॥ १२  
 ये विप्रकुर्वन्नाजानं धर्मात्मानं युधिष्ठिरम् ।  
 मूर्ध्नि तेषां कृतः पादो दिष्ट्या ते स्वेन कर्मणा ॥ १३  
 अमित्राणामधिष्ठानाद्वाहुयोधनस्य च ।  
 भीम दिष्ट्या पृथिव्यां ते ग्रथितं सुमहद्यशः ॥ १४  
 एवं नूनं हते वृत्रे शक्रं नन्दन्ति वन्दिनः ।  
 तथा त्वां मिहतामित्रं वयं नन्दाम भारत ॥ १५  
 दुर्योधनवधे यानि रोमाणि हृषितानि नः ।  
 अद्यापि न विकृष्यन्ते तानि तद्विद्धि भारत ।  
 इत्यब्रुवन्भीमसेनं वातिकास्तत्र संगताः ॥ १६  
 तान्दृष्ट्वान्पुरुषव्याघ्रान्पाशालान्पाण्डवैः सह ।  
 भ्रुवतोऽसदृशं तत्र श्रोवाच मधुसूदनः ॥ १७  
 न न्याय्यं निहतं शत्रुं भूयो हन्तुं नराधिपाः ।  
 असकृद्वाग्भिरुग्राभिर्निहतो ह्येष मन्दधीः ॥ १८  
 सदैवैष हतः पापो यदैव निरपत्रपः ।  
 लुब्धः पापसहायश्च सुहृदां शासनातिगः ॥ १९  
 बहुशो विदुरद्रोणकृपगाङ्गेयसृञ्जयैः ।  
 पाण्डुभ्यः प्रार्थ्यमानोऽपि पित्र्यमंशं न दत्तवान् ॥  
 नैव तेभ्योऽद्य मित्रं वा शत्रुर्वा पुरुषाधमः ।  
 किमनेन वितुश्चेन वाग्भिः काष्ठसधर्मणा ॥ २१  
 रथेष्वारोहत क्षिप्रं गच्छामो वसुधाधिपाः ।  
 दिष्ट्या हतोऽयं पापात्मा सामात्यज्ञातिबान्धवः ॥  
 इति श्रुत्वा त्वधिक्षेपं कृष्णादुर्योधनो नृपः ।  
 अमर्षवशमापन्न उदतिष्ठद्विशांपते ॥ २३  
 स्फिग्दंशेनोपविष्टः सदोभ्यां विष्टभ्य मेदिनीम् ।  
 दृष्टिं भ्रूसंकटां कृत्वा वासुदेवे न्यपातयत् ॥ २४  
 अधोन्नतशरीरस्य रूपमासीन्नृपस्य तु ।  
 कुद्वस्त्राशीविषस्येव छिन्नपुच्छस्य भोगिनः ॥ २५  
 प्राणान्तकरिणीं घोरं वेदनामप्यचिन्तयन् ।  
 दुर्योधनो वासुदेवं वाग्भिरुग्राभिरार्दयत् ॥ २६  
 कंसदासस्य दायाद न ते लज्जाऽस्त्यनेन वै ।

अधर्मेण गदायुद्धे यदहं विनिपातितः ।  
 ऊरुभिन्धीति भीमस्य स्मृतिं मिथ्याप्रयच्छता २७  
 किं न विज्ञातमेतन्मे यदर्जुनमवोचथाः ।  
 घातयित्वा महीपालानृजुयुद्धान्सहस्रशः ।  
 जिह्वैरुपायैर्बहुभिर्न ते लज्जा न ते घृणा ॥ २८  
 अहन्यहनि शूराणां कुर्वाणः कदनं महत् ।  
 शिखण्डिनं पुरस्कृत्य घातितस्ते पितामहः ॥ २९  
 अश्वत्थाम्नः सनामानं हत्वा नागं सुदुर्मते ।  
 आचार्यो न्यासितः अस्त्रं किं तन्न विदितं मया ३०  
 स चानेन नृशंसेन धृष्टद्युम्नेन वीर्यवान् ।  
 पात्यमानस्तस्या दृष्टो न चैनं तमवारथः ॥ ३१  
 वधार्थं पाण्डुपुत्रस्य याचितां शक्तिमेव च ।  
 घटोत्कचे व्यसयतः कस्त्वत्तः पापकृत्तमः ॥ ३२  
 छिन्नहस्तः प्रायगतस्तथा भूरिश्रवा बली ।  
 त्वयाऽभिसृष्टेन हतः शैनेयेन दुरात्मना ॥ ३३  
 कुर्वाणश्चोत्तमं कर्म कर्णः पार्थजिगीषया ।  
 व्यसनेनाश्वसेनस्य पन्नगेन्द्रस्य वै पुनः ॥ ३४  
 पुनश्च यतिते चक्रे व्यसनार्तः पराजितः ।  
 पातितः समरे कर्णश्चकव्यग्रोऽग्रणीर्नृणाम् ॥ ३५  
 यदि मां चापि कर्णं च भीष्मद्रोणौ च संयुगे ।  
 ऋजुना प्रतियुध्येथा न ते स्वाद्विजयो ध्रुवम् ॥ ३६  
 त्वया पुनरनार्येण जिह्ममार्गेण पार्थिवाः ।  
 स्वधर्ममनुतिष्ठन्तो वयं चान्ये च घातिताः ॥ ३७  
 त्वया मायाविना कृष्ण मायां मर्कटमोषिणीम् ।  
 कृत्वा हतः सिन्धुपतिः किं तन्न विदितं मम ॥ ३८  
 वासुदेव उवाच ।  
 हतस्त्वमसि गान्धारे सभ्रातृसुतबान्धवः ।  
 सगणः ससुहृदैव पापं मार्गमनुष्ठितः ॥ ३९  
 तवैव दुष्कृतैर्वीरौ भीष्मद्रोणौ निपातितौ ।  
 कर्णश्च निहतः सङ्क्षेपे तव शीलानुवर्तकः ॥ ४०  
 याच्यमानं मया सूढ पित्र्यमंशं न दित्ससि ।  
 पाण्डवेभ्यः स्वराज्यं च लोभाच्छकुनिनिशयात् ॥

विषं ते भीमसेनाय दत्तं सर्वं च पाण्डवाः ।  
 प्रदीपिता जतुगृहे मात्रा सह सुदुर्मते ॥ ४२  
 सभायां याज्ञसेनी च कृष्टा धूते रजस्वला ।  
 तदैव तावदुष्टात्मन्वध्यस्त्वं निरपत्रप ॥ ४३  
 अनक्षत्रं च धर्मज्ञं सौबलेनाक्षवेदिना ।  
 निकृत्या यत्पराजैषीस्तस्मादसि हतो रणे ॥ ४४  
 जयद्रथेन पापेन यत्कृष्णा क्लेशिता वने ।  
 यातेषु सृगयां चैव तृणविन्दोरथाश्रमम् ॥ ४५  
 अभिमन्युश्च यद्दाल एको बहुभिराहवे ।  
 त्वद्दोषैर्निहतः पाप तस्मादसि हतो रणे ॥ ४६  
 'कुर्वाणं कर्म समरे पाण्डवानर्थकाङ्क्षिणम् ।  
 यच्छिखण्डवधोद्गीर्णं मित्रार्थे न व्यतिक्रमः ॥ ४७  
 स्वधर्मं पृष्ठतः कृत्वा आचार्यस्त्वत्प्रियेप्सया ।  
 पार्श्वेतेन हतः सङ्क्षेपे वर्तमानोऽसतां पथि ॥ ४८  
 प्रतिज्ञामात्मनः सत्यां चिकीर्षन्समरे रिपुम् ।  
 हतवान्सात्वतो विद्वान्सौमदन्ति महारथम् ॥ ४९  
 अर्जुनः समरे राजन्युध्यमानः कदाचन ।  
 निन्दितं पुरुषव्याघ्रः करोति न कथंचन ॥ ५०  
 लब्ध्वाऽपि बहुधा छिद्रं वीरवृत्तमनुसरन् ।  
 निजघान रणे कर्णं मैवं बोचः सुदुर्मते ॥ ५१  
 देवानां मतमाज्ञाय तेषां प्रियहितेप्सया ।  
 अर्जुनस्य महानागं मया व्यसितमस्त्रजम् ॥ ५२  
 त्वं च भीष्मश्च कर्णश्च द्रोणो द्रौणायनिस्तथा ।  
 विराटनगरे तस्य क्षानुशंखेन जीविताः ॥ ५३  
 सर पार्थस्य विक्रान्तं गन्धर्वेषु कृतं तथा ।  
 अधर्मं नात्र गान्धारे पाण्डवैर्यत्कृतं त्वयि ॥ ५४  
 स्वबाहुबलमाख्याय स्वधर्मेण परंतपाः ।  
 जितवन्तो रणे वीराः पापोसि निधनं गतः ॥ ५५  
 'यान्यकार्याणि चास्माकं कृतानीति प्रभाषसे ।  
 वैशुप्येन तवात्यर्थं सर्वं हि तदनुष्ठितम् ॥ ५६  
 बृहस्पतेरुशनसो नोपदेशः श्रुतस्त्वया ।  
 वृद्धा नोपासिताश्चैव हितं वाक्यं न ते श्रुतम् ॥ ५७  
 लोभेनातिबलेन त्वं तृणया च वशीकृतः ।  
 कृतवानस्यकार्याणि विपाकस्तस्य भुज्यताम् ॥ ५८

दुर्योधन उवाच ।  
 अधीतं विधिवदत्तं भूः प्रशुक्ता ससागरा ।  
 मूर्ध्नि स्थितमभिप्राणां को नु स्वन्ततरो मया ॥ ५९  
 यदिष्टं क्षत्रबन्धूनां स्वधर्ममनुपश्यताम् ।  
 तदिदं निधनं प्राप्तं को नु स्वन्ततरो मया ॥ ६०  
 देवार्हा मानुषा भोगाः प्राप्ता असुलभा नृपैः ।  
 ऐश्वर्यं चोत्तमं प्राप्तं को नु स्वन्ततरो मया ॥ ६१  
 ससुहृत्सानुबन्धश्च स्वर्गं गन्ताऽहमच्युत ।  
 धूर्यं गर्हितसंकल्पाः शोचन्तो वर्तयिष्यथ ॥ ६२  
 'न मे विषादो भीमेन पादेन शिर आहतम् ।  
 काका वा कङ्कगृध्रा वा निघास्यन्ति पर्दक्षणात् ॥'  
 सञ्जय उवाच ।  
 अस्व वाक्यस्य निधने कुरुराजस्य भीमतः ।  
 अपतत्सुमहद्वर्षं पुष्पाणां पुण्यगन्धिनाम् ॥ ६४  
 अवादयन्त गन्धर्वा वादित्रं सुमनोहरम् ॥ ६५  
 जगुश्चाप्सरसो राज्ञो यशःसंबद्धमेव च ।  
 सिद्धाश्च मुमुचुर्वाचः साधुसाध्विति पार्थिव ॥ ६६  
 ववौ च सुरभिर्वायुः पुण्यगन्धो मृदुः सुखः ।  
 व्यराजंश्च दिशः सर्वा नभो वैदूर्यसन्निभम् ॥ ६७  
 अत्यद्भुतानि ते दृष्ट्वा वासुदेवपुरोगमाः ।  
 दुर्योधनस्य पूजां ■ दृष्ट्वा व्रीडासुपागमन् ॥ ६८  
 हतांश्चाधर्मतः श्रुत्वा शोकार्ताः शुशुचुर्हि ते ।  
 भीष्मं द्रोणं तथा कर्णं भूरिश्रवसमेव च ॥ ६९  
 तांस्तु चिन्तापरान्दृष्ट्वा पाण्डवान्दीनचेतसः ।  
 प्रोवाचेदं वचः कृष्णो मेघदुन्दुमिनिस्त्रनः ॥ ७०  
 नैव शक्योऽतिशीघ्रास्त्रस्ते च सर्वे महारथाः ।  
 ऋजुयुद्धेन विक्रान्ता हन्तुं युष्माभिराहवे ॥ ७१  
 उपायान्निहता ह्येते मया तस्मान्नराधिपाः ।  
 अन्यथा पाण्डवेयानां नामविष्यज्जयः क्वचित् ७२  
 ते हि सर्वे महेष्वासाश्चत्वारोऽतिरथा भुवि ।  
 अशक्या धर्मतो हन्तुं लोकपालैरपि स्वयम् ७३  
 तथैवायं गदापाणिर्धातिराष्ट्रो गतश्रमः ।  
 अशक्यो धर्मतो हन्तुं कालेनापि हि दण्डिना ॥ ७४

नैतन्मनसि कर्तव्यं यदयं निहतो नृपः ।  
 मिथ्याचर्याच्छलोपायैर्बहवः शत्रवो हताः ॥ ७५  
 पूर्वैरनुगतो मार्गो देवैरसुरघातिभिः ।  
 सद्भिश्चानुगतः पन्थाः सर्वैरनुगमिष्यते ॥ ७६  
 एवं विधात्रा विहितं स्वयमेकां महात्मनाम् ।  
 दैवं पुरुषकारेण न शक्यमतिवर्तितुम् ॥ ७७  
 भूतं भव्यं भविष्यच्च निमेषाद्यो हनिष्यति ।  
 कृतान्तमन्यथा कर्तुं नेच्छेत्सोऽयं धनञ्जय ॥ ७८  
 कृतकृत्याः स सायाहे निवासं रोचयामहे ।  
 साश्चनागरथाः सर्वे विश्राम्यन्तु नराधिपाः ॥ ७९  
 वासुदेववचः श्रुत्वा तदानीं पाण्डवैः सह ।  
 पाञ्चाला भृशसंहृष्टा विनेदुः सिंहसङ्घवत् ॥ ८०

ततः प्राध्मापयच्छुं पाञ्चजन्यं जनार्दनः ।  
 देवदत्तं ग्रह्णात्मा शङ्खप्रवरमर्जुनः ॥ ८१  
 अनन्तविजयं राजा कुन्तीपुत्रो युधिष्ठिरः ।  
 पोण्ड्रं दध्मौ महाशङ्खं भीमकर्मा वृकोदरः ॥ ८२  
 नकुलः सहदेवश्च सुघोषमणिपुष्पकौ ।  
 धृष्टद्युम्नस्तथा जैत्रं सात्यकिर्नन्दिवर्धनम् ॥ ८३  
 तेषां नादेन महता शङ्खानां भरतर्षभ ।  
 आपुपूरे नभः सर्वं पृथिवी च चञ्चाल ह ॥ ८४  
 ततः शङ्खाश्च भेर्यश्च पणवानकगोमुखाः ।  
 पाण्डुसैन्येष्ववाद्यन्त सशब्दस्तुमुलोऽभवत् ॥ ८५  
 अस्तुवन्पाण्डवानन्ये निर्भीक्ष्णस्तुतिमङ्गलैः ।  
 हृष्टा दुर्योधनं दृष्ट्वा निहतं पुरुषर्षभाः ॥ ८६

॥ इति श्रीमन्महाभारते शल्यपर्वणि गदायुद्धपर्वणि द्विषष्टितमोऽध्यायः ॥ ६२ ॥

### त्रिषष्टितमोऽध्यायः ॥ ६३ ॥

पाञ्चालादिषु स्वस्वशिबिराण्युपगतेषु पाण्डवैर्दुर्योधनशिविरमेत्य सस्त्रयेभ्योऽवतरणम् ॥ १ ॥ कृष्णे रथाप्रथमं  
 पार्थमवतार्य पश्चात्स्वयमप्यवतीर्णं अग्निना तद्दध्मस्व भस्मीकरणम् ॥ २ ॥ कृष्णेनार्जुनं प्रति रथदाहस्य कारणकथनम् ॥ ३ ॥  
 कृष्णचोदनया पाण्डवैरोचवतीतीरे राज्ञी निवसनम् ॥ ४ ॥ कृष्णेन युधिष्ठिरचोदनया गान्धार्सीवासानाय हासितपु-  
 रगमनम् ॥ ५ ॥

सञ्जय उवाच ।  
 ततस्ते प्रययुः सर्वे निवासाय महीक्षितः ।  
 शङ्खान्प्राध्मापयन्तो वै हृष्टाः परिषबाहवः ॥ १  
 पाण्डवान्गच्छतश्चापि शिविरं नो विशांपते ।  
 महेष्वासोऽन्वगात्पश्चाद्युत्सुः सात्यकिस्तथा ॥ २  
 धृष्टद्युम्नः शिखण्डी च द्रौपदेयाश्च सर्वशः ।  
 सर्वे चान्ये महेष्वासा ययुः स्वशिबिराण्युत ॥ ३  
 ततस्ते प्राविशन्पार्था इतत्विदकं हतेश्वरम् ।  
 दुर्योधनस्य शिविरं रङ्गवन्निःसृते जने ॥ ४  
 गतोत्सवं पुरमिव हतनागमिव द्रुमम् ।  
 स्त्रीवर्षवरभूयिष्ठं वृद्धामात्यैरधिष्ठितम् ॥ ५  
 तत्रैतान्पथुपातिष्ठन्दुर्योधनपुरःसराः ।

कृताञ्जलिपुटा राजन्काषायमलिनाम्बराः ॥ ६  
 शिविरं समनुप्राप्य कुरुराजस्य पाण्डवाः ।  
 अवतेरुर्महाराज रथेभ्यो रथसत्तमाः ॥ ७  
 ततो गाण्डीवधन्वानमभ्यभाषत केशवः ।  
 स्थितः प्रियहिते नित्यमतीव भरतर्षभ ॥ ८  
 अवरोपय गाण्डीवमक्षयौ च महेषुधी ।  
 अथाहमवरोक्ष्यामि पश्चाद्भरतसत्तम ।  
 स्वयं चैवावरोह त्वमेतच्छ्रेयस्तवानय ॥ ९  
 तच्चाकरोत्तथा वीरः पाण्डुपुत्रो धनञ्जयः ॥ १०  
 अथ पश्चात्ततः कृष्णो रश्मीनुत्सृज्य वाजिनाम् ।  
 अवारोहत मेघावी रथाद्गाण्डीवधन्वनः ॥ ११  
 अथावतीर्णं भूतानामीश्वरे सुमहात्मनि ।

वर्षनरः षण्डः ॥ ५ ॥ दुर्योधनस्य पुरसराः दुर्योधनपुरः

सरतः ॥ ६ ॥

कपिरप्याश्वपाक्रामत्सहदेवैर्वज्रालयैः ॥ १२  
 स दग्धो द्रोणकर्णाभ्यां दिव्यैरस्त्रैर्महारथः ।  
 अथ दीप्तोऽग्निना ह्याशु प्रजज्वाल महीपते ॥ १३  
 सोपासङ्गः सरश्मिश्च साश्वः सयुगबन्धनः ।  
 मस्मीभूतोऽपतद्भूमौ रथो गाण्डीवधन्वनः ॥ १४  
 तं तथा भस्मभूतं तु दृष्ट्वा पाण्डुसुताः प्रभो ।  
 अभवन्विस्मिता राजर्ष्येणश्वेदमब्रवीत् ॥ १५  
 कृताञ्जलिः सप्रणयं प्रणिपत्याभिवाद्य ह ।  
 गोविन्द कक्षाद्भगवन्रथो दग्धोऽयमग्निना ॥ १६  
 किमेतन्महदाश्चर्यमभवद्यदुनन्दन ।  
 तन्मे ब्रूहि महाबाहो श्रोतव्यं यदि मन्यसे ॥ १७  
 वासुदेव उवाच ।  
 द्रोणकर्णास्त्रनिर्दग्धः पूर्वमेवायमर्जुन ।  
 मदास्थितत्वात्समरे न विशीर्णः परंतप ॥ १८  
 इदानीं तु विशीर्णोऽयं दग्धो ब्रह्मास्त्रतेजसा ।  
 मया विमुक्तः कौन्तेय त्वय्यद्य कृतकर्मणि ॥ १९  
 सञ्जय उवाच ।  
 र्षदुत्सयमानस्तु भगवान्केशवोऽरिहा ।  
 परिष्वज्य च राजानं युधिष्ठिरमभाषत ॥ २०  
 दिष्ट्वा जयसि कौन्तेय दिष्ट्वा ते शत्रवो जिताः ।  
 दिष्ट्वा गाण्डीवधन्वा च भीमसेनश्च पाण्डवः ॥ २१  
 तं चापि कुशली राजन्माद्रीपुत्रौ च पाण्डवौ ।  
 मुक्ता वीरक्षयादस्मात्संग्रामाग्निहतद्विषः ।  
 क्षिप्रमुत्तरकालानि कुरु कार्याणि भारत ॥ २२  
 उपयातमुपप्लाव्यं सह गाण्डीवधन्वना ।  
 आनीय मधुपर्कं मां यत्पुरा त्वमवोचथाः ॥ २३  
 एष आता सखा चैव तव कृष्ण धनञ्जयः ।  
 रक्षितव्यो महाबाहो सर्वास्वापत्स्विति प्रभो ॥ २४  
 तव चैव भुवाणस्य तथेलेवाहमभुवम् ॥ २५  
 स सव्यसाची गुप्तस्ते विजयी च जनेश्वर ।  
 आतृभिः सह राजेन्द्र शूरः सत्यपराक्रमः ।

मुक्तो वीरक्षयादस्मात्संग्रामाद्गोमहर्षणात् ॥ २६  
 एवमुक्तस्तु कृष्णेन धर्मराजो युधिष्ठिरः ।  
 हृष्टरोमा महाराज प्रत्युवाच जनार्दनम् ॥ २७  
 युधिष्ठिर उवाच ।  
 प्रमुक्तं द्रोणकर्णाभ्यां ब्रह्मास्त्रमरिमर्दन ।  
 कस्तदन्यः सहेत्साक्षादपि वज्री पुरंदरः ॥ २८  
 भवतस्तु प्रसादेन संग्रामे बहवो हताः ।  
 महारणगतः पार्थो यच्च नासीत्पराश्रुत्सुः ॥ २९  
 तथा तव महाबाहो पर्यायैर्बहुभिर्मया ।  
 कर्मणामनुसंधानात्तेजसी जगति श्रुता ॥ ३०  
 उपप्लाव्ये महर्षिर्मे कृष्णद्वैपायनोऽब्रवीत् ।  
 यतो धर्मस्ततः कृष्णो यतः कृष्णस्ततो जयः ॥ ३१  
 एवमुक्तस्ततः कृष्णः प्रत्युवाच युधिष्ठिरम् ।  
 अश्वौहिण्यो दशाष्टौ च तव तेषां च भारत ।  
 न तुल्याश्चार्जुनस्येह बलेन कुरुनन्दन ॥ ३२  
 स एष सर्वाण्यस्त्राणि दिव्यानि प्राप्य शङ्करात् ।  
 मत्समो वा विशिष्टो वा रणे त्वमिति पाण्डवः ।  
 अनुज्ञातः पाण्डुसुतः पुनः प्रत्यागमन्महीम् ॥ ३३  
 भूतं भव्यं भविष्यच्च अनुज्ञातस्त्वया विभो ।  
 निमेषार्धाक्षरव्याघ्रो नयेदिति मतिर्मम ॥ ३४  
 द्रोणं भीष्मं कृपं कर्णं द्रोणपुत्रं जयद्रथम् ।  
 निहन्तुं शक्ययात्कुद्वो निमेषार्धाद्वनञ्जयः ॥ ३५  
 सदेवासुरगन्धर्वान्सयक्षोरगराक्षसान् ।  
 त्रीन्वा लोकान्विजेतुं स शक्तः किमिह मातुषान् ॥  
 विधिना विहितं चासौ मया संचोदितोऽपि सन् ।  
 न चकार मतिं हन्तुं ततस्ते बलवचराः ॥ ३७  
 अत्र गीता मया मुष्टु गिरः सत्या महीपते ।  
 दर्शितं मयि सर्वं च तेनासौ जितवात्रिपून् ॥ ३८  
 अर्जुनोऽपि महाबाहुर्मया तुल्यो महीपते ।  
 महेश्वरलब्धास्त्रः किं न कुर्याद्विभुः प्रभो ॥ ३९  
 इत्येवमुक्ते ते वीराः शिविरं तव भारत ।

तेजसीति गतिः श्रुता इति छ. पाठः । तथैव च महाबाहो—  
 अनुसंतानं तेजसश्च गतीः शुभाः इति छ. पाठः ॥ ३० ॥

त्रिषष्टितमोऽध्यायः ॥ ६३ ॥

अविश्य प्रत्यपद्यन्त कौशरत्नार्थिसंचयान् ॥ ४०  
 रजतं जातरूपं च मणीनथ च मौक्तिकान् ।  
 मूषणान्यथ मुरुवानि कम्बलान्यजिनानि च ॥ ४१  
 'गजानश्चान्नथाश्चैव महान्ति शयनानि च' ।  
 दासीदासमसंख्येयं राजघोषकरणानि च ॥ ४२  
 ते प्राप्य धनमक्षय्यं त्वदीयं भरतर्षभ ।  
 उदक्रोशन्महाभागा नरेन्द्र विजितारयः ॥ ४३  
 ते तु वीराः समाश्रय्य बाहनान्यवमुच्य च ।  
 अतिष्ठन्त मुहुः सर्वे पाण्डवा विगतज्वराः ॥ ४४  
 अथाब्रवीन्महाराज वासुदेवो महायशः ।  
 अस्माभिर्मङ्गलार्थाय वस्तव्यं शिबिराद्गहिः ॥ ४५  
 तथेत्युक्त्वा हि ते सर्वे पाण्डवाः सात्यकिस्तथा ।  
 वासुदेवेन सहिता मङ्गलार्थं बहिर्धियुः ॥ ४६  
 ते समासाद्य सरितं पुण्यामोघवतीं नृप ।

न्यवसन्नय तां रात्रिं पाण्डवा हतशत्रवः ॥ ४७  
 युधिष्ठिरस्ततो राजा प्राप्तकालमचिन्तयत् ॥ ४८  
 तत्र ते गमनं प्राप्तं रोचते तत्र माधव ।  
 गान्धार्याः क्रोधदीप्तायाः प्रशमार्थमरिंदम ॥ ४९  
 हेतुकारणयुक्तैश्च वाक्यैः कालसमीरितैः ।  
 क्षिप्रमेव महाभाग गान्धारीं प्रशमिष्यसि ।  
 पितामहश्च भगवान्वासस्तत्र भविष्यति ॥ ५०  
 ततः संप्रेषयामासुर्धादवं नागसाढयम् ॥ ५१  
 स च प्रायाजवेनाशु वासुदेवः प्रतापवान् ।  
 दारुकं रथमारोप्य येन राजाऽम्बिकासुतः ॥ ५२  
 तमूचुः संप्रयास्यन्तं शैव्यसुग्रीवबाहनम् ।  
 प्रत्याश्वासय गान्धारीं हतपुत्रां यशस्विनीम् ॥ ५३  
 स प्रायात्पाण्डवैरुक्तस्तत्पुरं सात्वतां वरः ।  
 आससाद ततः क्षिप्रं गान्धारीं निहतात्मजाम् ॥ ५४

॥ इति श्रीमन्महाभारते शल्यपर्वणि गदायुद्धपर्वणि त्रिषष्टितमोऽध्यायः ॥ ६३ ॥

### चतुःषष्टितमोऽध्यायः ॥ ६४ ॥

जनमेजयेन गान्धारींश्चासनकारणप्रभे वैशंपायनेन उक्तयनम् ॥ १ ॥ कृष्णेन गान्धारीधृतराष्ट्रो समाश्रय्य पुनः  
 पाण्डवसमीपागमनम् ॥ २ ॥

जनमेजय उवाच ।  
 किमर्थं द्विजशार्दूल धर्मराजो युधिष्ठिरः ।  
 गान्धार्याः प्रेषयामास वासुदेवं परंतपम् ॥ १  
 यदा पूर्वं गतः कृष्णः शमार्थं कौरवान्प्रति ।  
 न च तं लब्धवान्कामं ततो युद्धमभूदिदम् ॥ २  
 निहतेषु तु योधेषु हते दुर्योधने तदा ।  
 पृथिव्यां पाण्डवेयस्य निःसपत्ने कृते युधि ॥ ३  
 विहृते शिबिरे शून्ये प्राप्ते यशसि चोत्तमे ।  
 किं नु तत्कारणं ब्रह्मन्येन कृष्णो गतः पुनः ॥ ४  
 न चैतत्कारणं ब्रह्मभल्पं विप्रतिभाति मे ।  
 यत्रागमदमेयात्मा स्वयमेव जनार्दनः ॥ ५  
 तत्त्वतो वै समाचक्ष्व सर्वमध्वर्युसत्तम ।  
 अथात्र कारणं ब्रह्मन्कार्यस्यास्य चिनिश्चये ॥ ६

वैशंपायन उवाच ।  
 त्वद्युक्तोऽयमनुप्रश्नो यन्मां पृच्छसि पार्थिव ।  
 तत्तेऽहं संप्रवक्ष्यामि यथावज्जरतर्षभ ॥ ७  
 हतं दुर्योधनं दृष्ट्वा भीमसेनेन संयुगे ।  
 व्युत्क्रम्य समयं राजन्धार्तराष्ट्रं महाबलम् ॥ ८  
 अन्यायेन हतं दृष्ट्वा गदायुदेन भारत ।  
 युधिष्ठिरं महाराज महद्भयमथाविशत् ॥ ९  
 सोऽचिन्तयन्महाभागां गान्धारीं तपसान्विताम् ।  
 घोरेण तपसा युक्तां त्रैलोक्यमपि सा दहेत् ॥ १०  
 तस्य चिन्तयमानस्य बुद्धिः समभवत्तदा ।  
 गान्धार्याः क्रोधदीप्तायाः पूर्वं प्रक्षमनं भवेत् ॥ ११  
 सा हि पुत्रवधं श्रुत्वा कृतमस्माभिरीदृशम् ।  
 मानसेनाग्निना क्रुद्धा भस्मसाजः करिष्यति ॥ १२



कथं दुःखमिदं तीव्रं गान्धारी संप्रशङ्क्यति ।  
 श्रुत्वा विनिहतं पुत्रं छलेनाजिह्मयोधिनम् ॥ १३  
 एवं विचिन्त्य बहुधा भयशोकसमन्वितः ।  
 वासुदेवमिदं वाक्यं धर्मराजोऽभ्यभाषत ॥ १४  
 तव प्रसादाद्भोविन्द राज्यं निहतकण्टकम् ।  
 अप्राप्य मनसाऽपीदं प्राप्तमस्माभिरच्युत ॥ १५  
 प्रत्यक्षं मे महाबाहो संग्रामे रोमहर्षणे ।  
 विमर्दः सुमहान्प्राप्तस्त्वया यादवनन्दन ॥ १६  
 त्वया देवासुरे युद्धे वधार्थममरद्विषाम् ।  
 यथा साक्षं पुरा दत्तं हताश्च विबुधद्विवः ॥ १७  
 साक्षं तथा महाबाहो दत्तमस्माकमच्युत ।  
 सारथ्येन च वाष्पेयं भवता हि धृता वयम् ॥ १८  
 यदि न त्वं भवेन्नाथः फल्गुनस्य महारणे ।  
 कथं शक्यो रणे जेतुं भवेदेष बलार्णवः ॥ १९  
 गदाप्रहारा विपुलाः परिघैश्चापि ताडनम् ।  
 शक्तिभिर्भिण्डिपालैश्च तोमरैः सपरश्वधैः ॥ २०  
 अस्मत्कृते खया कृष्ण वाचः सुपर्षाः श्रुताः ।  
 शस्त्राणां च निपाता वै वज्रस्पर्शोपमा रणे ॥ २१  
 ते च ते सफला जाता हते दुर्योधनेऽच्युत ।  
 तत्सर्वं न यथा नश्येत्पुनः कृष्ण तथा कुरु ॥ २२  
 संदेहडोलां प्राप्तं नश्चेतः कृष्ण जये सति ।  
 गान्धार्या हि महाबाहो क्रोधं शमय माधव ॥ २३  
 सा हि नित्यं महाभागा तपसोप्रेण कर्षिता ।  
 पुत्रपौत्रवधं श्रुत्वा ध्रुवं नः संप्रशङ्क्यति ।  
 तस्याः प्रसादनं वीर प्राप्तकालं मतं मम ॥ २४  
 कथं तां क्रोधसंदीप्तां पुत्रव्यसनकर्षिताम् ।  
 वीक्षितुं पुरुषः शक्तस्त्वामृते पुरुषोत्तम ॥ २५  
 तत्र मे गमनं प्राप्तं रोचते तव माधव ।  
 गान्धार्याः क्रोधदीप्तायाः प्रशमार्थमरिंदम ॥ २६  
 त्वं हि कर्ता विकर्ता च लोकानां प्रभवाम्ययः ।  
 हेतुकारणसंयुक्तैर्वाक्यैः कालसमीरितैः ॥ २७  
 क्षिप्रमेव महाबाहो गान्धारीं शमयिष्यसि ।

पितामहश्च भगवान्कृष्णस्तत्र भविष्यति ॥ २८  
 सर्वथा ते महाबाहो गान्धार्याः क्रोधनाशनम् ।  
 कर्तव्यं सात्वतां श्रेष्ठ पाण्डवानां हितार्थिना ॥ २९  
 धर्मराजस्य वचनं श्रुत्वा यदुकुलोद्भवः ।  
 आमन्त्र्य दारुकं ग्राह्य रथः सज्जो विधीयताम् ॥ ३०  
 केशवस्य वचः श्रुत्वा त्वरमाणोऽथ दारुकः ।  
 न्यवेदयद्रथं सजं केशवाय महात्माने ॥ ३१  
 तं रथं यादवश्रेष्ठः समारुह्य परंतपः ।  
 जगाम हास्तिनपुरं तरितः केशवो विभुः ॥ ३२  
 ततः प्रायान्महाराज माधवो भगवान्स्थी ।  
 नागसाह्वयमासाद्य प्रविवेश च वीर्यवान् ॥ ३३  
 प्रविश्य नगरं वीरो रथघोषेण नादयन् ।  
 विदितो धृतराष्ट्रस्य सोऽज्वतीर्य रथोत्तमात् ॥ ३४  
 अभ्यगच्छददीनात्मा धृतराष्ट्रनिवेशनम् ॥ ३५  
 पूर्वं चाभिगतं तत्र सोऽपश्यद्वपिसत्तमम् ॥ ३५  
 पादौ प्रपीड्य कृष्णस्य राज्ञश्चापि जनार्दनः ।  
 अभ्यवादयदव्यग्रो गान्धारीं चापि केशवः ॥ ३६  
 ततस्तु यादवश्रेष्ठो धृतराष्ट्रमधोक्षजः ।  
 पाणिमालम्ब्य राजेन्द्र सुखरं प्ररुरोद ह ॥ ३७  
 स मुहूर्तादिवोत्सृज्य वाष्पं शोकसमुद्भवम् ।  
 प्रक्षाल्य वारिणा नेत्रे ह्याचम्य च यथाविधि ।  
 उवाच प्रश्रितं वाक्यं धृतराष्ट्रमरिंदमः ॥ ३८  
 न तेऽस्त्यविदितं किञ्चिद्भूतं भव्यं च भारत ।  
 कालस्य च यथावृत्तं तत्ते सुविदितं प्रभो ॥ ३९  
 यदिदं पाण्डवैः सर्वैस्तव चित्तानुरोधिभिः ।  
 कथं कुलक्षयो न स्यात्तथा क्षत्रस्य भारत ॥ ४०  
 भ्रातृभिः समर्थं कृत्वा क्षान्तवान्धर्मवत्सलः ।  
 द्यूतच्छलजितैः शुद्धैर्वनवासो ह्युपागतः ॥ ४१  
 अज्ञातवासचर्या च नानावेषसमावृतैः ।  
 अन्ये च बहवः क्लेशास्त्वशकैरिव सर्वदा ॥ ४२  
 मया च स्वयमागम्य युद्धकाल उपस्थिते ।  
 सर्वलोकस्य सामिध्ये ग्रामांस्त्वं पञ्च याचितः ॥ ४३

हेतुकारणसंयुक्तैः हेतवो दृष्टा अपराधाः । कारणानि अह-  
 णान्यवश्यंभावीनि तैर्दुष्कानि तैः ॥ २७ ॥ प्रायादनच्छत्

॥ ३३ ॥ विदितं धृतराष्ट्रेति त्र. पाठः ॥ ३५ ॥ कृष्णस्य  
 आसस्य ॥ ३६ ॥

त्वया कालोपसृष्टेन लोभतो नापवर्जिताः ।  
 तवापराधान्नृपते सर्वं क्षत्रं क्षयं गतम् ॥ ४४  
 भीष्मेण सोमदत्तेन बाह्लीकेन कृपेण च ।  
 द्रोणेन च सपुत्रेण विदुरेण च धीमता ।  
 याचितस्त्वं शमं नित्यं न च तत्कृतवानसि ॥ ४५  
 कालोपहतचित्ता हि सर्वे मृष्यन्ति भारत ।  
 यथा मूढो भवान्पूर्वमस्मिन्नर्थे समुद्यते ॥ ४६  
 किमन्यत्कालयोगाद्धि द्विष्टमेव परायणम् ।  
 मा च दोषान्महाप्राज्ञ पाण्डवेषु निवेश्य ॥ ४७  
 अल्पोप्यतिक्रमो नास्ति पाण्डवानां महात्मनाम् ।  
 धर्मतो न्यायतश्चैव लोहतश्च परंतप ॥ ४८  
 एतत्सर्वं तु विज्ञाय ह्यात्मदोषकृतं फलम् ।  
 तन्मनुं पाण्डुपुत्रेषु न भवान्कर्तुमर्हति ॥ ४९  
 कुलं वंशश्च पिण्डाश्च यच्च पुत्रकृतं फलम् ।  
 गान्धार्यास्तत्र वै नाथ पाण्डवेषु प्रतिष्ठितम् ॥ ५०  
 त्वं चैव कुरुशार्दूल गान्धारी च यशस्विनी ।  
 मा शुचो नरशार्दूल पाण्डवान्प्रतिकिलिष्यस् ॥ ५१  
 एतत्सर्वमनुध्याय आत्मनश्च व्यतिक्रमम् ।  
 शिवेन पाण्डवान्ध्याहि नमस्ते भरतर्षभ ॥ ५२  
 जानासि च महाबाहो धर्मराजस्य या त्वयि ।  
 भक्तिर्भरतशार्दूल लोहश्चापि स्वभावतः ॥ ५३  
 एतच्च कदनं कृत्वा शत्रूणामपकारिणाम् ।  
 दहते स दिवारात्रौ न च शर्माधिगच्छति ॥ ५४  
 त्वां चैव नरशार्दूल गान्धारीं च यशस्विनीम् ।  
 स शोचन्नरशार्दूलः शान्तिं नैवाधिगच्छति ॥ ५५  
 ह्रिया च परयाऽविष्टो मयन्तं नाधिगच्छति ।  
 शुत्रशोकाभिसंतप्तं बुद्धिर्व्याकुलितेन्द्रियम् ॥ ५६  
 एवमुक्त्वा महाराज धृतराष्ट्रं यदूचमः ।  
 उवाच परमं वाक्यं गान्धारी शोककर्षिताम् ॥ ५७  
 सौगलेयि निबोध त्वं यत्त्वां वक्ष्यामि सुत्रते ।  
 त्वत्समा नास्ति लोकेऽस्मिन्नद्य सीमन्तिनी शुभे ॥  
 जानासि च यथा राज्ञि सभायां मम सन्निधौ ।  
 धर्मार्थसहितं वाक्यमुभयोः पक्षयोर्हितम् ॥ ५९

उक्तवत्यसि कल्याणि न च ते तनयैः कृतम् ।  
 दुर्योधनस्त्वया चोक्तो जयार्थं परुषं वचः ॥ ६०  
 शृणु मूढ वचो मह्यं यतो धर्मस्ततो जयः ।  
 तदिदं समनुप्राप्तं तव वाक्यं नृपात्मजे ॥ ६१  
 एवं विदित्वा कल्याणि मा स शोके मनः कृथाः ।  
 पाण्डवानां विनाशाय मा ते बुद्धिः कदाचन ॥ ६२  
 शक्ता चासि महाभागे पृथिवीं सचराचराम् ।  
 चक्षुषा क्रोधदीप्तेन निर्दग्धुं तपसो बलात् ॥ ६३  
 वासुदेववचः श्रुत्वा गान्धारी वाक्यमब्रवीत् ।  
 एवमेतन्महाबाहो यथा वदसि केशव ॥ ६४  
 आधिभिर्दह्यमानाया मतिः संचलिता मम ।  
 सा मे व्यवस्थिता श्रुत्वा तव वाक्यं जनार्दन ॥ ६५  
 राजस्त्वन्धस्य बृद्धस्य हतपुत्रस्य केशव ।  
 त्वं गतिः सहितैर्वरैः पाण्डवैर्द्विपदां वर ॥ ६६  
 एतावदुक्त्वा वचनं मुखं प्रच्छाद्य वाससा ।  
 पुत्रशोकाभिसंतप्ता गान्धारी ग्रहरोद ह ॥ ६७  
 तत एनां महाबाहुः केशवः शोककर्षिताम् ।  
 हेतुकारणसंयुक्तैर्वाक्यैराश्वासयत्प्रभुः ॥ ६८  
 समाश्वास्य च गान्धारीं धृतराष्ट्रं च माधवः ।  
 द्रौणिसंकल्पितं भावमन्वधुष्यत केशवः ॥ ६९  
 ततस्त्वरित उत्थाय पादौ मूर्ध्ना प्रणम्य च ।  
 द्वैपायनस्य राजेन्द्र ततः कौरवमब्रवीत् ॥ ७०  
 आपृच्छे त्वां कुरुश्रेष्ठ मा च शोके मनः कृथाः ।  
 द्रौणेः पापोस्त्यभिप्रायस्तेनास्मि सहसोत्थितः ॥  
 पाण्डवानां वधे रात्रौ बुद्धिस्तेन प्रदर्शिता ॥ ७२  
 एतच्छ्रुत्वा तु वचनं गान्धार्या सहितोऽब्रवीत् ।  
 धृतराष्ट्रो महाबाहुः केशवं केशिसूदनम् ॥ ७३  
 शीघ्रं गच्छ महाबाहो पाण्डवान्परिपालय ।  
 भूयस्त्वया समेध्यामि क्षिप्रमेव जनार्दन ॥ ७४  
 प्रायाततस्तु त्वरितो दारुकेण सहाच्युतः ॥ ७५  
 वासुदेवे गते राजन्धृतराष्ट्रं जनेश्वरम् ।  
 आश्वासयदमेधात्मा व्यासो लोकनमस्कृतः ॥ ७६

वासुदेवोऽपि धर्मात्मा कृतकृत्यो जगाम ह ।

शिविरं हास्तिनपुरादिदृष्टुः पाण्डवानृप ॥ ७७

आगम्य शिविरं रात्रौ सोऽभ्यगच्छत पाण्डवान् ।

तच्च तेभ्यः समाख्याय सहितस्तैः समाहितः ॥ ७८

॥ इति श्रीमन्महाभारते शल्यपर्वणि गदायुद्धपर्वणि षष्ठ्यष्टितमोऽध्यायः ॥ ६४ ॥

### षष्ठ्यष्टितमोऽध्यायः ॥ ६५ ॥

सञ्जयेन धृतराष्ट्रं प्रति दुर्योधनविलापप्रकारकथनम् ॥ १ ॥ वादिकैरथास्त्रि दुर्योधनपातननिवेदनम् ॥ २ ॥

धृतराष्ट्र उवाच ।

अधिष्ठितः पदा मूर्ध्नि भग्नसक्थो महीं गतः ।

शौटीर्यमानी पुत्रो मे किमभाषत सञ्जय ॥ १

अत्यर्थं कोपनो राजा जातवैरश्च पाण्डुषु ।

व्यसनं परमं प्राप्तः किमाह परमाहवे ॥ २

सञ्जय उवाच ।

शृणु राजन्प्रवक्ष्यामि यथावृत्तं नराधिप ।

राज्ञा यदुक्तं मयेन तस्मिन्वसनसागरे ॥ ३

भग्नसक्थो नृपो राजन्पांसुना सोऽवकुण्ठितः ।

यमयन्मूर्धजांस्तत्र वीक्ष्य चैव दिशो दश ॥ ४

केशान्नियम्य यत्नेन निःश्वसन्नुरगो यथा ।

संरम्भाश्रुपरीताभ्यां नेत्राभ्यामभिवीक्ष्य माम् ५

बाहू धरण्यां निष्पिष्य सुदुर्मत्त इव द्विपः ।

प्रकीर्णान्मूर्धजान्धुन्वन्दन्तैर्दन्तानुपस्पृशन् ।

गर्हयन्पाण्डवं ज्येष्ठं निःश्वस्येदमथाब्रवीत् ॥ ६

भीष्मे शान्तनवे नाथे कर्णे शस्त्रभृतां वरे ।

गौतमे शकुनौ चापि द्रोणे चास्त्रभृतां वरे ॥ ७

अश्वत्थाम्नि तथा शल्ये शूरे च कृतवर्मणि ।

अन्येष्वपि च शूरेषु न्यस्तभारो महात्मसु ।

इमामवस्थां प्राप्तोऽसि कालो हि दुरतिक्रमः ॥ ८

एकादशचमूभर्ता सोऽहमेतां दर्शां गतः ।

कालं प्राप्य महाबाहो न कश्चिदतिवर्तते ॥ ९

आख्यातव्यं मदीयानां येऽसिञ्जीवन्ति संयुगे ।

यथाऽहं भीमसेनेन व्युत्क्रम्य समयं हतः ॥ १०

बहूनि सुनृशंसानि कृतानि खलु पाण्डवैः ।

भूरिश्रवसि कर्णे च भीष्मे द्रोणे च धीमति ॥ ११

इदं च गर्हितं कर्म नृशंसैः पाण्डवैः कृतम् ।

येन ते वाच्यतां सत्सु गमिष्यन्तीति मे मतिः ॥ १२

का ग्रीतिः सत्वयुक्तस्य कृत्वोपाधिकृतं जयम् ।

को वा समयभेत्तारं बुधः संमन्तुमर्हति ॥ १३

अधर्मेण जयं लब्ध्वा को नु हृष्येत पण्डितः ।

यथा संहृष्यते पापः पाण्डुपुत्रो वृकोदरः ॥ १४

किंलु चित्रमितस्त्वद्य भग्नसक्थस्य यन्मम ।

कुद्धेन भीमसेनेन पादेन मृदितं शिरः ॥ १५

प्रतपन्तं श्रिया जुष्टं वर्तमानं च बन्धुषु ।

एवं कुर्यान्नरो यो हि स वै संजय पूरुषः ॥ १६

अभिज्ञौ युद्धधर्मस्य मम माता पिता च यौ ।

तौ हि सञ्जय दुःखार्तौ निज्ञाभ्यां वचनाद्वि मे ॥ १७

इष्टं भृत्या भृताः सम्यग्भूः प्रशास्ता ससागरा ।

मूर्ध्नि स्थितमभिवाणां जीवतामेव सञ्जय ॥ १८

दत्ता दाया यथाशक्ति मित्राणां च प्रियं कृतम् ।

अमित्रा बाधिताः सर्वे को नु खन्ततरो मया ॥ १९

मानिता बान्धवाः सर्वे मान्यः संपूजितो जनः ।

त्रितयं सेवितं सर्वं को नु खन्ततरो मया ॥ २०

आज्ञप्तं नृपमुख्येषु मानः प्राप्तः सुदुर्लभः ।

आजानेयैस्तथा यातं को नु खन्ततरो मया ॥ २१

मातानि परराष्ट्राणि नृपा भुक्ताश्च दासवत् ।

प्रियेभ्यः प्रकृतं साधु को नु खन्ततरो मया ॥ २२

शौटीरः शूरः स एव शौटीर्यमात्मानं भन्यते शौटीर्यमानी ॥ १॥

स वै सञ्जयपूजित इति श्र. पाठः ॥ १६ ॥ मया भक्तः ॥ १९० ॥

अधीतं विधिवद्दत्तं प्राप्तमायुर्निरामयम् ।  
 स्वधर्मेण जिता लोकाः को नु खन्ततरो मया २३  
 दिष्ट्या नाहं जितः सङ्क्षेपे परान्प्रेष्यवदाश्रितः ।  
 दिष्ट्या मे विपुला लक्ष्मीर्मृते त्वन्यगता विभो २४  
 यदिष्टं क्षत्रवन्धूनां स्वधर्ममनुतिष्ठताम् ।  
 निधनं तन्मया प्राप्तं को नु खन्ततरो मया ॥ २५  
 दिष्ट्या नाहं परावृत्तो वैरात्प्राकृतवज्रितः ।  
 दिष्ट्या न विमर्ति कांचिद्भजित्वा तु पराजितः २६  
 सुप्तं वाऽथ प्रमत्तं वा यथा हन्याद्विषेण वा ।  
 एवं व्युत्क्रान्तधर्मेण व्युत्क्रम्य समयं हतः ॥ २७  
 अश्वत्थामा महाभागः कृतवर्मा च सात्वतः ।  
 कृपः शारद्वतश्चैव वक्तव्या वचनान्मम ॥ २८  
 अधर्मेण प्रवृत्तानां पाण्डवानामनेकशः ।  
 विश्वासं समयज्ञानां न यूयं गन्तुमर्हथ ॥ २९  
 वार्तिकंश्चाब्रवीद्राजा पुत्रस्ते सत्यविक्रमः ।  
 अधर्माङ्गीमसेनेन निहतोऽहं यथा रणे ॥ ३०  
 सोऽहं द्रोणं स्वर्गगतं कर्णशल्याबुभौ तथा ।  
 वृषसेनं महावीर्यं शकुनिं चापि सौबलम् ॥ ३१  
 जलसन्धं महावीर्यं भगदत्तं च पार्थिवम् ।  
 सोमदत्तं महेष्वासं सैन्धवं च जयद्रथम् ॥ ३२  
 दुःशासनपुरोगांश्च भ्रातृनात्मसमास्तथा ।  
 दौःशासनिं च विक्रान्तं लक्ष्मणं चात्मजाबुभौ ॥

एतांश्चान्यांश्च सुबहून्मदीयांश्च सहस्रशः ।  
 पृष्टतोऽनुगमिष्यामि सार्थहीनो यथाऽध्वगः ३४  
 कथं भ्रातृन्हताञ्श्रुत्वा भर्तारं च स्वसा मम ।  
 रोरूयमाणा दुःखार्ता दुःशला सा भविष्यति ३५  
 क्षुषाभिः प्रक्षुषाभिश्च वृद्धो राजा पिता मम ।  
 गान्धारीसहितश्चैव कां गतिं प्रतिपत्स्यति ॥ ३६  
 नूनं लक्ष्मणमाताऽपि हतपुत्रा हतेश्वरा ।  
 विनाशं यास्यति क्षिप्रं कल्याणी पृथुलोचना ३७  
 यदि जानाति चार्वाकः परिव्राट्प्राग्निशरदः ।  
 करिष्यति महाभागो ध्रुवं चापचितिं मम ॥ ३८  
 समन्तपञ्चके पुण्ये त्रिषु लोकेषु विश्रुते ।  
 अहं निधनमासाद्य लोकान्प्राप्स्यामि शाश्वतान् ॥  
 ततो जनसहस्राणि बाष्पपूर्णानि मारिष ।  
 प्रलापं नृपतेः श्रुत्वा व्यद्रवन्त दिशो दश ॥ ४०  
 ससागरवना घोरा पृथिवी सचराचरा ।  
 चचालाय सनिर्हादा दिशश्चैवानिलाऽभवन् ॥ ४१  
 ते द्रोणपुत्रमासाद्य यथावृत्तं न्यवेदयन् ।  
 व्यवहारं गदायुद्धे पार्थिवस्य च पातनम् ॥ ४२  
 तदारुणाय ततः सर्वे द्रोणपुत्रस्य भारत ।  
 'वादिका दुःखसंतप्ताः शोकोपहतचेतसः ।'  
 ध्यात्वा च सुचिरं कालं जग्मुरार्ता यथागतम् ॥ ४३

॥ इति श्रीमन्महाभारते शल्यपर्वणि गदायुद्धपर्वणि पञ्चषष्ठितमोऽध्यायः ॥ ६५ ॥

### षट्षष्ठितमोऽध्यायः ॥ ६६ ॥

द्रौणिकृपकृतवर्मभिर्दुर्योधनस्य भूपतनदर्शनेन शोचनम् ॥ १ ॥ द्रौणिदुर्योधनयोः संलापः ॥ २ ॥ द्रौणिना शत्री  
 पाण्डववधप्रतिज्ञानम् ॥ ३ ॥ दुर्योधनवचनात् कृपेण द्रौणेः सैन्यापत्येऽभिप्रेचनम् ॥ ४ ॥

सञ्जय उवाच ।

वादिकानां सकाशात् श्रुत्वा दुर्योधनं हतम् ।  
 हतशिष्टास्तदा राजन्कौरवाणां महारथाः ॥ १  
 विनिर्भिन्नाः शितैर्बाणैर्गदातोमरशक्तिभिः ।

अश्वत्थामा कृपश्चैव कृतवर्मा च सात्वतः ।  
 त्वरिता जवनैरश्वैरायोधनभृपागमन् ॥ २  
 तत्रापश्यन्महात्मानं धार्तराष्ट्रं निपातितम् ।  
 प्रभञ्जं वायुवेगेन महासालं यथा वने ॥ ३

वार्तिकान्दार्ताहारिणः ॥ ३० ॥ चार्वाको ब्राह्मणवेधघाती  
 राक्षसः । अपचितिं प्रतीकारम् ॥ ३८ ॥  
 शल्य० १७

पञ्चषष्ठितमोऽध्यायः ॥ ६५ ॥

भूमौ विवेष्टमानं तं रुधिराण्य समुक्षितम् ।  
 महागजमिवारण्ये व्याधेन विनिपातितम् ॥ ४  
 विवर्तमानं बहुशो रुधिरौघपरिप्लुतम् ।  
 यदृच्छया निपतितं चन्द्रमादित्यगोचरात् ॥ ५  
 युगान्तमारुतेनेव शोषितं मकरालयम् ।  
 पूर्णचन्द्रमिव व्योम्नि तुषारावृतमण्डलम् ॥ ६  
 रेणुध्वस्तं दीर्घशृङ्गं मातङ्गमिव विक्रमे ।  
 शृतं भूतगणैर्वोरैः क्रव्यादैश्च समन्ततः ॥ ७  
 यथा धनं लिप्समानैर्भृत्यैर्नृपतिसत्तमम् ।  
 झुकुटीकृतवक्रान्तं क्रोधादुद्धूतचक्षुषम् ।  
 सामर्थ्यं तं नरव्याघ्रं भौमं निपतितं तथा ॥ ८  
 ते तं दृष्ट्वा महेष्वासं भूतले पतितं नृपम् ।  
 मोहमभ्यागमन्त्सर्वे कृपप्रभृतयो रथाः ॥ ९  
 अवतीर्य रथेभ्यश्च प्राद्रवन् राजसभिधौ ।  
 दुर्योधनं च संप्राप्य सर्वे भूमावुपाविशन् ॥ १०  
 ततो द्रौणिर्महाराज बाष्पपूर्णक्षणः श्वसन् ।  
 उवाच भरतश्रेष्ठं सर्वलोकेश्वरेश्वरम् ॥ ११  
 न नूनं विद्यते पुण्यं मानुषे किञ्चिदेव हि ।  
 यत्र त्वं पुरुषव्याघ्र शेषे पांसुषु रूषितः ॥ १२  
 भूत्वा हि नृपतिः पूर्वं समाज्ञाप्य च मेदिनीम् ।  
 कथमेकोऽद्य राजेन्द्र तिष्ठसे निर्जने वने ॥ १३  
 दुःशासनं न पश्यामि नापि कर्णं महारथम् ।  
 नापि तान्सुहृदः सर्वान्किमिदं भरतर्षभ ॥ १४  
 दुःखं नूनं कृतान्तस्य गतिं ज्ञातुं कथंचन ।  
 लोकनाथो भवान्यत्र शेषे पांसुषु रूषितः ॥ १५  
 एष मूर्धाभिषिक्तानामग्रे गत्वा परंतपः ।  
 सत्पुं प्रसते पांसुं पश्य कालस्य पर्ययम् ॥ १६  
 ते तदमलं छत्रं व्यजनं क्व च पार्थिव ।  
 सा च ते महती सेना क्व गता पार्थिवोत्तम ॥ १७  
 दुर्विज्ञेया गतिर्नूनं कार्याणां कारणान्तरे ।  
 यो वै लोकगुरुर्नाथो भवानेषां दशां गतः ॥ १८

अधुवा सर्वमर्त्येषु ध्रुवैव श्रीर्विचिन्त्यते ।  
 भवतो व्यसनं दृष्ट्वा शक्रविस्पर्धिनो भृशम् ॥ १९  
 तस्य तद्वचनं श्रुत्वा दुःखितस्य विशेषतः ।  
 उवाच राजन्पुत्रस्ते प्राप्तकालमिदं वचः ॥ २०  
 विमृज्य नेत्रे पाणिभ्यां शोकजं बाष्पमुत्सृजन् ।  
 कृपादीन्स तदा वीरान्सर्वानेव नराधिपः ॥ २१  
 ईदृशो लोकधर्मोऽयं धात्रा निर्दिष्ट उच्यते ।  
 विनाशः सर्वभूतानां कालपर्यायकारितः ॥ २२  
 सोऽयं मां समनुप्राप्तः प्रत्यक्षो भवतां हि यः ।  
 पृथिवीं पालयित्वाऽहमेतां निष्ठांमुपागतः ॥ २३  
 दिष्ट्या नाहं परावृत्तो युद्धे कस्यांचिदापदि ।  
 दिष्ट्याऽहं निहतः पापैश्छलेनैव विशेषतः ॥ २४  
 उत्साहश्च कृतो नित्यं मया दिष्ट्या युयुत्सता ।  
 दिष्ट्या चासिंहतो युद्धे निहतज्ञातिवान्धवः ॥ २५  
 दिष्ट्या च वोऽहं पश्यामि मुक्तानसाजनक्षयात् ।  
 स्वस्तिमुक्ताश्च कल्याणांस्तन्मे प्रियमनुत्तमम् ॥ २६  
 मा भवन्तोऽत्र तप्यन्तां सौहृदान्निधनेन मे ।  
 यदि वेदाः प्रमाणं वो जिता लोका मयाऽश्वराः ॥ २७  
 जानमानः प्रभावं च कृष्णस्यामिततेजसः ।  
 तेन न च्यावितश्चाहं क्षत्रधर्मात्स्वनुष्ठितात् ॥ २८  
 स मया समनुप्राप्तो नास्मि शोच्यः कथंचन ।  
 कृतं भवद्भिः सदृशमनुरूपमिवात्मनः ।  
 यतितं विजये शक्त्या दैवं तु दुरतिक्रमम् ॥ २९  
 एतावदुक्त्वा वचनं बाष्पव्याकुललोचनः ।  
 तूर्णान्बभूव राजेन्द्र रुजाऽसौ विहलो भृशम् ॥ ३०  
 तथा दृष्ट्वा तु राजानं बाष्पशोकसमन्वितम् ।  
 द्रौणिः क्रोधेन ज्वाला यथा वह्निर्जगत्क्षये ॥ ३१  
 स च क्रोधसमाविष्टः पाणौ पाणिं निपीड्य च ।  
 बाष्पविह्वलया वाचा राजानमिदमब्रवीत् ॥ ३२  
 पिता मे निहतः क्षुद्रैः सुनुशंसेन कर्मणा ।  
 न तथा तेन तप्यामि यथा राजंस्त्वयाऽद्य वै ॥ ३३

आदिसगोचरात्तगगनात् । चक्रमादित्यगोचरमिति । स. पाठः  
 तत्र चक्रमादित्यगोचरं सूर्यमण्डलमिवेति ह्यसोपमा ॥ ५ ॥

कारणान्तरे जट्टरूपे सति । तेन दृष्टसामग्रीवैयर्थ्यं जायत  
 इति भावः ॥ १८ ॥ षट्पठितमोऽध्यायः ॥ ६६ ॥

शृणु चेदं वचो मह्यं सत्येन वदतः प्रभो ।  
 हृष्टापूर्तेन दानेन धर्मेण सुकृतेन च ॥ ३४  
 अद्याहं सर्वपाञ्चालान्वासुदेवस्य पश्यतः ।  
 अद्य रात्रौ महाराज निहनिष्यामि पाण्डवान् ॥ ३५  
 अनुज्ञां तु महाराज भवान्मे दातुमर्हति ॥ ३६  
 तच्छ्रुत्वा वचनं द्रौणेर्धृतराष्ट्र तवात्मजः ।  
 मनसः प्रीतिजननं कृपं वचनमब्रवीत् ।  
 दुर्योधन उवाच ।  
 आचार्य शीघ्रं कलशं जलपूर्णं समानय ॥ ३७  
 स तद्वचनमाज्ञाय राज्ञो ब्राह्मणसत्तमः ।  
 कलशं पूर्णमादाय राज्ञोऽन्तिकमुपागमत् ॥ ३८  
 तमब्रवीन्महाराज पुत्रस्तव विशांपते ।

ममाज्ञया द्विजश्रेष्ठ द्रोणपुत्रोऽभिषिच्यताम् ।  
 सैनापत्येन भद्रं ते मम चेदिच्छसि प्रियम् ॥ ३९  
 राज्ञो नियोगाद्योद्धव्यं ब्राह्मणेन विशेषतः ।  
 वर्तता क्षत्रधर्मेण ह्येवं धर्मविदो विदुः ॥ ४०  
 राज्ञस्तु वचनं श्रुत्वा कृपः शारद्वतस्ततः ।  
 द्रौणिं राज्ञो नियोगेन सैनापत्येऽभ्यषेचयत् ॥ ४१  
 सोऽभिषिक्तो महाराज परिष्वज्य नृपोत्तमम् ।  
 प्रययौ सिंहनादेन दिशः सर्वा विनादयन् ॥ ४२  
 दुर्योधनोऽपि राजेन्द्र शोणितेन परिप्लुतः ।  
 तां निशां प्रतिपेदेऽथ सर्वभूतभयावहाम् ॥ ४३  
 अपक्रम्य तु ते तूर्णं तस्मादायोधनाञ्चप ।  
 शोकसंविभ्रमनसश्चिन्तामापेदिरे भृशम् ॥ ४४

॥ इति श्रीमन्महाभारते शतसाहस्रिकायां संहितायां वैयासिक्यां शल्यपर्वणि गदायुद्धपर्वणि षट्षष्टितमोऽध्यायः ॥ ६६ ॥

॥ समाप्तं गदायुद्धपर्वं शल्यपर्वं च ॥ ९ ॥

अतः परं सौप्तिकं पर्वं भविष्यति ।

तस्यायमाद्यः श्लोकः ।


सञ्जय उवाच ।

ततस्ते सहिताः सर्वे प्रयाता दक्षिणामुखाः ।

उपास्तमयवेलायां शिविराभ्याशमागताः ॥ १

इवं शल्यपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायाम्मुद्रापितम् । शकाब्दाः १८२९ सन १९०७.









SV I

Cal  
11/12/16

Central Archaeological Library,  
NEW DELHI

Call No. 9009  
Sa & Km / Vya / K.V.

Author— Krishnacharya, T.R.  
or Vyasaacharya, T.R.

Title— Sriman Mahabharata  
Shabhyasaka - IV

*"A book that is shut is but a block"*

CENTRAL ARCHAEOLOGICAL LIBRARY  
GOVT. OF INDIA  
Department of Archaeology  
NEW DELHI

Please help us to keep the book  
clean and moving.